

सरस्वतीभवन-ग्रन्थशाला

(६२)

सूक्तिमुचावली

पं० ए० भीष्मखनायोगोपाध्याय द्वारा विरचित



015,1NGU,1
K3

वाराणसीय-सांस्कृत-विश्वविद्यालयः

015, INGU, 1 7880
K3
Sokulanathopadhyay
Puktimuktavali.

[illegible]

SARASVATĪ BHAVANA GRANTHAMĀLĀ VOL. 92

GENERAL EDITOR

Kshetresachandra Chattopadhyaya

Director, Research Institute,

Varanaseya Sanskrit Vishvavidyalaya,

Varanasi



SŪKTI-MUKTĀVALĪ

by

GOKULANĀTHA UPĀDHYĀYA

VARANASI

1963

Published by:—

Director, Research Institute,
Varanaseya Sanskrit Vishvavidyalaya,
Varanasi.

OL5, ANGU, L
K3

SRI JAGADGURU VISHWARADHYA
JNANA SIMHASAN JNANAMANDIR
LIBRARY

Jangamwadi Math, Varanasi
Acc. No.7880.....

Printed by:—

Vidya Mandir Press (P.) Ltd.
D. 15/24, Manmandir, Varanasi-1.

सरस्वती भवन-ग्रन्थमाला
(६२)

सूक्तिमुक्तावली

गोकुलनाथोपाध्यायवरोचता

सम्पादक :
श्रीभूपनारायणज्ञा



वाराणस्याम्

प्राप्तिस्थानम्
प्रकाशनविभागः
वाराणसेयसंस्कृतविश्वविद्यालयः
वाराणसी-२

मूल्यम्-७.५० रूप्यकाणि

॥ श्रीः ॥

॥ विज्ञप्तिः ॥

गोकुले गोपरूपेण भक्तहृदयकर्षकम् ।
 कृष्णं वन्दे कुरुक्षेत्रे गीतासूक्तिप्रवर्तकम् ॥
 सर्वतन्त्रस्वतन्त्रस्य गोकुलनाथशर्मणः ।
 कृतीनां द्वे पुरास्माभिः प्राकाश्यमुपपादिते ॥*
 गैर्वाणे वाङ्मये गद्य-काव्यान्यल्पानि संस्थया ।
 इति दृष्ट्वा गोकुलस्य सूक्तिमुक्तावलीं वयम् ॥
 सप्ताख्यानसमायुक्तां साधुगद्यसुगुम्फिताम् ।
 आदित्यनाथज्ञादिष्टाः प्रकाशयितुमुद्यताः ॥
 एकैव मातृका लब्धा श्रयनन्तकृष्णशास्त्रिणः ।
 फडकेकुलसम्भूतात् पुराणार्ध्यापकोत्तमात् ॥
 तद्वशाच्छोधने यत्नः कृतः सम्पादकेन नः ।
 नानाशास्त्रविदा श्रीमद्-भूपनारायणेन वै ॥
 समाप्ते मुद्रण चास्या लब्धाऽपूर्णा च मातृकाः ।
 तस्मिन् भागे यथाशक्ति पाठसंशोधनं कृतम् ॥

सूक्तिमुक्तावली चैषा

रुचिरा गुणगुम्फिता ।

राजतां विदुषां कण्ठः

इति क्षेत्रेशयाचना ॥

*पदवाक्यरत्नाकरः—सरस्वतीभवन-ग्रन्थमालाया अष्टाशीतितमं (८८) पुष्पम् ।

काव्यप्रकाशविवरणम्—तस्या एव एकोनवतितमं (८९) पुष्पम् ।

भूमिका

कस्को न विद्याव्यसनवानद्यापि विद्याद् विद्यावदुत्तमाङ्गरत्नं परमचिरत्नं मिथिला-
जनपदलब्धजन्मानं जगति जेगीयमानवाङ्मयमहिमानं महाकवितार्किकं महामहोपाध्यायं
श्रीमद्गोकुलनाथमुपाध्यायम् । येनान्वीक्षिकी-पक्षता-परामर्श-सरस्वती-श्रुति-ब्रह्म-
विद्यापवर्गान् नाट्यपात्राण्युपकल्प्य “श्रोतव्यो मन्तव्यो निदिध्यासितव्यः साक्षात्कर्तव्यः”
इति श्रौतक्रमानुसारिणा श्रवण-मनन-निदिध्यासन-साक्षात्कारापवर्गप्रतिष्ठासंज्ञकेन अङ्क-
पञ्चकेन निबद्धममृतोदयनामकमाध्यात्मिकं नाटकमवेक्ष्यमाणमपवर्गमार्गमुन्मार्गमिवानार-
रुक्षूणामपि चेतसि मङ्क्षु तदारुक्षामुपक्षिपति, यत्प्रणीतः पदवाक्यरत्नाकरो नालङ्करोति
शाब्दरत्नश्रिया कस्य तदवगाहकस्य हृदयम्, यद्विरचितं न्यायनिगूढतत्त्वोपचितं न्याय-
सिद्धान्ततत्त्वं कस्य नाघत्ते महत्त्वं नैयायिकेषु, यद्विद्योत्तितो दीधितिविद्योतः कस्य नान्त-
स्तत्त्वचिन्तामणेश्चाकचिक्यमुपचिनोति, यदीया काव्यप्रकाशविवृतिर्नाम कृतिर्न कस्य
साहित्यिकस्य कृतिरश्चेतश्चमत्करोतिराम् ।

अदसीयासु परश्शतासु कृतिषूपलभ्यमाना अवस्तन्यस्त्रयोविंशतिः कृतयः कृतिनां पुरः
परिस्फुरन्ति—

(१) रश्मिचक्रम्, (२) दीधितिविद्योतः, (३) न्यायसिद्धान्ततत्त्वम्, (४) मिथ्यात्व-
निश्चितः, (५) पदवाक्यरत्नाकरः, (६) दिक्कालनिरूपणम्, (७) कुसुमाञ्जलिटिप्पणम्,
(८) रसमहार्णवः, (९) काव्यप्रकाशविवृतिः, (१०) लाघवगौरवरहस्यम्, (११) शक्ति-
वादः, (१२) कुण्डकादम्बरी, (१३) कादम्बरी, (१४) कादम्बरीप्रश्नोत्तराणि, (१५)
कादम्बरीकीर्तिश्लोकाः, (१६) एकावली, (१७) वृत्तरङ्गिणी, (१८) शुद्धिविवेकः, (१९)
अशौचनिर्णयः, (२०) शिवशतकम्, (२१) मासमीमांसा, (२२) अमृतोदयनाटकम्,
(२३) गोकुलनाथसूक्तिमुक्तावली ।

तासामन्यतमा चमत्क्रियातिरेकेण धन्यतमा च कृतिरियं गोकुलनाथसूक्तिमुक्तावली
नाम ।

गढ़वालनृपतेः श्रीमत्साहफतेपते राजधानी श्रीनगरमासीदिति “श्रीनगरे वासव इव
जयति नृपः श्रीफतेपतिः साहः” इत्यनेन तदीयेन पद्येन, तदुभयवर्णनात्मकेन प्रकृतकाव्य-
घटकेन गद्येन च प्रतिपद्यते । तत्र नृपतिममुपजीवन्नसौ महाकविरदसीयो युवराजनरेन्द्र-
सिंह-कुमारोपालसिंहौ विविधविद्यामध्याप्य कदाचन राजसभोपविष्टाभ्यां ताभ्यां भ्रूमङ्ग-
सूचितया पितुरभ्यनुज्ञया काञ्चन सरसकथामाख्यातुमर्ह्यितो गुडजिह्विकान्यायेन तयोर्मनो-
विनोदनमुखेन धार्मिकभावमुद्भावयितुकामः सप्तभिंराख्यानकैः सूक्तिमुक्तावलीं जगन्त्येति
कथोपोद्घातभूतप्रथमाख्यानकावसाने स्वयमाख्यत । एवं चामुष्य महाकवेः सत्यपि पेशले
पद्यकाव्यकौशले काव्यस्यास्यांशिककथात्मकतया “कथायां सरसं वस्तु गद्यैरेव विनिर्मितम्”
इति दर्पणकृदुक्तदिशा गद्यात्मकत्वमेवोपपद्यते ।

गद्यपद्यभेदाभ्यामुभयविधेषु श्रव्यकाव्येषु गद्यकाव्यमेव कविस्वाच्छन्दिनिबन्धनामनवद्यत्ता-
महन्ति । पद्यकाव्ये हि साङ्गीतिकसुखावहत्वेऽपि वृत्तबन्धावकुण्ठिता कविप्रतिभा वराकी
प्रतिभातमपि रमणीयार्थं शब्दसार्थं नियतमात्राक्षरानुरोधेन यथायथं निवेशयितुमक्षमा
रसानुगुणगुणरीत्यलङ्कारैः काव्यकामनीयकाय न प्रकल्पते ।

गद्यकाव्ये तु प्रकृतप्रतिबन्धगन्धशून्यतयाऽनल्पकल्पनोत्तुङ्गरङ्गभूमौ भृशमुन्मिषन्ती सा
तरङ्गितमभ्यभावभङ्गिभिः काव्यकलेवरमुत्कर्षन्ती चमत्कारसारं रसासारं सहृदयहृदय-
माकर्षन्ती कौतुकातिरेकमावहति ।

तस्मात् कविप्रतिभाप्रतिभासकतया गद्यकाव्यमेव दीप्रदर्पणतां दधातीति निश्चप्रचम् ।
इत्थमभिसन्वायैव 'गद्यं कवीनां निकषं वदन्ति' इति कविरत्नपरीक्षणोपकरणतया गद्य-
काव्यस्य निकषरूपतां प्रवदन्ति परीक्षितारः ।

लोकान्तरावलोकनकुतूहलस्तव्यं नन्दनवनवास्तव्यं कमपि भ्रमरयुवानममर्त्यलोकादन्त-
रिक्षलोकातिक्रमणक्रमेण मर्त्यलोकमवतीर्य तत्र प्रवासावधिवेलामवधीर्य च वनमदश्चिरेण
प्रत्यागतं प्रति तत्रत्यपारिजाततरुशाखोपकल्पितनिशान्तायाश्चिरविरहक्लान्तायास्तत्कान्ताया
अवधिदिवसातिक्रमणकारणप्रश्नमुपक्रम्य श्रीमद्गोकुलनाथसूक्तिसुधारसास्वादव्यासङ्गस्यैव
तत्कारणत्वमुपसमहारि काव्येऽस्मिन् महाकविना ।

एवं चोपक्रमोपसंहाराभ्यामसौ भ्रमरयुवैवात्र मुख्योजुकूलनायकः, चिरप्रवासेन तद्विप्र-
लब्धा भ्रमरभामिन्येव स्वकीया प्रगल्भा च मुख्यनायिकेति तदुभयालम्बनको विप्रलम्भ-
शृङ्गार एवात्राङ्गिभूतो रसः । कथापथाधिरूढः सुरथोजुकूलो धीरोदात्तश्चावान्तरनायकः,
विश्वकर्मणः शापवशेन तद्विप्रलब्धा चित्राङ्गदा स्वकीया प्रगल्भा चावान्तरनायिकेति
तदालम्बनकः करुणविप्रलम्भ एवाङ्गिभूतो रसः । "न विना विप्रलम्भेन सम्भोगः पुष्टि-
मश्नुते" इति न्यायेन अङ्गाङ्गिनोरुभयोरपि विप्रलम्भयोः पोष्यपोषकभावेन काव्यान्ते
सम्भोगशृङ्गारपर्यवसायितया सम्भोगोपसंहारित्वमस्य काव्यस्य सम्पद्यते । माधुर्यमेवात्र
धुर्यगुणः, ाञ्चालीपुरस्कृता गौडी च प्राप्तप्रौढी रीतिः, प्रतिपदमेधितचमत्कारा आसादिता-
नुप्रासयमकश्लेषपुरस्कारा उत्प्रेक्षोपमाव्यतिरेकादयश्चालङ्कारा विलसन्ति ।

गद्यं तु गदितं द्वेधा कथा चाख्यायिकेति च ।

कथा कल्पितवृत्तान्ता सत्यार्थाऽऽख्यायिका मता ॥

इति काव्यादर्शदर्शितदिशा केवलभ्रमरोपाख्यानांशे कथात्वसम्भवेऽपि चित्राङ्गदाद्यु-
पाख्यानानां पौराणिकतया भूयसा व्यपदेशन्यायेनाऽऽख्यायिकात्वमेवास्य काव्यस्य सिध्यति ।
अत एव प्रकृतकाव्यान्ते "सप्तममाख्यानकमाख्यायिका च समाप्ता" इति ग्रन्थकृतोदलेखि ।
प्रत्याख्यानकावसाने "श्रीगोकुलनाथसूक्तौ कथायाम्" इत्युक्तिस्तु तयोः पारिभाषिकभेदमवि-
भाव्येवेति विभावनीयम् । "ओजः समासभूयस्त्वमेतद् गद्यस्य जीवितम्" इति दण्डिदेशनया
समासभूयस्त्वस्य गद्यकाव्यप्राणतया तल्लक्षणमुत्कलिकाप्रायत्वं चास्य काव्यस्योक्तन्यायेनाव-
कल्पते ।

महाकविवाणभट्टप्रणीतस्य कादम्बरीकाव्यस्य तूत्तरार्धशेषेऽपि करुणविप्रलम्भस्यैवोप-
लम्भेन न सम्भोगशृङ्गारोपसंहारित्वम् । प्रायशस्तत्रत्यवृत्तान्तानां कल्पितत्वेन नाख्यायि-

कात्वम्, अपि तु कथात्वमेव, प्रायः समासलाघवस्यैवोपलम्भेन नोत्कलिकाप्रायत्वम्, अपि तूक्तन्यायेन चूर्णकत्वमेवापततीति रसगुणालङ्कारांशे तत्साम्यसम्भवेऽपि तत्तदंशे तदति-
शायित्वमेवास्य काव्यस्य विमर्शपथमधिरोहति ।

वाराणसेयसंस्कृतविश्वविद्यालयस्य पुराणेतिहासविभागाध्यक्षाः श्रीमन्तोऽनन्तशास्त्रि-
फडकेमहानुभावाः कुतश्चिदुपलभ्य स्वपार्श्वे चिराद्रक्षितं वाराणसीमण्डलान्तर्वर्तिसथवा-
ग्रामवास्तव्येन श्रीवटुकप्रसादकायस्थेन १९८२ वैक्रमसंवत्सरे कथञ्च्यञ्चिल्लिखितमिमं
ग्रन्थं जीर्णग्रन्थोद्धरणवद्धपरिकरेभ्यो वाराणसेयसंस्कृतविश्वविद्यालयोपकुलपतिपदमधितिष्ठद्भ्यः
श्रीमद्भ्य आदित्यनाथज्ञानमहोदयेभ्यः केनापि सम्पाद्य प्रकाशमापाद्य च सरस्वती-
भवनग्रन्थरत्नमालायामेकतमरत्नविधया निवेशयितुमुपायनीचक्रुः । श्रीमन्त उप-
कुलपतिमहोदया अपि तमाकलय्य कौतुकातिशयेनामूलचूलमवलोक्य चाकृष्टहृदया न जाने
किमालोच्य मध्येव तत्सम्पादनभारमारोपयाञ्चक्रुः । तदादेशवशेनोररीकृतदुर्भरमारोऽहं
तद्ग्रन्थे कियद्भिरक्षरैः पूरणीयानि कियन्ति रिक्तस्थानानि, विरामवैकल्येन यथायथमन्वय-
मननुभावयन्ति कियन्ति पदवाक्यानि, प्रतिलिपिकरपरम्परोपनतप्रमादेन कतिचन स्वरूपतो
विपर्यस्तानि, कतिचिदविन्यस्तानि चाक्षराणि निरीक्ष्य तत्क्षणोद्विजमानमानसोऽपि शनैश्शनै-
रुपवृंहिताभ्यामूहपोहाभ्यां रिक्तस्थानानि सम्पूर्य, पूर्णविरामार्धविरामचिह्नाभ्यां पदवाक्यानि
विधटय्य, केनचिच्चिह्नेन च यथायथं सङ्घटय्य, सूक्ष्मेक्षिकया चाक्षराणि सङ्गमय्य, मध्येपदं
कृतास्पदं कियन्तमनुस्वारं परसवर्णेनान्तरतमवर्णेन विपरिणमय्य च सर्वा अपि तत्तत्पुटीः
पर्यमार्जयम् ।

इत्थमायस्य मया सम्पादितेयं श्रीगोकुलनाथसूक्तिमुक्तावली श्रीमदादित्यनाथकरव्यति-
करचाकचिक्योदञ्चिता कोविदानां कौतुकातिरेकाय कल्पेतेति कृत्वा तद्विरचस्यायामादरोद्रे-
केण न्यस्यते, विश्वस्यते च मामकोहपोहवैगुण्येन सम्भावितावशेषामशुद्धिमुदबुद्धिसुधोत्सेकेन
स्वयमेव सुधियः शोधयिष्यन्तीति ।

मिथिलाललामभूते 'मङ्गलवनी' (मंगरौनी) नामकग्रामे सप्तदश्यां शताब्द्यामसौ-
महाकविरुदभूदिति तन्निबद्धमासमीमांसया, विद्यानिधिर्वाणीविलासकविः श्रीपीताम्बरः पिता,
उमादेवी च तस्य मातासीदिति—“विद्यानिधिक्षीरधिपारिजातमुमासुतं गोकुलनाथधीरम् ।
एकावलीसङ्घटनानिवेशे न्ययुञ्जत फत्तेपतिसाहभूपः ॥” इति तदीयपद्येन सिध्यति ।

“वात्स्यायनवत्सानामेकतमस्य प्रातिभोऽयं पन्थाः । ते हि माध्यन्दिनमूर्धन्याः”,

“सुभाषितेष्यकिलुषस्वलोचनविषानलैः ।

फणं दहन्ति शेषस्य तस्मात् फणदहा मता ॥”

इत्याभ्याममृतोदये भगवत्याः श्रीसरस्वत्या वाक्यविधयोपन्यस्ताभ्यां गद्यपद्याभ्यां वत्स-
गोत्रापत्यभूतस्य तस्य महाकवेः फणदहपदापभ्रंशविधया मैथिलपञ्जीप्रसिद्ध 'फलावार'-
संज्ञकसिद्धवंशस्तम्भकरीरत्वमपि प्रमापथमवतरति ।

यो जन्मतश्च गुणतश्च मतः कनिष्ठः श्रीमत्त्रिलोचनकवेशच धनञ्जयाञ्च ।

स श्रीजगद्धरधरातिलकाग्रजन्मा निर्मास्यति प्रगुणतत्त्वरसं प्रबन्धम् ॥

(घ)

इत्यनेनामृतोदये भगवतीं श्रुतिं प्रति श्रीसरस्वतीवाग्बिधया निबद्धेन तदीयपद्येन चतुर्षु
सोदरेषु श्रीगोकुलनाथस्तृतीय आसीदिति प्रमीयते ।

यो भवेदतिमेधावी चतुर्णामिकमश्नुते ।

अल्पायुरनपत्यत्वं दारिद्र्यं व्याधिमेव वा ॥

इति न्यायेनाप्रसूतपुमपत्यस्य तस्य 'कादम्बरी' नामिका कन्यकैवापत्यमेकमासीत् ।
सापि शैशव एव सुरस्रोतस्विन्यां निमज्ज्य सुरपुरमयासीदिति तन्नाम्ना प्रणीतेषु कतिषुचिद्
ग्रन्थेषु साम्प्रतमुपलभ्यमानमुपरिष्ठात्निर्दिष्टं कुण्डकादम्बरीप्रभृतिग्रन्थचतुष्टयं तदतिवेल-
वात्सल्यमुपोद्बलवति । इति—

भाद्रपदशुक्लदशम्यां शनौ
वै० सं० २०१६

श्रीभूपनारायणशा
वाराणसेयसंस्कृतविश्वविद्यालयस्य
सहायकप्राध्यापकः ।



पाठसंशोधनम्

अस्य ग्रन्थस्य मुद्रणसमाप्त्यनन्तरं सरस्वतीभवनस्थानां साहित्यग्रन्थमातृकाणां सूचीनिर्माणप्रसङ्गेन तत्रत्याधिकारिभिः सूक्तिकथासमाख्याया गोकुलनाथरचितायाः कृतेरेका खण्डिता अपूर्णा च मातृकोपलब्धा । सा च कृतिः सूक्तिमुक्तावल्या अनन्या । शुद्धप्रायाया अस्या मातृकायाः सरस्वतीभवनस्थायाः संख्या ४३०७५ वर्तते । अत्र ८५-११५, ११७-११८ पत्राणि सन्ति । मुद्रितपुस्तकस्य ६० पृष्ठे २० पङ्क्तौ स्थितेन “मुक्तया चित्ररथतनयया सुलोचनया” इत्यादिवाक्येन मातृकारम्भः, १३० पृ० ११ प० स्थितेन “या चैयमात्रेय” इत्यपूर्णेन वाक्यखण्डेन च मातृकासमाप्तिर्दृश्यते । अत्रत्याः पाठभेदा अत्र संगृह्यन्ते । अभीप्सितः शोभनश्च पाठः कृष्णाक्षरेषु स्थापितः ।

मुद्रितपाठः	हस्त०पाठः	पृष्ठसंख्या	पङ्क्तिसंख्या
ग्रा(सा)ह	याह	६२	११
त्राभ	त्रासंभ	६४	१६
न्ती मयि प	न्ती अधिप	६४	३१
निजस्यात्मनोऽव	निजस्याव	६६	५
कुलकुलकुलाचल	कुलकुलाचल	६७	२
तत्राग्नि	तदाग्नि	६८	२
जनमर्द	जनविमर्द	६८	२६
कूपक्षपाक	कूपक्षयाक	६९	३१
सागर	सगर	१०१	७
तेन क	तेन दिवा विघटितेन क	१०१	२६
विभिन्न	अविभिन्न	१०२	१३
स्त्वव	स्त्वाव	१०३	५
विटङ्क	विदङ्क	१०४	८
रिदङ्गनानां	रि इन्दीनां	१०५	१०
क्रमप्र	क्रम्यप्र	१०५	२६
अवसित	अवहित	१०६	८
मनका	मनुका	१०७	५
तशिखरशि	तशि	१०७	२४
कलु	कविलु	१०९	५
गुह्यकस्य दुहि	गुह्यकदुहि	१०९	२६
विरह-	विरल	१११	६
रा तस्य	रा तातस्य	१११	१०
पूरितया	पूरिततया	११२	१४

(च)

मुद्रितपाठः	हस्त० पाठः	पृष्ठसंख्या	पङ्क्तिसंख्या
ति पङ्कपङ्कमे	ति कम्पमे	११४	८
किमपि	कमपि	११४	१७
रदालिकै	रहालिकै	११५	१८
णगा	णगणगा	११५	१८
तमु, क्र	ततक्र	११६	११
शमु (न्मु) खैर्ना	शद्भिः ष्वर्ध्वमुखैर्ना	११६	३१
चिरा	अचिरा	११८	५
व सन्तु प	व प	११८	१२
जरठ	जठर	११९	१८
व तमेव पृ	व पृ	१२०	३३
हितः, व	हितो गवृ हितः, व	१२२	६
धररक्षि	धरक्षि	१२२	१८
मशरश	मश	१२२	२६
नः परि (प्र)	नः प्र	१२३	२०
न्तशरव्यस	न्तसख्यस	१२५	३
मुद्गरावद्य	मुद्गरवद्य	१२५	२०
वरस्थ	वरस्थ	१२५	२७
न्ते, या	न्ते विग्रहपरिग्रहं (हे) वा प्रभवन्ति या	१२६	२



सूक्तिमुक्तावली

गोकुलनाथोपाध्यायविरचिता

चिरपरिभ्रमणनिर्भरश्रमशिथिलपदक्रमो भ्रमरयुवा नन्दनवनप्राचीरस्फटिक-
शिलापट्टकठिनदलतलप्रतिहतव्यवसायवन्ध्यमनोरथो दैवमात्मानं चोपालम्भ्य निसर्ग-
धीरेणात्मना गगनमुदपतत् ।

उत्पत्य गगनमार्गेण, विलङ्घ्य मातुलुङ्गवृतीः, स्तनभरावनतदैत्यदयि-
ताद्युतिषु दालि(डि)मलतासु दर्शनप्रीतिमनुभूय, परितः परिभ्रम्य, सायन्तन-
प्रदीपसोदराणि चम्पकानि प्रत्युद्गल्यमान इव पवनधूतपुष्पधूलिधाराविवर्द्धमान-
मानाभिर्वनलताभिः, आ(हू)यमान इव भ्रमरज्जातपक्षवातवेपितपल्लवाङ्गुलि-
दलाभिरालिङ्गनामिलाषा (ष) प्रसारितदीर्घाभिरुद्गृहीतमकरन्दार्धनिरर्धप्रसूनस्तव-
काञ्जलिपुटाभिः प्रहर्षाञ्चितजरठदलरोमभिरमरुतश्शाखाभिः, अनामयमनु-
युज्यमान इव विभ्रमचलितकर्णाभिरणपारिजातमञ्जरीनिनीनालिकुलगुञ्जित-
मुखरगण्डमण्डलया, उपपादितपाद्य इव गृहीतप्रमदसलिलसलीलसप्रत्यभिज्ञनयन-
निपातया, धौतकायकालिममलनिकाय इव दुग्धोदधिकल्लोलधवलबहल-
करुणाकटाक्षसुधासारवर्षणवदान्यया, प्रतिग्राहितसितवसनप्रसाद इव दशन-
द्युतिसन्ततिगुणप्रोतसुभगस्मितसन्तानया, सन्तानकतरुमूलमणिवेदिनिषण्णया
भगवत्या नन्दनवनदेवतया, दक्षिणेन पिण्डीषण्डवीथिमनुसरन्नाखण्डल-
लक्ष्मीलावण्यनेपथ्यपरिग्रहम्, अनेकशः सुरासुरसमरदुरोदरपणायितात्मानम्,
असकृदनुभूतकल्पावसानवर्द्धमानवार्द्धिवेलागर्भवासम्, अपरिमितमुद्भ्रान्तमन्दर-
भ्रमणिकामेठि(धि)भूतम्, अयुतकृत्वो मथ्यमानाञ्जलनिधेरुत्थितम्, असंख्यम्,
आलोकितसैहिकेयकन्धरासञ्चारिसुदर्शनधारम्, अस्तोकवारम्, अमरलोकंभूषण-
भूतम्, अद्यापि सत्यभामाप्रोत्साहितवासुदेवभुजयन्त्रपीडनलाञ्छिते
मेखलापदे प्रणम्यमानम् आलोकालोकधरणिलोकसञ्चारिणा साक्षात्कृतचतुर्दश-
भुवनेन भगवता ब्रह्मयोनिना नारदेन, साम्प्रतमपि द्वारकागोपुरप्रवेशवामनशिखर-
तया : खर्वीकृतसुपर्वनायकाहङ्कारमनुहरन्तम्, अधुनाप्युपमूलमुत्सिक्तयदुकुमार-
सरकसीधुरससेकवासितम्, इदानीमपि दामोदरसुन्दरीशयकिसलयलूनपल्लवाग्र-
प्रत्यग्रसौभाग्यम्, अस्मिन्नप्यनेहसि कादम्बरीमदमुह्यमानकामपालभुजमूलावष्टम्भ-
न्युब्जबन्धुरस्कन्धदेशम्, अत्रापि समये स्मृत्वा भगवतश्चराचरगुरोरवनि-

भवतीर्णस्य नारायणस्य भुवनपावनानि प्रसूनलवनव्यापारितपाणिपरिमर्षसुखानि
नवनवोन्मेषिकुड्मलपुटपटलच्छलेन हृष्यमाणरोमाणम्, अनवरतचलत्प्रवह-
वातवेल्लितविटपवल्लिपल्लवावलिवलितव्योमगर्भतया सगर्भप्रणयादिव
जलघिकीलालकल्लोलकुक्षिविलसदतुलकीलाकलापललितौर्वलीलामभिनयन्तम्,
अमृतकरक्रौडहरिणरदनदण्डलप्रकरापराधानपि सहजसम्बन्धस्नेहवशेन सह-
मानम्, अच्युतोरःस्थलनिवासदुर्ललितस्य कामदु(हो) मणेः कौस्तुभस्य स्थूल-
क्षताभारोद्धहनसाहायकेन प्रकटितसोदरसदयहृदयम्, आत्मच्छायाधिवासविश्रम-
व्यपगतविश्वममणश्रमां श्रियं देवीमशेषजगतो गरीयसीमपि शाखाभुजेनोद्धहन्तम्,
अथ(च)स्वसृस्नेहेन किसलयकरलीलया लालयन्तम्, इत इतो नलकूवरकराकृष्ट-
नीविविवसनव्रीडमानरम्भासविभ्रमाश्लेषरसज्ञप्रकाण्डस्तम्भम्, अपरतः पुरन्दर-
परिभोगसमये सुरतावसानसत्रपोर्वशीप्रार्थितवसनोत्क्षेपकुतुकतरलशाखाग्रम्,
अन्यतो मानमन्युताम्यत्तिलोत्तमानिःश्वासचलितदलवलयम्, इतरतो रतान्ततान्त-
घृताचीश्रमस्वेदसन्दोहतस्करपत्रव्रजव्यजनम्, एकतः सहजविलासालससहजन्या-
जघन्यसिचयनिचयधुवनधन्यजन्मना निधुवनावसानावसन्नशचीसाचिस्मितसूचित-
सौभाग्येन सुरीसुरतपरिमलपिशुनेन मातरिक्वना प्रियसखेनेव परिरम्यमाणम्,
मधुसमयमिव प्रभूतमधुमक्षिकामदम्, शिशिरमासमिव नतो(ता)मरसभाजनम्,
कुग्राममिव मदोद्धतसकलत्रपामरंजनसेवितम्, कामिकण्ठमिव सुरतरुताविद्वित्तम्,
अमरद्रुमाणां प्रवरं ददर्श ।

प्रेक्ष्य दूरत एव, पारिजातमवलम्ब्याम्बरादवनिमुपगतः, प्रसारितदीर्घेण
चरणचतुष्टयेन दण्डवत्प्रणिपत्य, अग्रिमेण करद्वयेन वद्धमञ्जलि-
पुटमाधाय मूर्द्धनि, धन्यजन्मानमात्मानं मन्यमानो मनसि चिरमचिन्तयत्-
सोऽयममरलोकभूषणं भगवान् पारिजातः, यस्य वनीयकजनकामसीमानमतिवर्त्य
वर्तन्ते शाखैकदेशशायिन्यश्चतुर्दशलोकसंपदः, येन परहृदयवेदिना प्रार्थनाभङ्ग-
भयवैलक्ष्यरूक्षगद्गदाक्षरनिगदानि दीर्घदारिद्र्यनिश्वासविवर्णाधिरपरिमर्षमलीम-
सानि जातुचिदपि दीनजनयाचनवचनानि न श्रूयन्ते, न च वदान्यानामग्र-
गणनीयेन वसुव्ययमगणयता कदापि बध्यन्ते पल्लवपुटमुष्टयः । यस्मिन्नवितृप्त-
पुरन्दरनयनसहस्रप्रेक्षणीयलावण्ये सुरासुरसमरलास्यसूत्रधारी, धरापतिसहस्र-
मदान्ध्यकादम्बरी, नारायणोरःस्थलनिकषपाषाणकनकलेखाविवेका, अमृतार्णव-
वाडववीतिहोत्रशिखा, चतुर्दशभुवनविप्रलम्भेन्द्रजालपिच्छिका, द्रविणतृष्णादवशु-
द्ध्यमानलोकलोचनमरीचिका, भगवती लक्ष्मीस्तृणमिवावधीरिता क्वचिद्विटपा-
न्तरे सर्वात्मना निवसति । यत्र मन्दरमन्थानकावर्त्तितक्षीरोदनवनीतममृतमपि
मकरन्वव्यपदेशान्तरितजन्म प्रीणयत्यमृत्युनि । एष नो निवासाय परमेष्ठिना

कल्पितो नाकनायकवल्लभो नगनायकः । स खल्वसौ दिष्ट्या चिरप्रोषितेन मया दृष्ट इति ।

अथ प्रदक्षिणक्रमेण दक्षिणेतरां पारिजातशाखामासाद्य तत्र मधुमाद्य-
दलिमिथुनोपकल्पितमकरन्दपाद्यानि कतिचन निकेतनानि भ्रमरकुटुम्बिना-
मक्षेपक्षमो विललङ्घे ।

व्यतीत्य लोकोत्तरगार्हस्थ्यसुस्थमिथुनान्यगर्हणीयानि षट्पदोदवसितानि,
विघटमानहाटकलतातन्तुग्रन्थिसन्तानशिथिलसन्धिवन्धेन, चिरतरानुपभोगविरस-
घनीभूतमकरन्दभारभुग्नोपरिभागेन, पवमानप्रेरितपुष्पधूलिसञ्चयधूसरोपद्वारेण,
स्फुटितकुङ्कुमलपुटकपाटघट्टनवृटितकेसरार्गलेन, जरठदलप्राचीरेण परिक्षिप्तम्,
उद्भूतभूरिदलनिर्गमग्रन्थिदर्भसूचिसूचितस्वामिप्रवासया व्यपगतप्राकारपरिकर्म-
मुद्रितप्रणालीनिरुद्धमधुवर्षपरिवाहपिच्छिलया परिगतमजिरसीमया विनमित-
पटलपत्रतिरस्करणादविभाव्यदेहलीदेशेन जीर्णच्छदच्छदिरन्तरालगलितमक-
रन्दातिवर्षविशीर्णपरभागेन माक्षिकोक्षणसंकलितपरागपङ्कनिमिताया भित्तेरी-
षदवकल्पिताया भित्तेरिव शिष्यमाणेन भित्तेन किञ्चिदुत्तम्भितनीव्रम्, अतितीव्र-
विप्रयोगबाधितमधुकरवधूश्वासविवर्तैरिवावर्तितेन तन्तुवायनाभितन्तुवितानेन
म्लायन्मधुपरिपाकाश्मत्तकम् आत्मनो वेश्म पश्यन्नचिन्तयत्—

हन्त ! गोपुरपरिसरप्राप्तमेव मामितरसहचरीकरावलम्बिता करयुगलेन
शिष्टचरणचतुष्टयेनातिमन्दसञ्चारिणी श्रमप्रमदसंभेदप्लुतस्वेदसलिलस्तिमित-
संकुचितपक्षविततिरम्युद्गत्य कण्ठे कथं नाग्रहीत् ? किमिति वा वृत्ति-
विवरव्यापारितलोचना भवनासन्नभूमिसीमनि मामागतमालोक्य ससंभ्रम-
त्वरितपदमागत्य प्रहर्षप्रसारिततनुतरबाहुतन्तुद्विगुणवेष्टनेन नालिङ्गितवती ?
कस्माद्वा कारणादविरतपदानन्दबाष्पसलिलबिन्दुसन्दोहस्नपितस्कन्धबन्धस्य भ्रम
परिरम्भरभसप्रसारिणो भुजस्य मूले निजमाननं न न्यवेशयत् ? कुतो वा
हेतोर्द्वारदेशनिरन्तरे मयि गृहीतमकरन्दोदपूर्णपल्लवपुटकुम्भा मूर्त्तिमतीव प्रवेश-
मङ्गलसम्पदग्रतो नातिष्ठत् ? केन वा निमित्तेनाङ्गनाभ्यासमभ्यागतेन ससंभ्रम-
परिजनोपनीतपराद्धर्षकेसरासनमध्यासीनेन मया बलादनिच्छन्त्यप्यासनैकदेशे
समुपवेशिता परिणतिकठिनतामप्राप्तेन व्याकोषकल्पकल्पद्रुमकुसुमरसेन क्रमा-
देकशो दीर्घाध्वश्रमदूनान्न मम चरणानक्षालयत् ? कस्मिन्नर्थे देहलीपुरोभाग-
गोचरमिमं जनमादाय करेण करमन्तर्न प्रवेशयति गृहिणी ? तत्किमवधिदिनाधिक-
प्रवासापराधिनि मयि प्रणयकुपिता भवेत् ? उत चिरविरहदुर्भगापि जीवामीति
लज्जया निलीय तिष्ठेत् ? आहोस्विदनेकशः स्वप्नसंकल्पसहस्रोपकल्पितसमागम-

अमविप्रलब्धा सदपीदमस्मदागमनमन्यथा मन्यते ? किंस्विदस्मद्विरहितादस्मात् प्रदेशादपहृत्य केनापि क्वचिदनीयत ?

स्मरन्ति खलु मृगयाव्यसनव्यासक्तेषु पाण्डवेषु पञ्चालपतिदुहितरं याज्ञसेनीं सिन्धुराजो जयद्रथो जहार । मारीचमायामनुसरति भगवति भार्गवगर्वपर्वतपवौ रघुपुङ्गवे पुराणराजर्षेः सीरध्वजस्यायोनिजन्मानं तनयां मैथिलीं मन्दोदरीनायकः परगृह्णित्वासवचनीयतां निनाय । दवीयसि गन्धर्वकुले विश्वावसुनन्दनां मदालसां नाम पातालकेतुरपच्छिद्य रसातलविवरं प्रावेशयदिति ।

कृतममीभिरथवा विकल्पविडम्बितैः । नूनमस्मि दुरात्मना मन्मथहतकेन मुषितः । मदनशरविद्धमस्माङ्गो महामुनयोऽपि दुशान्तरमनुभवन्ति, किं पुनरल्प-प्राणो दयितजनविरहनिस्सहस्तिर्यग्बलाजनः ।

श्रूयते च कुवलयश्ववल्लभा गन्धर्वकुलकेतनपताका मदालसा दानवालीक-वचनवञ्चिता सकललोकलोचनसुभगं वपुरजहात् । द्विजपतेर्वल्लभस्यातिवल्लभा-मात्मतनुमत्यजदलीकवल्लभनिधनश्रवणविकलवा लीलावतीति । सर्वथा भीषणमिदं विरहिणां किमपि तत्त्वान्तरं यदनङ्गा (ङ्गो) नाम । तथा हि—

धूर्जटिललाटतटकृपीटयोनिपुटपाकविशुद्धमुच्चाटनचूर्णभस्मेदमुन्मदयति विश्वम् । अनेन नीललोहितलोचनप्रदीपकज्जलेनानवरतरुदितताम्रनयनच्छवि-च्छटानुविद्धरतिशोकबाष्पसलिललाक्षारसावसेकलब्धद्रढिम्ना यावदाश्रयावस्थायि-मोहतमोलाञ्छनलिपये मसीभावमुपगतेन किं न मलिनीकृतं यदमुना स्पृष्ट-मुज्ज्वलं वस्तु ।

अथ च किमत्र विचित्रम् ? यदस्य मदनस्य शरव्यभूतानि भूतानि दशमीं दशा-मासादयन्ति, यावदनेनात्मकरपरिमर्षलालिताः सायकाः, स्वप्रियसखेन मधुना सततमनुरुध्यमानाः सुरतरवः, निजजनकस्य मनसो नियतसहचराः प्राणतां प्राणाः, स्वस्य सर्वस्य वा परायणभूतानि महाभूतानि, निजैकतानानि करणानि तन्मात्राणि च पञ्चतामनीयन्त । नास्ति स विषयो यदस्य सायकानां लक्ष्यं न भवति, शरा वा यस्मादपराध्यन्ति, विद्धोऽपि वा यः प्रकृताववतिष्ठते । तन्नूनमनेन दुरात्मना मन्मथहतकेन विगतदयेन दैवेन वा परिवर्तितमात्मनः संसारमवधार-यामि । हन्त ? कमर्थमनुरुध्य धारयामि जीवितम्, अथवा विपदि धीराः साधवो भवन्तीति निरूपयामि तावदन्तस्सदनमिति ।

इत्थमनेकधा तत्तदशङ्कनीयमाशङ्कमानो विनमितवलीकपिहितदेहलीकमव-भुग्नवलिकाति (रोहि) तमन्तर्भवनमतिसंकुचितपक्षतिचरणतया कृच्छ्रेण लब्धाव-काशः प्रविवेश ।

प्रविश्य तु वेश्मकोणैकदेशोपकल्पितपल्लवतल्पे परिकल्पितशयनाम्, पुरः पश्चात् पार्श्वयुगले च सरलप्रसृताभिरपरिलक्ष्यसंधानग्रन्थिभिरप्रभागस्यूत-शयनकिसलयामिश्रचरणसूचिभिः षड्भिरभितः पातालतलादुद्गताभिरन्धतमस-शलाकाभिरिव विद्धाम्, उन्मुच्य शरीरमपसरन्तीभिरनङ्गशरवैश्वानरप्लोष-मलिनाभिरन्तःकरणषष्ठाभिरिन्द्रियचेतनाभिरिव स्तोकेनापरित्यक्ताम्, असम-चारशिलीमुखपतननिर्व्यथनमार्गैरुत्पतन्तीभिरान्तरतिमिरधाराभिरिव परिवृताम्, अखिलतनुपरिपूरणोद्भृताभिरसितवर्णपरिवाहिकाभिरिव परिक्षिप्ताम्, अपज्य-कार्मुकषष्ठाभिरीशानलोचनहुताशनावलीढनिर्वाणाङ्गारभूताभिरनङ्गेषुभिरिव युग-पन्नुद्यमानाम्, जरठरासभजठररोमधोरणिधूसरेण धरणितलविप्रकीर्णपक्ष्मल-परभागेन संकुचितसंहतमूलेन तिर्यगवलम्बिना छादितपार्श्वचरणेन छद्युगेन महति मोहसरसीव प्लवमानाम्, अनवरतरुदितोच्छूनलोहितेन गुणवता लोचन-पुटाङ्कु(र)द्वयेन दन्तुराम्, पतिव्रतदेवताग्रैवेयमरकत(मणिश्रे)णिमिव मन्युवेग-वेपितवक्षस्तट्त्रुटितहारयटिभ्रष्टाम्, आविर्भवत्प्रलयभावभुग्नकन्धराबन्धविलम्बि-तेन चुम्बितकल्पतरुच्छदोपकल्पिततल्पप्रच्छदेन कूणितत्रिभागपरिवर्तिततारकाक्षेण मुखेन कामभिया भूतलमिव प्रविशन्तीम्, अविरतपतितपरागपुञ्जसवर्णेन वैवर्ण्येन पाण्डिमानमुपनीयमानाम्, अपराधमार्जनाय गृहीतपाशुपतव्रतस्य रतिपतेरक्ष-सूत्ररुद्राक्षगुटिकांमिव ज्वलदतुलवियोगानलदग्धप्रवासिप्रेयसीप्राणभसितोद्भूलन-धवलाम्, अवलग्नक्रशिमशङ्कितमध्यभागभङ्गाभ्यामसङ्कु चितप्रतीकायत्ताभ्या-मुत्तरावरशरीरशकलाम्यामांशिलिप्य शचीशशाखिशिखाम् अयि जननि ! मयि न हास्यसि सौहृदमितीत्यमिवापृच्छ्यमानाम्, अपगतजीविताशाभिः सहचरी-भिरिव चेतनयापि चिरादुन्मुक्ताम्, असुगमागमनिरोधवशेन साङ्कल्पिकदयित-समागमसमाधिमिवाभ्यस्यन्तीम्, अवधिदिवसलङ्घनोदयदनिष्टशङ्कातङ्कमूर्छिता-मात्मनः कुटुम्बिनीमुदीक्ष्य हा ? किमेतत् ! इति सत्वरमुपसृत्य पृष्ठे पाणिना पस्पर्श ।

अथ अमरवरारोहा पीयूषरसवर्षसेकेनेव प्रियस्पर्शेन प्रत्यापन्नचेतना परित्यज्य प्रियतमम्, त्वरितमुपसृत्य, परिरम्य, पादयोः पतित्वा, परिकल्प्य कल्प-पादपल्लवासनम्, उपपाद्य कुसुमरसपाद्यम्, अभिसंवाह्य चरणान्, उपनीय मक-रन्दनिष्यन्दमयमभ्यवहारम्, इतरपरिचरणव्यापृता कृतमतिश्रमेणेति मधुरकरयूना बलादङ्गे निवेशिता मन्युहर्षसंभेदगद्गदमंगदत्—

कच्चिदनामयमकारणचिरप्रवासव्यसनिनो वीतकरुणान्तःकरणस्य बन्धु-लोकाननुबन्धिव्यवसायिनो भवतः ? ननु भवानध्याससाद मध्यमं संसारम् ? अपि स्विदास्वादितवानसि स्म वसन्तविरहसहानामुपरि जलधरजलधारया अधस्ताच्च

सारणीसलिलसेकेन धौतानामृतगणद्वन्द्वविमर्दविषहाणामवनिवीरुधामन्तराल-
विच्छिन्नप्रसवप्ररोहरमणीयेष्वधोमुखरविकरसंपर्कप्रबोधिषु रुचिवैवर्ण्यप्रचयापच-
यादिविकारवैचित्र्यचरुषु कतिपयनिमेषपरिवर्तितनिशादिवसत्वरितसंकुचितविक-
चेन संवर्त्तिकानिचयेनोदन्यादूनानि (च) ऊचरीकमिथुनानि लोभयत्सु कुसुमेष्वभि-
नवोद्गममृदुस्वादूनि विविधरसानि मधूनि ?

अये ! विट ! परदारलम्पट ! कपटपटो ! ष (ट्पद) कुलटानां कृत्रिमेण
मदनमूढमानसान् मोहयता हावेन नूनमसि वञ्चितः, न चेदियन्ति दिनान्य-
वधीरितावधिसमयम्, अगणितानन्यशरणतरुणगृहिणीप्रणयबन्धम्, अपहस्तित-
बन्धुजनानुबन्धम्, अनपेक्षितसुहृत्परिचयम्, अमुत्र मध्यमेऽप्युभयस्माल्लोकादधरीणे
भुवने कथमवाहयः ? सुचिरमपि परामृशन्ती न निश्चिनोमि मर्त्येष्वमर्त्याना-
मतिविश्रम्भसंभावनम् ।

श्रूयते हि तत्र विचित्रव्यवसायशतपत्रकौमुदी, पुरुषकारमिहिरमहो-
निशीथिनी, क्रियोत्साहमहार्णववेला, बलविटपिबिटपभङ्गवात्या, सारिणी-
सलिलभङ्गुरशरीरवलिभङ्गवीचिनिचयप्रसारणपवनधारा, पलितविसतन्तुसन्तान-
प्रसवपद्मिनी विस्रसा नाम वयः, चेतनापहारि प्रथमममङ्गलानामर्वागपि
संवर्त्तान्निधनं नाम दशा, विविधव्याधिदुस्स्थानि विषमोद्घातप्रतिहतपर-
तन्त्रगमनानि पूयभूयिष्ठावयवानि निरर्गलषडरिवर्गनिसर्गोपप्लुतानि वपूषि,
क्षणविपर्यस्तोत्तराधराः क्लेशसंभिन्ननिःश्रेयसा विवेकविकलप्रायसकललोकाः
समयाः, भगवन्तं धर्ममप्यतिक्रम्य प्रवर्त्तितानि, समयमप्युल्लङ्घ्य
व्याहृतानि, संस्कारमप्यतिवर्त्य वर्त्तमानानि, तत्त्वमविविच्यापि विप्रलम्भायोदीरि-
तानि, वस्तुवृत्तमन्यथाप्युल्लिखन्ति, व्यतिपत्याम्नायमप्युद्भूतानि, वञ्चनाभूयांसि
वचनानि, मत्सरसमुत्सारितगुणप्रसरा दोषप्रकर्षसीमभूमयः । तदात्वायतिविभाग-
विज्ञानमुषितचित्तवृत्तयः, मृषाप्रशस्तिशतप्रतारिताः, लोकायतवस्तुमात्राभिनि-
वेशिनः, विषयमृगतृष्णाविप्रलब्धकरणहरिणाकृष्टा नाम्नायमुपजीवन्ति, न
ज्यायसामनुभूतश्रोतव्येषु वचनेषु वर्त्तन्ते, न दण्डनीतिपण्डिताः परबलोपजाप-
जर्जरां प्रजां परिपालयन्ति राजानः, न विज्ञानवृद्धाननुरुध्यते जनता ।

इत्येवंविधविविधोपप्लवानामायतने मध्यमभुवने निबध्य रति बान्धवानवधीर-
यता त्वया कतरत्प्रयोजनमुपपादितम्, कतमस्य धर्मस्य राशिरभिर्वद्धितः, कियन्ति
निःश्रेयससाधनानि संचितानि । नूनमेवंविधवन्ध्यव्यवहारिणा त्वया परिभूता
त्यक्ष्यामि दयितदुर्भगमिदं वपुः, न चेदावेदयिष्यस्यवधिदिवसावधीरणकारण-
मित्यभिधायायतश्वासविच्छिन्नामवर्षदश्रुधाराम् ।

अथ विततपक्षमलपक्षाग्रमार्जितवाष्पसलिले । सलीलकरकिसलयोत्तम्भित-
चिबुके केतकपरागधूसरपाण्डिमविवर्णगण्डपालिनि प्रेयसीमुखे त्रपावनतपक्षम
निक्षिप्य चक्षुराचक्षे विलक्षवदनो मधुव्रतः—

विचक्षणे ! क्षमस्व । नापराध्यत्ययं जनः । निशामय तावदावेदयाम्यात्मनो
वृत्तम् । इतो यावदभरसरित्प्रवाहमनुगम्य प्रतिनिवृत्तायामीक्षणपथातिवृत्तायां
त्वयि दूरमुत्पत्य तिर्यगनुसरन्नहम् इदं तदेव किमपि कस्यचिद्विषतरोनिकषपाषाण-
खण्डमसृणं कुसुमम्, यस्य फलं राहुरित्यशङ्किषि भयभ्रश्यदेणदुःस्थितक्रोडेन चकित-
हंसकुलपरित्यक्तशिथिलरथेन चन्द्रमसा । मयाप्यननुभूतपूर्वप्रेयसीविरहदवथुदूनेन
दूरतो विलोक्य लाञ्छनश्यामलोदरमभिनवदधिच्छेदधवलमिन्दुमण्डलमित्थ-
मतर्क्यत—

सेयमावासभूमिरादित्यानाम् । एनामद्यापि न त्यजति पितृपक्षपक्ष-
पातापेक्षणी यमुना । नूनमितो विश्रामभवनादेकशो निर्गत्य मासि मासि भुवन-
प्रकाशमवसानसमय युगपदाविर्भूय भुवनभङ्गाय संवर्तमेव निर्वर्त(य)न्ति
मार्तण्डाः । किंस्विदनृतमुदीरयन्ति वडवामुखादौर्वोत्पत्तिरिति । जानाम्यमुष्मादेव
प्रियविरहव्यथितप्रवासिजनवेदनीयसंज्वरादतिमलिनधूमधारा मलीमसगर्भाद्दुग्गत्य
विस्फुरन्ति स्फुलिङ्गाः, ये सलिलबिन्दूनिव सप्तसागरानशेषतः शोषयितुमारभन्ते ।
भवतु, परिहृत्यैनमधो भुवनान्यालोकयेयमिति मनसि निश्चित्य परिहृत्योद्धीन-
मवडीनया गत्या दूरमवालम्बिषि ।

अथ पिण्डीभूतं त्रयीमयं तेजो रविसंज्ञान्तरितमपसव्यवलनया प्रदक्षिणीकृत्य,
प्रणम्य, सपरिचयस्मितमभिवीक्ष्यमाणो वैमानिकैः, इलावृतं दक्षिणेन
भरतकिंपुरुषवर्षयोरन्तरालसीमनि विलम्बितः, कमठराजपृष्ठनिष्ठुरशिला-
प्रत्युप्तमूलम्, आभोगपूरितवसुमतीसन्धिवन्धम्, उपमूलनिनीनमेघमधुकरप्रकर-
कलरवमुखरम्, अमृतकरक्रोडहरिणविषाणकण्डूयाकषणोल्लिखितमेखला-
मृदम्, अश्रान्तरविरथतुरगखुरटङ्कखण्डितकटकोपलम्, अनवरतविश्व-
भ्रमणखिन्नग्रहगणविश्रामपावनशिलातलम्, उडुगणकुसुमस्तबकितसानुसीम-
वनस्पतिम्, उपरिजगद्गोलकपालाभिघातंप्रतिहतविवर्त्तिवातव्रातपूरितपाताल-
गभीरपाषाणप्रदरोदरम्, आकाशगङ्गातरङ्गाभिघातस्खलितगण्डशैलपातभीत-
चकितापसृतवैमानिकनिकरपरिहृतोपान्तवत्मानिम्, उत्तानपादतनयपदादीषद-
वाञ्छम्, उल्लङ्घितलोकत्रयेण भगवत्स्त्रिविक्रमस्य पदक्रमेण शिखरोपकण्ठेऽपि
न प्राप्तम्, उद्ग्रीवेणाभरगिरिस्पृह्याविर्द्धमानेन विन्ध्याद्रिणाप्यदृष्टदैर्घ्यपर्यन्तम्,
अरुन्धतीकमण्डलुपरिपूरणपूतेन मैत्रावरुणेर(घ)मर्षणाभिषेकशेषेण गगननन्दी-
पूरपरिपूरणोद्धृतेन श्रान्तरवितुरगाचान्तोज्झितेन कटकतटधातूपलालिङ्गनकंपिल-

तथा सततदर्शितसन्ध्यारागैः कुटिलतडिल्लताविडम्बितमृडललाटलोचनरुचि-
पिशङ्गचन्द्रकलैर्मुदिरैर्गंगनपथ एव प्रतिगृह्य भुवं प्रापितेन धूर्जटिजटाजूटप्रतीष्ट-
भागीरथीप्रवाहमनुहरता घ्रुवपदादिव पतता ब्रह्माण्डविदरविवरादिव लम्ब-
मानेन ताण्डवप्रसक्तस्य भगवतो गगनमूर्त्तरेष्टतनोरीशानस्य पलितधवलेन
जटापाशेनेव शिथिलबन्धम्, स्खलता रतान्ततान्तगन्धर्वमिथुनश्लाघनीयशिशिर-
तरशीकरोत्करेण निज्झरेण पावनप्रस्थम्, अन्तर्गन्धर्वमिथुनश्लाघनीयशिशिर-
धारया छायापथसहस्रसंकुलमिव गगनगर्भं वितन्वतीः, ऊर्ध्वमुखरविमयूखदुरारोह-
प्रपातावलम्बितशाखाग्रैर्मूलावदारितिशिखासन्धिभिलतावितानैरदत्तपवमानप्रवेशाः,
कुलिशकोटिभिरप्यभेदैः, क्रकचशतेनाप्यच्छेदैः, कल्पान्तोदितद्वादशदिनकरकर-
प्रकरेणाप्यदाह्यैः, युगपत्प्रवृत्तसर्ववातवर्गेणाप्यनुत्सारणीयैः, अनेकयुगसंचयघनीभूतैः,
महाभूतानां तृतीयं ज्योतिर्नाम विद्विषता केनापि प्रजापतिनोत्पादितैस्तमोभिर-
भिलिप्तगर्भाः, प्रलयक्षपाव्रततिव्रातबीजसङ्कलनकुशूलिकाः, कुहूकल्लोलहेला-
प्रसारणवारिधिवेलाः, काञ्चरात्रिचिकुरसंयमनमुष्टिसोदराः, संसारघस्मरकाल-
कूटसिद्धाञ्जनसमुद्गकस्य शितिकण्ठकण्ठस्य युगावसानयोगनिद्राप्रवेशपिहित-
करणद्वारस्य नारायणोदरस्य च श्रियमनुकुर्वतीः, (आ) पातालगम्भीरा गुहा विभ्रतम्,
ब्रह्माण्डखण्डाभिघातभीतिभुग्नकन्धरसञ्चारिभिरधोमुखममरावतीपौराणां बलभी-
विहारमवलोकयद्भिः सिद्धमिथुनैरधिष्ठिताधित्यकम्, अद्यापि पाण्डवगाण्डीव-
घोषभ्रमचकितैरधोविलम्बितशिथिलश्रवणपुटैर्जराजर्जरकुटिलदशनकोटिभिर्वनवरा-
हवरैः श्रूयमाणमेखलामुदिरगजितम्, अधुनापि धनञ्जयस्य धन्यास्तपोवीर-
व्रतसंभदस्तोत्रगाथाः सरोमहर्षं गायद्भिः किन्नरकलत्रैरुपासितकन्दराद्वारम्,
इदानीमपि चराचरसर्गप्रलयसाक्षिणो घराघरसुतावल्लभस्य परापरपुरुषोत्तमस्य
शबरवेषविडम्बनं ध्यायद्भिः प्रमथैरध्यासितपुण्याश्रमम्, ऐषमोऽपि विषमाक्ष-
सव्यसाचिनोरनायुधप्रधनध्वनिमनूच्चरद्भिः रूलूलोकैराकुलिततापिच्छच्छायवीथिम्,
आयतनमाश्चर्याणाम्, अमरासुरसमरमिव तारकोपमर्दसहगुहम्, सन्ध्यासमयमिव
कालिकादर्शनोत्कण्ठितनीलकण्ठताण्डवमण्डितम्, गीतमिव घ्रुवपदम्, त्रिविक्रममिव
पादाक्रान्तभुवनम्, सम्राजमिव सर्वभूमातामुपरिवर्तमानम्, पुंश्चरितमिव न
धातुरहितम्, इन्द्रकीलमचलमालोक्य मनसि किञ्चिदचिन्तयम्—

अयमसौ दर्शनीयानामवधिरभिवीक्षितः, दृष्ट्वा सीमभूमिराश्चर्यग्रामस्य,
विलोकितो ग्रामणीस्तुङ्गात्मनाम्, अधिगतमियत्त्वमगाधमूलानामान्तरतम्यस्य, निर्द्वि-
रितो मध्यमस्तम्भो ब्रह्माण्डमण्डपस्य, तर्कितं तारल्यपरिहारनिबन्धनमवनेः, उन्नीतो
वेधसा मुहुर्मुहुरणवाणसि मज्जितोन्मज्जितस्य जगतीगोलकमण्डलुनो ग्रीवादण्डः,
प्रतिपन्ना प्रलयपारावारपयसि प्रवेष्टुमुद्यताया मेदिन्या गाधमानयष्टिः, अम्यूहितो

भुवनगोलघटनविघटनपटोरादिपुरुषस्य महाभूतबीजकोषः । जानाम्येतादृशस्थल-
निवासस्य नैसर्गिकं फलमिदं यदखिलमेव लोकं करतलामेलकवदवलोकयन्ति
सिद्धाः । मन्ये च सप्तग्रहलोकपुटभेदनपुटभेदनसूचिरियं सीव्यति विधिनख-
खण्डितं जगदण्डखण्डद्वयम् । ननु यदवदानविदो वदन्ति वराहशरभयोर्भरमसहभा-
नायामकाल एवोद्वेलजलधिसलिलमग्नायामवनौ वस्तुजातबीजव्रजपूरितान्तरां तर्हि
कुत्राप्यविप्लुते वस्तुनि मनुनिबबन्धेति । वेदि तदेवेदं ध्रुवविभेदिशिखरसूचि
किमपि तत्त्वं दृश्यते ।

अस्य हि किमेतैः कपिप्रवरपरिक्रमणगोष्पदैरगस्त्याचमनचलुकबिन्दुभि-
रौर्वोषर्बुधावलेहहविःकर्षैः सप्तभिः सगरसुतखातगतैः, एतादृशैः सहस्रेणापि
यथाबलमुद्वेलितैर्मैखलापि खलु दुर्लङ्घ्या, कैव कथा यदेतस्य सानुसीमान-
मपां राशयः प्लावयिष्यन्ति । यदैतं नक्षत्रमणिगणकिर्मरैर्ग्रहभ्रमणचक्रकटकै-
रलङ्कृतमुत्क्षिप्तं बाहुमिव मेदिन्या महागिरिमारोढुमारभे तदा मेरुमयकनक-
वल्मीकलङ्घनविधावप्यजाङ्घ्रिको विचित्रवस्तुदर्शनाक्षिप्तश्च किमेकेन कतिपय-
ब्रह्ममुहूर्त्तपर्यवसितेनायुषा, यावदीदृशं पुरुषायुषसहस्रमप्यवसाद्य नास्य सानु-
सीमानमासादयेयम्, तत्प्रसादयामि, क्षमतामसौ महात्मा मद्ब्रतिक्रममिति प्रार्थय-
मानः, प्रणिपत्योत्थाय किञ्चिद्धारुणीमाश्रित्य दक्षिणां दिशमभिवर्द्धमानया प्रति-
गजशङ्काक्रोधान्धगन्धगजप्रतिहतश्यामगण्डशिलाभिघातभग्नदशनमुसलसहस्रविषम-
वर्त्मना, वनवराहदंष्ट्राङ्कुश (२) कल्पितकर्णभिरणाभिः, असितवर्णमेषोर्णगुणयोजन-
विर्वद्धितायामनिसर्गह्रस्ववेणिबन्धाभिः, उत्तानवराटकश्रेणिविडम्बितसीमन्ततटाभिः,
अजगरनिर्मोर्कविपुलक्षौमपरिकरदृढावनद्धकम्बलाधरीणनिवसनाभिः, अनवस्तघर-
दृघर्षणकिणकठिननितम्बपट्टघट्टननि (ष्पिष्ट) शिलातटाभिः, अजस्रघातुरजस्सिन्दूर-
लिप्तालिकलुप्तालकाभिः, आनाभिलम्बगुञ्जादामपुञ्जाभिः, अतिपुराणशाणपट-
कु (कू) पांसकपटपटकूपकष्टावस्थायिकुचघटाभिः, उद्वेलनक्वणितकालायसवल्य-
वल्गुव्यायामपीनबाहुभिः, निगृहीतसिंहदशनदंशव्रणप्ररोहविषमप्रकोष्ठाभिः, गुरुतर-
करण्डभारभुग्नपृष्ठाभिः, (अत्य) क्तरज्जुपाशनिषक्तवनमहिषविषाणभूदाराभिः,
शबरपुरपुरन्ध्रभिरुपस्क्रियमाणोपलप्रायाटवीकेदारया, दारोपजीवनसुस्थम्मन्य-
ग्रामप्रधानपुरुषया, पादपर्वतविपिनवीथ्या कियदन्तरं गत्वा तरङ्गतरलिमसत्त्व-
कम्पवेपितावयवाम्, पदे पदे विषमोपलोद्धातस्खलितोत्थिताम्, दक्षिणं सिन्धु-
नाथमभिसरन्तीभिलकनन्दामलङ्घिषि ।

तस्यास्तटे तु धर्मसधर्मिण्यां मूर्त्ताविवतीर्णस्य लोकानुग्रहगृहीतविग्रहस्य
भगवतो नरसखस्य नारायणस्य चरणरेणुकर्षणपावनैः, अमृतनि (ष्य) न्द-
स्वादुभिः, कलङ्कविवरवर्त्मना चन्द्रसारैरिव विगलितैः, तुषारसंघाततुषावशेषस्य

गौरीगुरोर्गिरिराजस्य सत्त्वैरिव परिस्रुतैः, उशीरेषु प्रसरन्तीनां
शिशिरगुणकलानामिव नीविधनैः, कदलीवीरुधामिव कर्पूरधूलिभसितोद्धूत-
कापालिकव्रतोपदेशगुरुभिः, मृणाललतानामिव दवथुदूनजनदुःखानलक्षणा-
दीक्षणाचार्यैः, निरीक्षणमात्रेणातिमात्रतृषापहारिभिः, अतितुषारैः,
अनेकहेमन्तप्रसवजरायुभिः, पवनजर्जरैस्तरङ्गसलिलैरपनीतकलमो दक्षिणस्यां
ककुभि चक्षुरक्षिपम् ।

अथ मैत्रावरुणिसहस्रेणाप्यशोषणीयाभिः, और्वनिखर्वेणाप्य (प्लो) षणीयाभिः,
दाशरथिशतेनाप्यलङ्घनीयाभिः, प्रतिबिम्बसंक्रान्तसर्वलोकनिर्भरगर्भाभिः,
आपातालगभीराभिः, अहिराजफणफलकविष्टब्धमूलाभिरद्भिः पूरितया, विकट-
तरतटनिकटनटदतिबहलपिचुलतरुनिचयविगलितविकचकुसुमनिकरपरिमलसुरभि-
परिसरया, तीरपङ्क्त्यप्ररुद्धनलिनलोभम्रमद्म्रमरप्रकरद्विगुणितान्धकारया, कैव-
कथा तरणिकिरणानां यावदनेकविधोच्चावचमण्डलतिर्यगादिगतिकुशलेन मात-
रिश्वनाप्यल (ब्ध) प्रवेशया, कज्जलाचलोद्गमखनिलेखयेव, पातालतिमिरतमाल-
तरुबीजव्रजसन्तत्येव, बहुलनिशीथिनीव्रततिव्रातमूलशलाकयेव, तत्कालवेला-
गर्भोत्थितकालकूटकिशोरप्रसननिर्दयात् कर्पाद्दिनो बिभीय निलीनैर्जरठहलाहलै-
रिवाधिष्ठितया, रविकरकतकक्षोदप्रसादितजगद्गोलकलशावकाशसलिल-
मलपङ्क्तैरिव कलिलया परिखया परिक्षिप्तम्, नारायणनाभिविवर्तवेष्टनया
परिगतमिव ब्रह्मसदनपुण्डरीकम्, टङ्कतष्टखण्डचितम्, त्वष्टतर्कुनिर्मृष्टमार्तण्ड-
मयमपरमिव पुञ्जितं दिक्चक्रमजस्रं प्रविश्य निर्गच्छन्तीभिरुडुभिः कपोतिकाभिरिव
कल्माषविटङ्कम्, अनेकगव्यूतिवित्तम्, अष्टव्यामपरिमितचित्तिव्यासम्, अभिनव-
प्ररोहपेलवपर्वतपक्षच्छेदसगर्वजम्भारिदम्भोलिदम्भच्छिदुरद्रढिमानम्, अच्युत-
भुजपाशबन्धमिवान्तस्त्रियमितलक्ष्मीसर्वाङ्गम्, अनङ्गारिजटामण्डलमिव निष्क-
लङ्कस्य कदाप्यनपचितस्य राज्ञः पादोपजीवनेनोज्ज्वलभुजङ्गवर्गम्, मध्याह्नमिव
नक्षत्रलोकतेजसा विहीनं प्राकारमपश्यम् । अस्य वासरसहस्रदुर्लङ्घ्यतया गोपुर-
मार्गेणान्तः प्राविशम् ।

अथ मन्दरमथ्यमानदुग्धोदधिकल्लोलधवलेषु, दशकन्धरभुजव्रजयन्त्र-
पीडनोत्खातमूलकैलासशिखरस्तुङ्गेषु, वैजयन्तमूर्द्धबद्धवैजयन्तीस्फुरणाव-
लोकनकुतूहलाधोमुखनागरलोकेषु, वातायनविवरविनिर्गतवरागुरुधूपधाराभिरभि-
वर्द्धितमांसलैर्विचित्रमणिप्रभेन्द्रचापनित्यलाञ्छितैर्बलाहकैरुपासितनागदन्तेषु नाग-
दन्तच्छेदोपपादितनिर्यूहपर्यवस्थानसुस्थमन्मथोन्माथमत्तमिथुनेषु, विपणिवीथि-
सौधेषु जालविन्यस्तवदनया कयापि कटाक्षक्षेपमधुकरमयशृङ्खलया निबध्याकृष्टः,
कयाचिदभूतरसनिस्प (स्य) लक्ष्मणोपासकसिपिपित्तोऽनपितः, इतरया कुसुमरस-

लम्पटो गण्डयोरनुपतन्विधुतमूर्द्धतरलमणिकिरणदण्डेनाभिहृत्यान्यतो नीतः, अन्यया वदनसाम्मुख्यवैमुख्यसंकुचितविकचे लीलाकमले निवेश्य क्रीडनकीकृतः, अपरया मरकतप्रतिसरनिलीनो न परिचितः, अन्यतमया मृगमदपङ्कप्रत्युप्तचरणो गन्तु-मपारयन्नुपहसिततरलकरतलतालललितविलासपेशलं प्रत्यभिज्ञाय मोचितः, एकतरया कर्पूरधूलिधोरणिविवर्णः कालीयकरसेन क्षालितः, एकया भवनोपवन-माधवीमकरन्दबिन्दुना करकनिष्ठाग्रावलेहितेन तर्पितः, परया प्रीतिप्रसन्नया दृष्ट्या करे गृहीत्वा भ्रमर! (भ्र) म यथेच्छसीति विसर्जितः, गीर्वाणग्रामटीदुर्लभै-रवितृप्तसहस्राक्षप्रेक्षणीयैर्नगरलक्ष्मीविलासैराक्षिप्तलोचनः, कथं कथमपि पदं पदमग्रतो गच्छन्नवनिगवीदोहदक्षपृथुचापकोटिघट्टनोत्त्वातमूलव्यस्तावस्थितैरिव गिरिभिः, अम्बुभरेण गगनमार्गाभिपत्य गामवलम्ब्योत्थितैरिव बलाहकैः, काम-पालहलहतिपर्यस्तकालिन्दीस्रोतोभिरिवोर्ध्ववद्धंमानैः, चरणदण्डपातभुग्नदानद्रव-परिपूरितधरणिसरणिभिः, पुष्कराग्रपीतोन्मुक्तप्रवहवातदण्डाभिघातभीतवैमानिकैः, विधुतमूर्द्धमण्डलितशुण्डारदण्डाच (ग्र) कृष्टरविरथप्रधिभिः, आधोरणशिक्षानिय-मितैः, मेखप्रदारणलग्नहिरण्यमूल्लाञ्छिताग्रज्योत्स्नावदातदन्तमुसलैः, दन्तावले-रनवकाशाजिरपर्यन्तम्, अर्यमरथादिव भ्रष्टैर्वरुणलोकादिवोद्गतैर्मघोनेवोपायनीकृतै-रश्वरत्नैर्निरन्तरासन्नचत्वरमास्थानम्, तत्र च निवातनिक (ष्क) म्पानिवाणवान्, अवनिवहननिःस्पन्दा (निव) दिग्गजान्, उपसंहृतज्वलितहेतितारल्यानिव वीतिहो-त्रान्, असकृदवभृथाभिषेकपूतशिरसः, मुहुररातिकन्धराबन्धसञ्चारितमण्डलाग्रान्, अखिलदण्डनीतिविदः, विदिततदात्वायतिविभागान्, अनुपधिधम्मकतानबुद्धीन्, उपधाविशुद्धान्, समाजक्रमेणावस्थितानमरानिव सुधम्मध्यासिनो जनानपश्यम् ।

मध्ये तु महतो जनसमाजस्य स्थिरावस्थानम्, अर्थिमनोरथातिवृत्तविभवम्, अभि-नवप्रभावैभवव्याप्तदिगवकाशं कमपि कामदुहां प्रवरं व्यलोकयम् । ततस्तत्कालो-द्धूतविस्मयापेतविवेकोऽहम्—स एष भगवान् पारिजातो दिष्ट्या मया दृष्टः । नहि कश्चिदन्यश्चतुर्दंशलोकलक्ष्मीनिवासभवनमप्रार्थितोपनीतमर्थिने मनोरथाधिकं प्रयच्छति । न चान्यस्य च्छायाभाश्रित्य वर्तन्ते विबुधाः । न चान्यत्र सुमनसामीदृशं सौरभ्यम् । कस्मै वा स्पृह्यतीतरस्मै पुरन्दरलक्ष्मीलास्यरङ्गस्थलाय सुरभिकौस्तुभ-प्रभृतिर्वदान्यवर्ग इति नमोऽस्तु ते । नूनमसि पारिजात इत्यभिध्यायन्निमिषादयोजिषि चेतनया । लब्धा (ब्ध्वा) प्रतिसंधिमुदभावयम्—अहो मम मोहः, क्व तज्जरद्विपिनं नन्दनं नाम, क्व चेदं त्रैलोक्यसारभूतं श्रीनगरम् ? क्व स दारुमयशरीरो देवानेव केवलं कामेन वर्द्धयन्नेकघोत्त्वातमूलः कल्पतरुः, क्व पुनरयमाश्विनेयरूपगर्व-सर्वङ्गषलावण्यसम्पद् उर्वशीप्राणेशपुरूरवःप्रतिमल्लो देवर्षिपितृमनुष्याणां परमं परायणम् अनन्यसाधारणस्थामा कोऽपि पुरुषः ? न च रसनावलेह्यः स्त्रीप्रकृतीनां

सुमनसामयं मकरन्दः, परन्तु पुंप्रकृतीनां श्रवणपेयवाङ्मयामृतम् । अतो जानामि स एष मर्त्यपतिः फतेपतिसाहो वसुन्धराविबुधैः प्रशस्तिशतेन स्तूयते । तथा हि—

सुधर्म्ममिध्यमध्यासीनस्य भगवतो महेन्द्रस्य कर्णकल्पितपारिजातमञ्जरीगर्भे निलीयावस्थितो बालकुतुकतरलकुमारजयन्तानुयोगनियोजितेन गिरामीश्वरेण अङ्गिरस्तपस्तरुफलेन गीर्वाणवर्गवन्दितचरणेन गुरुणा प्रस्तूयमानासु विचित्रासु त्रैलोक्यकथासु श्रुतवानस्मि यदिदानीममरलोकं पुरन्दरः, पातालमनन्तः, मेदिनीं मेदिनीपतिसाहसुतः फतेपपतिसाहः प्रशास्तीति ।

किमन्यथा विकल्पितेन । स एष सोमान्वयसंभवो महात्मा गढपरिवृढः । येन राजन्वती वसुमत्युपहसति गोतमकोपमार्गणव्रणसहस्रविकृतकलेवरेण आङ्गिरसधर्म्मदारधर्षणच्युतधर्म्मेण पुरन्दरेण सनाथमुपरिलोकम्, यस्माच्च वसुन्धरावलयधुरन्धरादितरदुरारोहात्तुङ्गात्मनां प्रथमात् कुलाचलसानोरिवोत्थिता कीर्त्तिमहानदी केन महन्ता गभीराशयेन सागरेणेव न संगच्छते । किमपरम्, उज्ज्वलात्मनामग्रगणीया मूर्त्तिमतीव करुणा रिपोरपि वर्त्म दशयन्ती दिगन्तभ्रमणसहचरी भवति । मार्तण्डमण्डलान्तर्विवरे निलीयमानानां रणावनावुज्झितजीवितानामरातीनां प्रतिदर्शसंक्रान्तसोममण्डलकलाच्छलेन प्रविश्य प्रवर्त्तयति प्रदीपप्रयोजनम्, येन सम्परायसीमनि मण्डलाग्रधारपयःपुण्यतीर्थे मज्जितैरुत्पत्य दिवं प्रज (य) द्विः, सुरतसामरस्यभङ्गकुपितपार्वतीशापवन्ध्यसुरवधूकृतकतनयैः, नाककुलटालम्पटैरभिनवदैवतैः संबाधमासते सुधर्म्मायामनिमिषाः । पञ्चकुलभूभृतामधिपतिमाश्रित्य प्रवर्त्तमानाः, कतिचन कनकवर्षदुर्दिने तिलपटलनीलपटावगुण्ठना वसूत्सर्गसलिलसंभृताः, काश्चन सिन्दूरसान्द्ररागकुम्भबहलकुञ्जरबलाहकावलीवलयिनि सम्परायसंध्यासमये महारजनरज्जितनिवसना इव शोणितोदाः, कतिचिदतिधवलशोजालज्योत्स्नोज्ज्वलेन गतिधवलाम्बरा इव वीताञ्जनवैरिवरवर्णिनीनयनवारिमयपूराः, सकलसिन्धुनाथमर्णवमभिसरन्ति सोत्कलिकाः सरितः । यस्य च रिपुर्भवेत् केवलं चरणाभ्यामेव यावदतिसौसादृश्येनापि जलधिं विलङ्घ्यते । तथा ह्यस्य श्रीनगरपतेररातिः परपुरुषपरिगृहीतलक्ष्मीरुद्धृतसर्वरत्नो निस्सारेणात्मना (न) केवलमवतिष्ठते, किं पुनरागस्त्यागोपनीतजलभावोऽन्तर्गर्भितहुताशनदग्धोदरो दारोपनीतेन जीवनेन वर्त्तते कुक्षिम्भरिः, सदा यादोऽध्युषितवनगर्भो न केनापि विश्रम्भनिर्भरेणोपास्यते । जानाम्यवन्ध्यो मे व्यवसायः, प्राप्तं मया जीवनसाफल्यम्, आसादितो नयनमहोत्सव इति चिन्तयित्वा रसनावलेह्यमतिमात्रोपभोगविरसं कुसुममधु विहाय, श्रवणपेये प्रतिपदस्वादुनि कोविदवाङ्मयामृते सतृष्णः, कृष्णमणिसोपानपरम्पराकिरणान्वकारवर्त्मना गच्छन्नर्ककन्याप्रवाहापवाहितेन्दीवरदलपुट इव केनाप्यलक्षितगतिः

चामरग्राहिणीकर्णपूरतापिच्छकुसुमगुच्छे मृगमदपङ्क इवाञ्जनगुडकः, सुचिरम-
परिचितः परैरतिष्ठम् ।

तथा तिष्ठति मयि तत्र तस्य गढपरिवृढस्य वामावकाशोपकल्पितकात्तं-
स्वरासननिषण्णेन, सिन्दूरपङ्कलेपगौरगजगण्डपीठाक्रमणविक्रान्तकेसरिकिशोरश्रिय-
मधिश्रयता, अनतिचिरोद्गतदशनकोरकप्रकरसुभगाननेन, कुमुदकुसुमार्चित-
चन्द्रोदयललितोदयाद्रिसुन्दरेण, कपिलकुन्तलाग्रवलयितगोरोचनातिलकमुग्धललाट-
तटेन, सान्ध्यरागपाटलकिरणपटलप्रोतरोहिणीसङ्गमसनाथोत्सङ्गशशिखण्डमण्डित-
गगनैकदेशानुकारिणा, लोकत्रयातिर्वित्तसत्त्वप्रकर्षविडम्बितकपटवामनकैटभारिणा,
मणिकिरीटतटावलम्बितालकलताप्रबन्धलाञ्छितकपोलेन, प्रभाविभाकरप्रसूयमान-
यमुनाप्रसवे सनाथसानुशिलातलेनेव कलिन्दगिरिणा युवराजनरेन्द्रसिंहेन कुमार-
गोपालसिंहेन च बद्ध्वा करकिसलयाञ्जलिम् आदाय प्रभोभ्रूभङ्गसूचितामम्यनुज्ञा-
मम्यधायि—धरावल्लभदक्षिणभागविस्तृतमांसलकुत (शम) यासनाध्यासीनानाम्,
आम्नायरहस्यविदाम्, अष्टादशविद्यास्थानकोविदानाम्, आजन्मसंचितब्रह्मवर्चसा-
नाम्, अवध्य (न्ध्य) वचसाम्, ऋणत्रयमेषणात्रयं चोन्मुच्य परापरब्रह्मणी परं परिचि-
न्तयताम्, अतिगहनसंशयग्रन्थिच्छिदुराणाम्, अपहाय त्रिवर्गमपवर्गं एव प्रसक्तानाम्,
आत्मानमनात्मानं च 'जानतां द्विजानामेकतमो भवन् ! उपाध्याय ! माध्यन्दिनमूर्द्ध-
न्योऽसि ! वैदेहस्य ब्रह्मविदो विद्यानिधेः पीताम्बरस्य सुचरितार्णवपूर्णचन्द्रो भवसि !
भवसिन्धुपोतभूते भगवति भवानीपतौ परमार्थसति वस्तुनि प्रीयसे । न तथा
विषयेषु सज्यसे । जानासि समासं व्यासं प्रसादमोजश्च गिरां प्रबन्धस्य ।

गुरो गोकुलनाथ ! भवानग्राह्यदावाभ्यामखिलमाम्नायसम्प्रदायम्, अशिक्षयच्च
स्थानकरणस्वरान्, अकल्पयदावयोरध्वरतन्त्रविज्ञानम्, व्याकरोत्प्रकृतिप्रत्ययवर्णपद-
समवायविभागविकारसंस्कारैर्विक्यादर्थस्फोटम्, निरञ्जवीच्छब्दार्थयोरौत्पत्तिकं योगम्,
अच्छन्दयदावामलौकिकलोकायतच्छन्दोराशिद्वयविज्ञानवरेण, ज्योतिषश्चक्रमवनि-
गोलं ग्रहाणामनेकविधा गतीः सन्निकर्षविप्रकषौ चादर्शयत्, सर्वविधिभिरभिधेय-
मभिधेयमितरेषां प्रमाणानाम्, निगमसारभूतं किमपि वस्तुधर्मं भवदुपदेशादमी-
मांसावहि, त्रयीतत्त्वगोपनचणेन कथात्रयेणानयाव दण्डं प्रतिपक्षान्, अस्मराव
विधिव्यासेधविषयम्, अवाधारयाव पुराणराजर्षिचरितानि, प्राभवाव परीक्षितु-
मायूरायुधानि तौर्यत्रिकं नृपव्यवहारं भरततन्त्रं रूपकाण्युपरूपकाणि महत्सु
काव्येषु रसरीतिगुणालङ्कारदोषान् ।

अस्मिन्नवसरे सरसकथाप्रबन्धस्याधिकुर्वहे, शुश्रूषति चेयमनुविधेयस्थेय-
कथकसंकुला जनतेत्यालपतोरेव तयोराक्षिप्य वचनमसौ ब्राह्मणो मूर्तिमानिव
ज्ञानविज्ञानराशिराशीर्भिरभिवर्ध्य तौ कुमाराविदमकथयत्—वत्सो ! विदित-

वेदितव्यो युवां वयसि प्रथमे स्थितावपि विज्ञानवृद्धिविवर्द्धितमङ्गलो प्रभवथो
 वादेन तत्त्वमनुसन्धातुम्, जल्पेन परान्निग्रहीतुम्, अतिचण्डवितण्डापाण्डित्येन
 सर्वनिर्वचनानि खण्डयितुम्, आसां तिसृणामान्वीक्षकीकथानां नास्त्यविषयो
 युवयोः, अयमेव च रसास्वादगुडजिह्विकयोपदेशं ग्राहयितुमवसरः ।
 रोमकूपविवरवर्त्मना प्रसृतपरिवाहेण यौवनमदमोहयमुनापूरपयसा पूरिते
 हृदयहृदे न लभतेऽवकाशमुपदेशामृतप्रवाहः प्रवेष्टुम्, रोमराजि-
 भुजगदंशप्रसर्पिकन्दर्पविषवेगदुःस्थिते हृदि परिणतितिक्तमपि मधुरायते, श्रवण-
 विवशसन्नभूमिनिम्नाभिमुखी युवदृष्टिपर्वतापगा प्रयत्नशतेनापि नोपरिपरिवत्त-
 यितुं शक्यते, नीचान्नीचतरमभिधावति नवनवाभिलाषवेगविप्लुता न क्वचिन्नि-
 र्भरमवतिष्ठते, पूर्वपूर्वपरिहारेण क्षणे क्षणे परं परं विषयमभिसरति, यदि
 क्वचिदनुरागोद्घातप्रतिहता विलम्बते तदा महतीं भूमिमर्जयित्वा वैकृतश-
 तान्धातनोति । तथा च तेन मध्यमेनाप्यतिजघन्येन कामसखेन वयसा
 रमश्रूदयमिषादनुचिताचरणमसीलेपश्यामला क्रियते मानुषमुखश्रीः, यथा
 पलितसलिलघोतापि पापानुतापमलिनिमानं न त्यजति, किञ्च शैशव-
 दशोपशमशोककरीयसो मध्यभागस्थावयवानादाय विस्तारिणि तरुणहृदये
 लब्धावकाशा विषमशरशरव्यघ्रविवरवर्त्मना प्रविशन्ति विविधा विकाराः,
 यैः संबाधं सहवासमसहमानो विवेकवराकस्त्यजति तं देशम्, अपसरत्युपदेश-
 वाक्यार्थग्रहणसामर्थ्यम्, इत्थमनपेतपञ्चदशहायनो धर्मं ग्राहि(हयि)तव्य
 इत्यामनन्ति ।

सेयमायुष्मत्सोर्ग्रहणाय काचिदन्यैव न्यायकथाम्यस्तुरीया कथा
 प्रस्तूयते । तदुद्घाते प्रणमतं युवामाक्रान्तलोकत्रयं त्रिविक्रमम्, अथ
 व्यस्तवेदमभ्यस्तपरापस्तत्वमायत्तवाग्देवतमवश्यवचोवश्यार्थग्राममवन्ध्य-
 क्वि कृष्णद्वैपायनम् ॥

इति श्रीगोकुलनाथसूक्ती कथायां कथोद्घातो नाम प्रथममाख्यानकम् ॥

द्वितीयमाख्यानकम्

अथ निशामयतम्—काचिदमर्त्यकन्यका, पवनप्रेरिता, पुष्कराद् पृथिव्यां पतिता, पुष्करसरस्तरङ्गशीकरसम्पर्कशीतेन मूर्च्छामिपहरता मासतेन प्रतिपन्नचेतना, पुष्करारण्यपतितमात्मानमात्मनः प्रतिबिम्बमिवापरां दारिकां च विस्मयविषादहर्षसंभेदमुकुलितया प्रेमप्रवणया रूपैकपक्षपातिन्या दृशा ददर्श, अब्रवीच्च—वासु ! कासि, कस्यासि, केनासि विपिनमिदं प्रापिता ? कस्य हेतोस्तवैकवेणीधरमनंत्युज्ज्वलनिवसनप्रसाधनतिरोहितलावण्यम्, अञ्जनमधुकरपरित्यक्तनयनपुण्डरीकम्, उज्जितस्मितकुसुमताम्यदधर-किसलयम्, अलकलतावेल्लनविलुलितालिकफलकाकुलमुखमृगाङ्गम्, अत्यायत-दृगन्तकुवलयमात्राभरणश्रवणपाशम्, अनवरतरुदितनिपतदश्रुबिन्दुमौक्तिकै-काबल्येकभूषितस्तनपरिसरम्, अतिधवललवलीवल्लिपाण्डिमविडम्बनमिदं वपुः, केन कारणेनैकाकिनी हिंस्रसत्त्वभीषणामिमामटवीमधिवसन्ती व्यालवलय-बद्धधूर्जटिजटातटावलम्बिनीमिन्दुकलामनुहरसि ? कस्मै निमित्ताय नवे वयसि विहाय विषयान् मुनिरिव तपस्यसि ? न यदि रहस्यमिदम्, तदाऽऽवेदयतु भवती वृत्तमित्यभिधाय तूष्णीम्भूतायां तस्यामपरा कुमारिका दीर्घमुष्णं निःश्वस्य मन्युवेगस्फुरिताधरमवादीत्—

दर्शनात्प्रभृति प्ररूढनिर्भरप्रणयं प्रियसहचरीभावमवलम्बते त्वयि मम मनः, निवेदयाम्यात्मनो वृत्तम्, अवधानप्रदानेनानुगृह्णातु मां प्रियसखी । प्रायशः प्रियसख्यापि श्रुत एव स्याद्विबुधवार्द्धकिर्विश्वकर्म्मि, यमाश्रित्य मयमायामहार्णवमुत्तरति सुरासुरसमरमल्लः शुनासीरः, यत्र नवनव-निर्माणनिपुणे प्राणाधिकप्रणयिनि प्रणप्तरि न्यस्य भारमभ्यस्यति त्रयी-पाशयणमेष नारायणनाभिनलिनगर्भे हिरण्यगर्भः, येन नासत्यजन्तनी-जीवितेश्वरे शार्ङ्गकषणजर्जरज्योतिषि जामातरि मातृण्डे सकललोचन-सुभगमुदपादि मण्डललावण्यम्, यस्य वास्तुसूत्रकारस्य तन्त्रमुपजीवन्ति तक्षाणः, तस्य भगवतः वासवप्रियसखस्य वासवस्य त्वष्टुरात्मजाऽहमुदाहरण-मभागधेयानाम्, आयतनमपुण्यानाम्, निदर्शनममङ्गलानामस्मि चित्राङ्गदा नाम ।

साहमेकदा पुरोडाशभागमवलेढुमाहूतेषु महामुनिना शौनकेन, व्रजत्सु नैमिषमग्निमिषेषु, मध्यमलोकावलोकनकुतूहलिनी प्रथमावतीर्णमाखण्डलम-नुव्रजता तातेन सह मेरोरवातरम्, न प्रमाणमकरवं धारयन्तीं मातरम् । अनतिप्रीतेनापि पित्राऽपत्यवात्सल्यपरवशेनाहमनुव्रजन्ती न वारिता, केवलमाजन्मनो बद्धसौहृदाभ्यां सहचरीभ्यां मन्दारिकामन्दोदरीभ्यामनुग-म्यमाना न्यवेशिषि स्वबाहनविमानैकदेशे ।

ततः प्रतिष्ठमाने विमाने पितुः पृष्ठदेशनिषण्णाऽहम् अन्धतमसौ विकल-
परभागेन मिहिरमण्डलालोकमास्वराद्धेन लोकालोकेनेन्द्रनीलमणिव्यघटि-
तैकैकतटेन प्राकारेणैव परितः परिक्षिप्ताम्, अनेकविधवर्णैः, अतिविप्रकर्षादि-
विरलैरिधः विलोक्यमानैः, आहितकनकाच (ल) लाव (ण्य) दीप्रगर्भैः सप्त-
भिरर्णववेलामण्डलैः परिगतां सप्तपदीवल्यवलितामिव भुवनश्रीविवाह-
वेदिम्, अम्यर्णलवणार्णववेलाचक्रवालपर्यवष्टब्धेन पतदापगाप्रवाहमौक्तिक-
प्रतिसरचुम्बितकुलाचलकुचेन जम्बूद्वीपेनोच्छ्वसितहृदयां नारायणबाहु-
बन्धवेष्टितवक्षसमिव लक्ष्मीम्, अम्बुनिधिसलिलावर्तपर्यन्तदीर्घेण पुण्य-
सरित्स्रोतस्सहस्रबलिभङ्गभङ्गगुरेण मेखेलाविलम्बिपयोधरोपरुद्धोभयपार्श्वेन
तुषारगिरिसानुनोल्लिखितमध्याम्, आनाभिलम्बपलितधवलरोमराजितो-
दरीमिव जरतीम्, अवनिनाथपृथुचापकोटिसमुत्सारितग्राववर्गसमीकृते
विन्ध्यहिमवदन्तरद्रोणिदेशे विचित्रखेटखर्वटपुटभेदनग्रामरमणीयाम्, प्रसा-
धिकाकरनिरस्तग्रैवेयलम्बमणिदामनि कुचयोरन्तरालसीमनि, लिखितपत्र-
भङ्गमिव वासकसज्जाम्, चित्रपुत्रिकामिव नानावर्णसंकीर्णमिचलां च, प्रावृ-
डापगामिव निबिडरजोमयीम् उद्वेलत्सलिलमग्नभूयिष्ठसकलद्वीपां च,
मुडतनुमिव सदा हिमालयालङ्कृताम् अनेकनागधारणस्थिरां च,
महिषीमिव राजभोग्येन वपुषा शेषभोगनिषण्णाम्, समासप्रक्रियामिव
बहुव्रीहिभिराढ्याम्, देवतामिव भूतेषु प्रथमगणनीयाम्, जङ्गमैरजङ्ग-
मैश्च भूभृद्भिरतिप्रयत्नेन ध्रियमाणाम्, अतिशयितभूतिमत्तया संमुचितां
प्रमथनौथस्य प्रथममूर्तिम्, वृषप्रसवभूमितया युज्यमानगोव्यपदेशाम्, अशेष-
बीजप्रकृतिं भगवतीं भूतधात्रीमपश्यम् ।

यथा यथा (च) विमानमन्वनिगोलाभिमुखमवननाम, तथा तथा
गगनमुन्ननाम, संचुकोच ककुभां चक्रवालम्, प्रससारं नव्य(मध्य)मं
भुवनम्, तिरोबभूव भुवः प्रान्तपरिधिः, आवि(र्बभू)व चोच्चावचो
विभागः, क्रमेण च यथासंचि(न्नि)कर्षविभक्तव्यक्तसर्वावयवां वसुमती-
मवतीर्णे विमानप्रवरे पश्चिमोत्तरेण सूताश्रमात्, अनुगोमतीसरस्वती-
संभेदम्, अधिनैमिषमवतीर्य यज्ञवाटमविशन्मम पिता । मया पुनरन्तनुभूत-
पूर्वविषयावलोकनकुतूहलाकृष्टया सह सहचरीभ्यां प्रत्यपद्यत काञ्चना
नाम सरस्वती ।

तत्र पुलिनसिकतापांशुक्रोडितेन, तीरतरलकलहंसमिथुनचरणसंयमन-
प्रयोजनेन, नूतननलिनीमृणाललतोन्मूलनेन, दशदलदरविन्दमकरन्दलोम-
भ्रमद्भ्रमरनिकुरम्बान्धकारभीतिव्यथितरथाङ्गयुगलसंयोजनव्यसनेन, निज-
स्याननस्य नयनस्य च, प्रतिबिम्बेषु पुण्डरीकमतदिन्दीवरमेतदिति अमात्
करकिसलयव्यापारेण, कुचकुम्भास्फालनजर्जरिततरङ्गेण, जलावगाहनेन
च महान्तमपि समयमेकमिव क्षणमक्षयम् ।

अथ गगनमध्यमध्यारोहति हरितहयस्य भगवत्स्त्रयीमयतेजसस्तपनस्य ललाट-
न्तपे त्वष्टृतकुण्डलकुण्डलिततेजस्वुटिभिरिव मध्यन्दिनसान्ध्यविधिविधेयमाध्यन्दिनाष-
बिन्दुभिरुत्तम्भितबले निम्निमेषनलिनीनिरीक्षितलवणिमनि मण्डले, वनमहिष-
विषाणदण्डताडनतरलवीचिनिचयचलितसरसिरुहापसरद्भ्रमरविसरे सरस्वती-
स्रोतसि, करिकरनलकपीतोज्झितपरागवासितपयोगण्डूषसेकशीतले तटिनीतट-
तरुकदम्बच्छाये, बद्धकदम्बकेषु रोमन्थमन्थफेनधवलमन्थरप्रोथेषु निमीलितोन्मी-
लितनिद्राकषायने (त्रे)षु पुण्याश्रमहरिणेषु, कदाचिदननुभूतपूर्वेषां धोमुखमार्त्तण्डवृणि-
धर्मेण ताम्यन्ती वटविटपिनो मूलमाश्रित्य न्यषीदम् । अमुष्य वनस्पतिपतेरविरल-
दलच्छन्नदिगन्तचुम्बिविततशाखस्य परस्परप्रोतप्ररोहपटलान्तरालवातायनविवर-
विवर्त्तिना किसलयव्रजव्यजनवातेन वीतक्ल(मा)सर्वकालहरितहरिताप्रतानतल्पे
मुहूर्त्तमेकतरसहचरीबाहुमूलविन्यस्तवलितकन्धरेणाननेन नयने न्यमीलयम् ।
अनन्तरं तस्यैव तरोरपरत्र प्रदेशे प्रारोहवरत्राव्रततिव्रातबद्धयुग्यवाजिनो
रथादवतीर्णस्य पुंसो मत्तशारदकलहंसनिर्घोषगम्भीरघर्षरामम्भोधरध्वनिभ्रम-
चकितबहिणप्रथमार्कणितां गिरं कर्णातिथिमकार्षम्—

आर्य युगन्धर ! गच्छ मुनेराश्रमम्, विश्रामय तुरङ्गान्, अभिवादयिष्यसे
मद्वचसा भगवन्तं शौनकम्, अन्यानपि तपोविज्ञानवयोवृद्धान्, परिरम्यानुयोक्त-
व्यस्त्वया कुशलमाजन्मनो मम मित्रं शतक्रतुः, आवेदयिष्यसि मामाश्रमा-
भ्यासपादपच्छायाभयः श्रमापनयनायाश्रयन्तमायुधद्वितीयमध्वरप्रत्यूहकारिसत्त्व-
निग्राहिणमागतमतिथिम्, अभयेन योजयिष्यसि हविर्भागिभुज इति ।

तेन च त्वरितप्रस्थितसूताधिष्ठितस्यन्दनस्यदतरलप्रधिध्वनिकपटादनुरणितेन
वचसा श्रवणविवरवर्त्मना प्रविश्य हृदयमपहरता प्रबुद्धा कस्यायममृतनिस्यन्द-
मधुरो ध्वनिरिति निरूपयन्ती तमुद्देशमागत्य भाणिक्यमुकुटनिह्नुत-
कुन्तलकलापललितानननलिनम्, आपीततिमिरपूरितोदरप्रत्यूषमिहिरमण्ड-
लाभिमण्डितमुखमिव वासरम्, अचिरप्ररूढकूर्चकचनिचयचुम्बितकपोल-
चिबुकम्, उच्चरञ्चञ्चरीकचक्रपरिवृतपरभागमुग्धसरसिजमिव सरोवरम्,
आयतश्रवणशङ्कुलीशृङ्खलितमकरकुण्डलम्, अतिशयितरूपसंपदवजितकन्दर्प-
केतनमिव पाशेन नियमयन्तम्, उत्तम्भितायतललाटतटया सहजविभङ्गि-
सुभगया भ्रूलतया संहितार्द्धचन्द्रशरसुन्दरस्मरशरासनलीलामुपदर्शयन्तम्, अशेष-
सरस्वतीपूरपरिपूरितश्रवणसरःपरीवाहाक्रमणादिव रक्तत्रिभागे न धौतराज-
पट्टम्, मसृणतारकेण चक्षुषा विद्रुमलताकिर्म्मीरपरभागस्य नारायणशयन-
लीलासनाथस्य दुग्धोदधिकल्लोलस्य धवलिमानमनुहरन्तम्, उन्निद्रतिलप्रसूनो-
पहासिनासिकावंशम्, अवदातदशनप्रभापिहिताधररुचकसुभगस्मितम्, अवश्याय-

पटलान्तरितधातुधारमिव धराधरम्, अतिमुक्तकुड्मलस्थूलमुक्ताफलप्रतिसर-
परिगतग्रीवम्, उच्छ्वसितक्षीरधारापरिक्षिप्तकम्बुविम्बाधिगतमिव मङ्गलकलशम्,
अवनिवहिङ्गिकाभारवहनोच्छ्वासादेशेन बाहुयुगलेन भुजगराजभोगपरिणाह-
मुपहसन्तम्, अखिललोकलक्ष्मीनिवासनिष्पेषविततवक्षसम्, उन्मदगन्धसिन्धुर-
कटकटाहतटपाटनप्रसारितायतसिंहावलग्नानुकारिमध्यक्रशिमानम्, ऐरावण-
करमूलपीवराम्यामरिवर्गविजयकुञ्जरालानस्तम्भाम्यामूरुदण्डाम्यामाक्रम्य धरणि-
मवनमयन्तम्, अनेकसामन्तकुन्तलप्रतिबिम्बलाञ्छितनखमृगाङ्गुलेखेन वैरि-
लक्ष्मीसीमन्तयन्त्रणचिह्नपद्धतिमिवोर्ध्वरेखामनुबिभ्रता कुलिशायुधपाणिपीठपीडन-
प्राप्तवज्रलक्ष्मणा पद्मलक्षणानुमितपद्माकरसंवाहनेन राजचक्राक्रमणसूचकचक्राङ्केन
चक्रवर्तिसंपल्लीलाकमलसुभगेन चरणराजहंसमिथुनेनावगाढलावण्यनदीविवर्तम्,
उपहसितनासत्यम्, अपलपितपुरुखोगर्वम्, अवधीरितसुपर्वसार्वभौमविभवम्,
अभिनवप्रभापटलपेलवावयवम्, शरदृतुमिव राजहंसधवलाम्बरम्, आकाशमिव
नक्षत्रैराक्रमणीयम्, ईशानमिव भूतिभूषिततया रतिपतिरूपगर्वशातनेन भुजङ्ग-
कुलसेवितया राजकलया च रोचमानम्, आनन्दमिव सकललोकप्रियम्, अर्क-
बिम्बमिव प्रतिदिनमुदयमारोहन्तम् आशापरिपूरणसमर्थपादं च, वसन्तसमयमिव
सर्वेषु भूमृतां मूर्द्धसु पल्लवितपादपरागम्, इन्दुमिव मृदुना करेण रञ्जितजगतम्,
सागरमिव महिमलवणिम्नोराकरं कमपि युवानमद्राक्षम् ।

आसीच्च मम मनसि धिगिमामदीर्घदर्शितां विधेः । असौ हि कालत्रयदर्शी
भगवान् प्रथममपि ददर्शैव यदीदृशमुत्पादयिष्यामि रूपराशिमिति, तदा किमिति
लोकोपहासाय केवलमुदपादयदनङ्गम्, उत्पादितो वा केन हेतुनाऽमुना नीलकण्ठ-
लोचनाचिषि प्रक्षिप्य विशोधितो वराक इति चिन्तयन्तीमेव माम्-आकस्मिकः, न
गुरुभिरुपदिष्टः, न सहचरीभिरपि (भि) हितः, न मात्रा सन्दिष्टः, न पित्रोपन्यस्तः,
न बन्धुभिरुद्रा (द्भा) वितः, न गान्धर्वेषु शिक्षितः, न कलाशास्त्रेषु श्रुतः, न दण्डनीतौ
पठितः, न गगनाभिपत्य न पातालादुत्पत्य न दिग्भ्यः प्रसृत्य परापतन्नवलोकितः, न
लोकतन्त्रे व्यवहृतः, न कदापि कुत्राप्यनुभूतः, न वेद्मि केन वर्त्मना हृदयं प्रविष्टः,
न जानामि कस्मात् प्रतीकादुत्पन्नः, नावबुद्धये किमङ्गमवलम्ब्य स्थितः, महान्
प्रथमो विकारः परवशामकरोत् ।

येन ग्रहगृहीतेव, पिशाचाविष्टेव, (वि) नायकोपसृष्टेव, प्रमादपराभूतेव,
उन्मादमोहितेव, काऽस्मि, किं व्यवस्यामि, केनानीय (ये), कस्मै स्पृहयामि,
कस्माद्विषीदामि, कस्य भवामि, कुत्र गच्छामीति किमपि न प्रतिसमादधाम् ।

अथ तथा मम मनो मन्यति मान्मथकथानके, न केवलं जीवितमेव, किन्तु
सकलस्य कुलकन्यकाजनाया जीवितदयतिबलभक्तौमारचारित्रमपि सहचरी-

संशयितमासीत् । तथा हि—मम सर्वाङ्गमालिलिङ्ग रणरणकः, मधुरमधरमधु निपीय कुचकलशावापीडयदायतो निःश्वासः, चुचुम्ब गण्डपालियुगलं पाण्डिमा, नीवि-
बन्धमुदमोचयदूरमूलमदोलयच्च वेपथुः, बभञ्ज कञ्चुकग्रन्थिदामानि पुलकः, न पदात्पदमपि गन्तुमदत्त स्तम्भः, विवेकमखिलमपाहरत् प्रलयः । सहचरि ! सुचिरमनु-
चिन्तयन्त्यपि न निश्चिनोमि किमिदं मदीयदग्धहृदयं तदा द्रवीभूय प्रतिप्रतीक-
स्रुतस्वेदसलिलच्छलेन विगलितम् ? उताश्रुबिन्दुसन्दोहवाहिना नयनमार्गेण निस्स-
सार ? किं नु प्राणेष्वनैधमानमदनमुर्मुर्भसितभूतमुत्सर्प वैवर्ण्यपाण्डिममिषेण सर्वा-
वयवेषु ? किंस्विदनवरतनिपतदसमशरशरनिकरव्रणविवरवर्त्मभिरिव रोमकूप-
रनेकधा लब्धावकाशमुदञ्चितरोमसूचिमिषेण मोहानलदाहमलिनमपासरत् ? आहो-
स्विदावगवेगायतश्वासवातदूरोत्सारितमनेकलम्बविस्तारिणि तस्य जनस्य लावण्य-
प्रभासरस्यनूढपूर्वेण गुण्णा विषादभारेण निर्भरनियन्त्रितं निममज्ज ? येन विकलाभि-
रन्तर्मुखीभिरस्मत्करणवृत्तिभिरन्विष्यमाणमपि नात्र दग्धशरीरे क्वचिदलम्बि ।

इयं च मे दृष्टिः पूर्वमेव कतिपयानि दिनान्यारभ्य श्रुतिपथमुल्लङ्घ्य
दूरमुत्सर्पिणी स्वैरं त्रिभागक्रोणेषु भूयसा विहरन्ती तथा मम वशे नाभूत्, विशेषत-
स्तदानीमापा (त) सुभगेन तस्य स्नेहजीवातोर्निजवंशप्रदीपस्य जनस्य प्रभापटलेन
मोहिता पतङ्गीव सर्वात्मना तथा तत्र निपपात, यथा यथासन्निकर्षमुत्कर्षमावहता
परितापेन प्रथममतप्यत, ततो मोहमसिमलिनिमानमभजत, अनन्तरमितो निर्गन्तु-
मपारयन्ती तत्रैवालीयत । किञ्च, प्रतिकूलनियतिपवनप्रेरणापवाहिता मम नयन-
नौका लावण्यसलिलमहाणवस्य तस्य सुभगस्य दुर्खगाहगभीरविभ्रमावर्त्ते पतिता
प्रयत्नशतेनापि नान्यतो नेतुमशक्यत, निर्मग्नभूयिष्ठा भ्रमिसहस्रमर्जयित्वा क्वचिद-
पवर्त्तिता क्वचिदुपतिता क्वाप्यधो वलिता कुत्राप्यवदलिता सुदुरधिगतमपि
विषयमावृत्यभृत्य परामृशन्ती तदेकसादासीत् ।

प्रणयतन्त्रमर्मवेदिनी जानात्येव भवती, ईदृग्नेकविषयाभिलाषवेशदासी
कस्येयमभिविधेया भवति ? क एनां वशे प्रभवति स्थापयितुम् ? अविरल-
पक्ष्मकण्टकावरणान्तराले स्थापिताऽपि, तारकाकालायसटङ्ककीलितमूलापि,
सततसन्निहितश्रवणपाशसंयमितापि, नासिकावंशदण्डपतनबिभीषितापि, नित्य-
मुपरि विस्फुरता कुटिलेन भ्रूकुठारेण तर्ज्जितापि, निमेषार्गलितपुटयुगकपाटान्त-
रितापि, ललाटभित्तेरधोविवरगर्भे प्रवेशितापि, त्रपाशृङ्खलितापि, गुरुभय-
स्थूलोपलयन्त्रितापि तरलतां न जहाति, यथाभिलाषमभिसरति विषयान्,
अनुरागदास्यदूषिता किं करोतु परवशा, विषादहर्षभयेषु तुल्यमेव वारि वहति,
सन्ध्येव मित्रव्यसनमपि न गणयति, अनुपदगामिनो जगदश्वङ्क (न्धङ्क) रणात्तमसो
न बिभेति, अकाण्ड एव रागमर्जयित्वा विकसन्ती कोकनदकामनस्य श्रियमप-

हरति, परस्परव्यतिकरमासाद्य विवर्तमाना रजोविकारकलुषाभिर्भ्रमिभिरन-
वलम्बे वर्तन्ति वीतसारलघुतरं तृणमिव वात्या, प्लवमिवापगा परिभ्रमयति,
प्रकृतिरेवैयमस्या यदनुरागो नाम । कथमितरथाऽभिषेकसलिलधौतव पांशुपरिमर्ष-
दूषिताऽपि, मैरेयमदप्रमदपूरितेव समासन्ननिद्रानिमीलनव्याधिदुःस्थितापि रज्यति,
अभिमुखमापतति, प्रयसि वस्तुनीव द्विषत्यपि रागमेव प्रकटयति ।

सेयमयस्कुशीव बहुलोहविकारकुशलेन मध्यमवयसा स्निग्धकुटिलदीर्घतीक्ष्णी-
करणे पानकर्मणि संस्क्रियमाणा मलयवातध्मातस्य हरनयनहुताशनाङ्गारस्य पुट-
पाकेन संक्रामितमिव रागभावहति, तमेवावसरे समुद्गिरति, तथाविधा यमेव यमेव
सुकुमारसरसं जनं स्पृशति तं तमनुरक्तं च दुरनुसन्धविश्लथप्रतीकं च मर्मव्यधव्यथितं
च प्राणसशयापन्नं च कुस्ते, यदि पुनरश्मसारकठोरप्रकृतिनापि संघटते, तथापि
तत्र रक्तभावमुत्पादयितुमसमर्थापि क्षणं विस्फुरतो रणरणकविस्फुलिङ्गाननुत्थाप्य
न विरमति । प्रियसखि ! सेयमेवंविधा कनीनिकाकपटेन प्रकटितमलिनाशया
दुष्टा दृष्टिः कस्य परिचयं प्रमाणयति ?

पश्य तावदकाण्डोपनतचित्तवैशसविकलवाया मम जन्मनः प्रभृति संचितं
प्रणयमेकपद एव नागणयत्, सततसहवासप्रीतेषु तृणीकृत्याभिजातिम्, अनपेक्ष्य
कुमारीजनव्रतम्, अनादृत्य दैवतकुलापवादभयम्, अभिभूय चारित्रभङ्गभीतिम्,
अपास्योपहासत्रासम्, उदस्य व्यसनोपनिपातशङ्काम्, अवधीर्य धैर्यम्, अतिक्रम्य
सहचरीपरिहाससाचिस्मितातङ्कम्, अभिजातैरलङ्घितपूर्वामुल्लङ्घ्य गोष्पदमिव
त्रपासरितम्, उत्तीर्य बलाद्विवेकसागरम्, प्रत्यग्रोन्मज्जनादिवाविच्छिन्नधारेणाश्रु-
सलिलेनाद्रंमूर्त्तिरस्मानपहाय तमेव सकललोकसुभगं जनं सिषेवे, न तु मामपि
सस्मार मम दृष्टिः ।

तत्रेत्यमनवर्तमाने व्यतिकरे तस्य सर्वलोकसुभगस्य वपुषि गुणगणावन-
द्धामिव, कन्दपशरकीलितामिव, रोमसूचिस्यूतामिव, लावण्यसरोमग्नामिव,
बाहुविजयालानबद्धामिव, नाभिविवरावर्तन्नम्यमाणामिव, वक्षस्तटकपाटान्त-
रितामिव दृष्टिमतिमहता प्रयत्नेन ततः किञ्चिदुन्मोच्य सहचरीमुखे न्यवेशयम् ।

विदितमदभिप्राया तु प्रियसखी मन्दारिका तमखिललोकसुभगं जनमव-
नतशिरोनियोजितेनैकपाणिना प्रणम्य न्यवेदयत्—महाभाग ! महेन्द्रप्रियसखस्य
त्वष्टुरात्मजा शौनकाध्वराहूतेन पित्रा सहेदं नैमिषमागताऽस्मद्भूतृदारिका
चित्राङ्गदा विज्ञापयति—फलितो मम यादृच्छिकोऽपि मध्यमलोकाटनव्यवसायः,
व्यपगतं विविधवस्तुदर्शनाभिलाषतारत्यमनयोर्नयनयोः, अभिवीक्षितोऽवधिः
सुभगभावस्य, केवलमेवमभिलाषातिशायिलवणिमनिर्वर्णनकृतार्थेन प्रहर्षाञ्जित-
दीर्घेण चक्षुषा लङ्घितायां सीमनि प्रतिवेशिसमुद्दिमत्सरिणी विस्मयविधुत-

मूर्द्धतरलताटङ्कमरकतप्रभापटलमलीमसमुखी मम श्रुतिरात्मानमवमन्यते ।
 नूनमापन्नाभ्युपपत्तिधनाः साधवो भवन्ति, प्राणयतु वचनामृततपणप्रीणनेन
 निर्वेदमूर्च्छितामिमामकारणोपकारिणामुदाहरणमेष महाभागः । यदपि जानाति
 महान्तमेव वंशमारुह्य नृत्यत्येवंविधा लावण्यसम्पन्नटी, तत्रापि नामरेषु नासत्ययो-
 स्तृतीयं स्पृशति, न नागेषु मातलिसुतापतेरितरत्र सज्यते, न मानुषेषु क्षत्रजाते-
 रन्यत्र रज्यते, न क्षत्रेषु नक्षत्रनाथान्ववाये पुरुषगर्भवासदूषितवपुषि पुरुरव-
 स्यपि तथा प्रत्यपद्यत सौहृदं कथमन्यमाश्रयेदिति । तथापि निसर्गंतरलमिदमन्तः-
 करणमविदितविविदिषितभवदन्वयमिवोत्ताम्यति, न प्रगल्भते भास्करकुलवर्द्धनो
 भवानित्युल्लिखितुम्, जानामि नूनमियतो दिवसानस्थानपतितैरतिकोमलैरात्मनः
 पदैरापदीवावर्तत भगवती सरस्वती, सम्प्रति तु केनापि नामपदेन महाभाग-
 विषये निवेशितेनानुभवतु सुखासिकाम् । अये सुभग ! भीषयति मामनेन भवदेक-
 नायकां कामपि पुरीमपहाय दीर्घप्रवासव्यसनेन महाभागः ।

इति भन्दारिकावचनसमनन्तरमेव तस्य सुभगस्य मल्लिदामेव धम्मिल्ले,
 पाटीरललाटिकेव ललाटटटे, कुसुमकर्णपूर इव श्रवणयोः, लवलीलतापुष्पपरा-
 गोद्धूननधवलपुष्पन्धयधोरणिमौर्वीबन्ध इव भ्रूल्लिमदनधनुषि, प्रसूनस्तवक
 इवाधरपल्लवे, क्षीरधारेव कण्ठकम्बौ, पुण्डरीकतोरणमालेव तुङ्गकुचमङ्गल-
 कलशयोः, अकाण्डपलितलेखेव लोमलेखायाम्, अपरिमान्तीव त्रसरेणुसोदरे
 क्रशीयस्युदरे, सुचिरमावर्तमानेव नाभिमण्डले, चत्वरसमाज इव विस्तारिणि
 नितम्बे, मानससरस्तटस्फटिकशिलानिविष्टराजहंस्रज इव लावण्यपरिवाह-
 वाहिनिं जघनफलके, कन्दर्पकुञ्जरालानस्तम्भकलधौतशृङ्खलेवोरुदण्डे, किम-
 प्यन्यथमानेव याचनभङ्गभयपाण्डुः, पादयोः पतन्ती मम वपुषि बभ्रामदृष्टिः,
 प्रतिरोमकूपविवरस्रुतस्वदसलिलच्छलेन निजगाल हृदयदमः, मदनपाशबन्धपरवश
 इव न किमपि स्पन्दितुमक्षमत कायः, मोहान्धकारेणान्तरस्य मलिन-
 मजनीत्यहृष्यन्त रोमाणि, श्रुतानां प्रसरमिव निवारयितुमरुद्ध कण्ठं गद्गदः,
 विस्मयवाताभिघातादिवावेपन्त सर्वावयवाः, स्वान्तादपसृत्य बहिरिव निरगाद्
 वैवर्ण्यपाण्डिमच्छलेन विवेकामृतम्, प्रससार सर्वत्र धूसरतारजः, केनाप्य-
 दृष्टपर्यन्ते रागसागरे प्लवननिस्सहं ममज्ज पयसि लोचनम्, अनारत-
 पतदनङ्गशरभीतेवापससार चेतना, न श्रुतेन, न वंशेन, न धीरतया, न विजय-
 प्रवीणतया, न महाप्राणतया, न सत्येन, न त्यागेन, न मेधया, न धर्मबुद्ध्या, न
 विशुद्धेन चरितेन, न भूभारवहनक्षमेण सत्त्वेन, न तत्त्वदर्शनेन, न गुरुपासनेन,
 नोपहासभयेन, न स्वजनत्रासेन, न दमेन, न नियमेन, न सर्वसहृदया, न तपसा,
 पर्यवष्टम्भमभ्यपद्यत हृदयम् ।

इत्थमपि कृच्छ्रेणावधाय मनः, अनुसन्धाय मन्दारिकावचसां भङ्गिलालित्यानि, तीव्रश्वासविस्फुरिताधरकिसलयो मन्दमवादीत्—मङ्गलमुखि ! किं न विदितमनया वशीकृतविश्वमनसा तव सख्या मुषितहृदयेन, किं मया वेदनीयम् । अथ तथापि प्रथमप्रणयानुयोगरसभङ्गभीतो विज्ञापयामि—प्रसीदतु स्वान्तमवधाय ते प्रियसखी । जानासि तावदस्य मन्वन्तरस्य प्रणेतारम्, अमरनिकरकोटीरकोटिमणिप्रभाप्रवाहान्तरालतरलचरणसरोरुहम्, एकमेदिनीपतिपर्युयासितपीठनिकटम्, अशेषत्रयीतन्त्रविज्ञानगुरुम्, भगवन्तं मनुं वैवस्वतं नाम । तस्य पुत्रेषु प्रथमस्तत्र भवानिक्ष्वाकुः, यस्य पतङ्गवंशोचितमपत्यं शकुनिः, यं च भगवान् वैवस्वतो मनु-रयोध्यानगरमनुशाधीति न्ययोजयत् । द्वितीयो देवपतेः परममित्रं सुदेवः, योऽसौ मन्वन्तराधिपतिना पित्रा विदर्भाधिपतिः प्रसादेन सत्कृतः । तृतीयमिन्द्रातिशायि-विभवमिन्द्रद्युम्नमधिगच्छ, यस्य शाकलेषु प्रतिष्ठाननगरे ताताज्ञया प्रतिष्ठा ।

तेषु मध्यमस्य वैवस्वतमनुवंशवर्द्धनस्य सुदेवस्य तनयमेनं जनमवयन्तु भवत्यः । मम पिता तु भार्गवदण्डनीतिर्विद्वितबलेन, प्रबलचतुरङ्गबलपादाभिघातदारित-वसुन्धरासन्धिबन्धेन, गन्धसिन्धुरदन्तमुसलपातपा (टि)तामरावतीगोपुरकपाटेन, माद्यदैरावणदाननदशोषणवृषमिहिरकरानुकारिनाराचेषुवर्षणेन, वृषविषादसागर-वर्द्धनतारावृषेण, वृषपर्वणा सह प्रवृत्ते पुरन्दरस्य समरे विध्वस्तापरदिक्पालकुलेन कालनेमिना मुसलपातपोथिते कालदण्डे निरायुधे वैरिवशमुपगच्छति निजपितु-रग्रजन्मनि भगवति दण्डधरे, तस्य कुलगुराः परित्राणाय पुरतो भूत्वा परिवर्त्य तस्य दनुनन्दनस्य कुत्सारथिवित्रस्ततुरणापवाहितं रथम्, अथ ब्रह्मवरावध्य-तारकासुरशरव्रातानुलेन्धनतामगात् । ततस्तृणमिव प्राणान् परित्यज्य परं लोक-मुपगते पितरि प्रजाभिरमरेन्द्रेण चाहं विदर्भराज्यऽभ्यषेचिषि । भगवान् पुरन्दरः पितुरप्यधिकमस्मिन् जने प्रीयते । पितरमिव मामपि मित्रपदेनानुगृह्णाति । सोऽहमस्मि मानवः सुदेवतनयो विदर्भाधिपतिः सुरथो नाम भगवता शौनके-नाध्वररक्षायै मित्रस्य शतक्रतोः सभाजनाय चाहूतो नैमिषमासादयम् ।

अथ दशनपथमवतीर्णासु भवतीषु विलोचननलकवर्त्मना निपीय भव-प्रियसखीलावण्यसीधुरसमुन्मदमिदमान्तरं करणमपजहाति प्रथमामुपा (दाय) कामपि विविधविकारभारमन्थरामवस्थामिति नास्ति संप (म्प्र)त्यन्ववायोचिता चिन्ता, न भवत्यभिजातेरनुरूपमीहितम्, न विद्यते राजलक्ष्म्याः प्रयोजनम्, न वर्तते श्रुतानुसारि शीलम्, न तिष्ठति पुरुषकारोपबृंहितो व्यवसायः, न कालमपक्षते मदनः, न धैर्यमवलम्बते मनः, न कारणमनुरुध्यते निर्वेदः, न प्रतिपद्यते कर्तव्य-मन्तःकरणवृत्तिः, न वेदि किमिदम्, न जानामि कुत एतत्, न प्रतिसन्दधे क्व तत्, नावबुध्ये कस्यादः, येनेदृशीमुपहास्यां दशामुपनीतोऽस्मि । केवलमनिलवेल्लित-

प्रबलदावानलज्वालावलीढमिव, चलदलातलताशतालिक्षितमिव, कल्पावसान-
लेलिहाननीललोहितललाटलोचनकृपीटयोनिपुटपाकपतितमिव, वासुकिभोगाभोग-
वेष्टनभ्रमितमन्दरोन्मथितदुग्धोदगर्भोत्थितकालकूटकवलितमिव, मिहिरलोका-
धिष्ठितमिव, वाडवोत्पत्तिविवरप्रविष्टमिवात्मानमवलोकयामि । नास्त्यस्य वैशसस्य
प्रतिक्रिया, न पौरुषाणामयं विषयः, न शास्त्राणामेष गोचरः, न बुद्धेरसावध्यवसेयः,
याचनपराङ्मुखी क्षत्रजातिः कथमर्हति भवतीः किमपि दुर्लभं वस्तु प्रार्थयितुम् ।
अतो व्रजत, तिष्ठत वा यथासुखम् । अनुभवतु नियतिविपाकमसौ मनुकुलकलङ्काय
केवलमुत्पन्नः सुरथः ।

इत्यभिधाय मौनमास्थिते तस्मिन् जने, तेन तस्य वचसा स्नेहमयेन हविषेव
हव्यवाहनः, सुधारसावदातेन पूर्णचन्द्रोदयेनेव सागरः, रजःप्रसरकलुषेण वात्या-
विवर्तनेव चलदलपलाशकम्पः, रसमभिवर्द्धयता प्रतिस्नोतोनुसारिमास्तेनेव सरित्त-
रङ्गः, तस्मिन्नेव क्षणे नितरामवर्द्धत मम मनसि मन्मथोन्माथः ।

अथाहमपवार्यं तस्माज्जनादक्रु(त्र)वम्, सख्यौ ! न तथा व्यथयति
मामकाण्डकुपितकन्दर्पकाण्डपातकृतमर्मसन्धिरात्मा, यथा विविधविकार-
विडम्बितो जीवितानपेक्ष्यवसितोऽसौ महाभागः । कदाचिदनेनापहृतरूप-
सम्पदनङ्गो मत्सरेण भङ्गलेतरां दशामेनमानयेत् । किमपरं जगदेव वीतसारम्,
अवनिमण्डलमेव व्यपेतसौभगम्, आनन्दमेव निम्निदानम्, उत्साहमेव निराश्रयम्,
आकारलवणिमानमेव निरालम्बम्, ओज एव निराधारम्, अखिललोकलोचनमेव
निष्फलमयमपघृणो मन्मथः कदाचिदाचरेत् । न चेदमनुचितमस्य मम हतशरीरस्य
कृते भवितुमर्हति, यदि भवत्यौ मन्येते स्वयं ग्राहयामि शरीरमिदमनेन सुभगेन
जनेनेति विरते मम वचसि प्रणयकोपकुटिलभ्रूलतमित्थमनुशशास मन्दोदरी-साह-
सिनि ! कस्तवाय (म) समञ्जसो व्यवसायः, नहि प्रतिपादितासि पित्रा, नानुज्ञातासि
मात्रा, नाभ्युपेताऽसि भ्रात्रा, नानुमताऽसि बन्धुभिः, आत्मनैव केवलमतिप्रगल्भसे !
तदिदमयशस्यमस्वर्ग्यमनार्यजुष्टमलोकसंबद्धमनायतिसुरसमतिमात्रगर्हितं यन्नि-
सर्गपरतन्त्राणां कुमारीणां स्वातन्त्र्यं नाम । तदेतदाम्नायरहस्यविज्ञानविशुद्ध-
बुद्धिभंगवान् बौधायनो निबबन्ध-मातापितृशुक्रशोणितसंभवमपत्यम् । अस्य दान-
विक्रयादिषु मातापितरौ प्रभवत इति । धीरे ! नावधारयसि धीरताम् ? धर्मतत्त्वपण्डिते !
पितरमवमन्यसे ? मितिमातृमेयतत्त्वज्ञे ! मातरं न प्रमाणयसि ? सर्वाविदातचरिते !
कुलं मलिनयसि ? चारित्रभङ्गोपहासिनि ! बहुभिरुपहसिष्यसे, विरम तावदस्माद्
व्यवसायात्, यावदावाभावेदयावो भगवते नातिदूरवर्त्तिने तव तातायेति
परिणतिसुरसमपि सखीजनवचनमवश्यमुमूर्षुरातुर इव भेषजम्, अभिनिवेश-
पिशाचगृहीता नारोचयम् ।

अत्रान्तरे तृणमिवावधीर्यं धैर्यमिव जन्मनः प्रभृति संचितं सखीजन-
सौहृदम्, हृदयेन परिभूय स्वजनबहुमानम्, ग्रध्यवस्थन्त्यां मयि साहस-
व्यवसायम्, आवर्जयस्त्विव स्वेदंसलिलजलाञ्जलिं कुलीनतायै, मामपहाय
प्रस्थातुमिवोत्थितेषु रोमसु, निरुध्य मां निवर्तयतीव स्तम्भे, ममात्मप्रति-
पत्तिवचननिरोधनायेव गृहीतकण्ठे गद्गदे, सर्वाङ्गमालिङ्ग्य मम रागमपनयति
पाण्डिमनि, नयनयोरुन्मागंप्रसरणरजांसीव मे प्रक्षालयति प्रमदविषादयोस्तुल्य-
वृत्तौ वशीकृताविर्भावसिद्धौ प्रसह्य कुतश्चिदाविर्भवत्यश्रुणि, विधिवञ्चिते ! किं
विचारयसि ? अभिसर सुभगमेनमिति बलादिव मम समचारयच्चरणावूरुकम्पः,
गुणविशेषदर्शनमुषिते ! किमद्यापि विकल्पयसि, यदि न स्वयं ग्राह्यसि तनुमनेन
तदा त्यजामि त्वामिति मां तत्याजेव चेतना, विवेकविकले ! यद्यनेन मिलितुं
विलम्बसे तदा तिष्ठ, वयमेव पुरतः प्रयाम इत्यायतश्वासकैतवेन निरगुरिव
मम प्राणाः, इत्येवं दशानां संकलनमावेदयितुमक्षमा संक्षिप्य कथयामि । मन्मथेन
वा देवेन वा प्रेरिता तं जनमनुसृत्य महाभाग ! सर्वाभिर्विधाभिर्विधेयस्तवायं
जनस्त्वयि प्रतिपादयत्यात्मानमिति मन्दाक्षविलक्षसन्नकण्ठी कथञ्चिदकथयम् ।

अथ स महाभागोऽपि विश्वम्भराभारवहनोच्छ्रान्तांसीठकमठराजपृष्ठनिर्भर-
प्रतिष्ठम्, उद्भूतसत्त्ववेपथुस्खलितनीलनलिनदलद्युतिमण्डलाग्रदण्डम्, उदञ्चिता-
विरलपक्षमलमृदुलरोमपटलम्, अश्रान्तविश्रान्तविश्वभ्रमणनिस्सहश्रियम्,
ऊर्जमासावसानवीतनिद्रनाशयणपरित्यक्तमिव शयनपन्नगपतेरनिर्मुक्तनिर्मोक-
मांसलाभो (ग) भोगम्, आशामुखपर्यस्तपृथुलकीर्तिकल्लोलिनीस्रोतः (प्रो) तमूल-
विकटतटम्, आविर्भवत्प्रतापतापितत्रिविष्टपादिविष्टपत्रयम्, उद्गच्छदादित्य-
मिवोदयपर्वतम्, आधोरणप्रेरितकुञ्जरघटाबन्धपाटनपटुपरीणाहम्, अवरुण-
बलाहकावलीमेलकमिवावग्रहसमीरणम्, ऐरावणकरदण्डपीवरम्, आयम्य दक्षिणं
बाहुम् असकृदरातिसीमन्तिनीसीमन्तसीमसिन्दूरमार्जनादिवाजितम्, अनवरत-
मनोरथातिवर्तितवसुवितरणभारवहनसाहायकप्रीतचिन्तामणिप्रसादीकृतमिव, रुदित-
ताम्रमन्त्रयनकोकनदपरागपुञ्जसंक्रान्तमिव, सर्वाङ्गपूरणपरीवाहप्रसृप्तमिव,
अनुरक्तकामिनीहृदयहृदावगाहनाधिगतमिव, कविप्रशस्तिसरस्वतीप्रवाह-
मज्जनाहितमिव, रागमावहता साम्राज्यसम्पल्लीलाकमलेन, मायासमाधिमुद्रित-
बहिर्व्यपारवीतरागभगवज्जनार्दनविरहदुःस्थलक्ष्मीशयनायेवोपकल्पितेन, सत्त्व-
सूतस्वेदसलिलावसेकशिशिरेण, कल्पद्रुमपल्लवेन पाणिना त्रपासंकुचिताङ्गुलिदलं
मम करमग्रहीत् ।

तस्मिन्नेवावसरे क्वासौ राजा सुदेववंशवर्द्धनः सुरथः, प्रतिगृह्णातु
भगवता शौनकेन महोद्देशेन बोधयितुं मया भिक्षुभिः प्रवृत्तः एव तमुद्देशमागत्य

मम तातो विबुधवाङ्किरेकधातबहुवेधिना मकरध्वजशरेण कीलितमिव,
भावाविर्भावविस्रुतस्वेदजलजतुद्रवेण योजितमिव, इतरेतरप्रसूतकण्टकसूचिस्यूतमिव,
परस्परपाणिपीडनाकुञ्चिताङ्गुलिदलानङ्गपाशबद्धमिव, नखमयूखसुधालेप-
घटनादेकतां नीतमिव, आवयोः करयुगलमुत्कम्पशतेनाप्यविघटमानमपश्यत् ।

पश्यंश्च तथाविधां स्वतन्त्रप्रवृत्तिमावयोस्तर्कुटङ्कत्वण्डमार्तण्डखण्डैरिव समा-
गतेन, कुपितकृतान्तकोदण्डदण्डप्रचण्डभूलताभीषणेन, सत्त्वजातशोणितासवपान-
शोणकालरात्रिरसनासनाभिनयनेन, श्वासधूमधूसरिताशावकाशेन, स्फुरदधरवाडव-
शिखेन मुखेन सकललोकदुष्प्रेक्षो दहन्निव, हतोऽसि रे मानवापसद ! विकर्तन-
कुलकलङ्क ! यस्त्वमेवंविधमधमसाहसमवलप्य मामध्यवस्यसि, तदपवहतु त्वामियं
काञ्चना सरस्वती । त्वं च कुलपांशुले ! प्राप्स्यसि स्वतन्त्रतायाः फलपरिपाकम् ।
अनेन दुरात्मना चिरविरहिणी भविष्यसीति तमेनं च जनमशपत् । शापमुत्सृज्य
त्वरितमपसरति पितरि किञ्चिदाश्चर्यमभवत् । एकज(त)स्तमालदलसच्छवि-
च्छायमूर्ध्ववर्धमानमधोविस्तारि सरस्वतीस्रोतस्तं महाभागम्, इतरतः कज्जलगिरि-
शिखरसोदरमाशामुखेभ्यो निर्गतं तमिस्रमेनमभागधेयं जनमन्तरयाञ्चकारेत्येता-
वदहं स्मरामि, परतो भगवती, मूर्च्छाऽपहृत्य दुःखाद्वैतसाक्षिणीं चेतनामनु-
कम्पयेव मामालिलिङ्ग ।

मूर्च्छाविसानप्रबुद्धा तु न तमशिशिरांशुवंशवर्द्धनम्, न सखीजनम्, न च
तातम्, अपि तु पितुर्जमातरि भगवति त्रयीभयतनौ चरमाचलमौलि-
मण्डनमाणिक्यखण्डभूते न्यस्तलोचनानि विरहातङ्काकुक्कुजिताकर्णनव्यथित-
लोककर्णानि काञ्चनाकूलचक्रवाकमिथुनानि केवलमवालोकयम् । अचिन्तयं च-
किमिन्द्रजालमिदम्, अथ मायेयम्, आहो स्वप्नविभ्रमोऽयम्, उत तथ्यमेतदिति कं
पृच्छामि, कस्य शरणमृच्छामि, केन त्राणमिच्छामि, कुत्र गच्छामि, कस्मै हृदयं
प्रयच्छामि ? किमिदमेकाकिनीमपहाय मामपगतो दिगन्तरमेष सुभगो जनः ?
कथमेतदपत्यवत्सलेन तातेनोपेक्षिताऽस्मि ? कुत एवमालोकसुभगे गमस्तिमालि-
कुलदीपे प्रतिकूलेन विधिनाऽन्तरिते छायेव सततमनुवृत्ता मोहान्धतमसमलिन-
मेनं जनं तत्याज मन्दारिका ? कस्मादित्थंमत्र विपिने प्रलयमुपगतां मां मुमोच
मन्दोदरी ? किमत्र वा चित्रम् ! यत्र व्यसननिपातनिस्सहे प्राणाधिकः प्रणयो न
प्रमाणयति प्रेमाणम् ? अत्र प्राणप्रिया सहचरी रक्षति सौहृदमिति केन संभाव्यते ?
हा वयः शैशव ! क्व गतमसि ? यस्मिंस्त्वयि पांशुकीडितेषु करावेव मलिनयति
रजो न भोगसंकल्पेषु मनः, वीणास्वङ्गुलिदलानि तरलयति रागो न पुरुषेषु
चक्षुः, न दृष्टिः श्रुतिमतिवर्त्य वर्तते, न वक्षः काठिन्यमवलम्बते, न मध्यं
बलिभिरवरुध्यते, न नितम्बचक्रवहनेन खिद्यते तनुः, न मन्थरा भवति (ग) तिरिति

विकारमात्राविरहितेन तेन वयसा त्यक्तमात्मानमनुशोचामि । हा सुरनगर-
गोपुरपरिसरभूमयः ! क्व वो दर्शनम् ? का सञ्चरणचर्चा ? हा मातरपत्यप्रीतिका-
तरे ! ममेदृशं वैशसमुपश्रुत्यापि धारय जीवितम्, अवारयः खलु माममरलोकमपहाय
मर्त्याननुसरन्तीम् । हा तात ! तत्कालकोपाविर्भूतशापवैशसप्रस्तामायतिषु नून-
मनुशोचिष्यसि माम्, अयि भगिनि संज्ञे ! नासत्यजननि ! प्रत्यक्षमभिवीक्षितास्मच्चरितो
निखिललोकसाक्षी परिहासकथासु ब्रीडया विडम्बयिष्यति भवतीमद्य भगवाना-
वुत्तः, सहस्वार्ये परितापम्, अर्कपरिग्रहोऽसि, पूर्वमौर्वमुदरे दधर्थ । ज्यायसि ! बोधय
विवस्वन्तमेष प्रतिपालयतु मां यावद् ब्रजामि शौनकस्याश्रमम्, अथवा कृतमनेन,
मम हि दिशो दश विशदयत्यपि कुशेशयवतीजीवितेश्वरे विश्वमन्धतमससंकुलमेव,
विकटकण्टकविकला एव पन्थानः, कुसुमशरतस्करापह्नयमाणचित्तवि (भि) तैव तनु-
भित्तिरित्येवं मम करुणप्रलापमाकर्ण्य निमीलितासु संकुचत्सर्वत्तिकाचक्रवाल-
त्वरितापसृतमधुकरनिकरझङ्कारकैतवेन, प्रसीद भगवन् ! आपन्नानुकम्पया
परितः परिभ्रमसि, प्रदर्शय चित्राङ्गदायाः प्राणेशमात्मनः प्रणप्तारम् इत्य-
मर्थयमानासु बद्धविसप्रसूनाञ्जलिपुटासु पुटकिनीषु, परिभूय पद्मिनीनां
प्रणयनियोगमपेतपुण्याया मम स्पर्शपाप्मानमसहमान इव करानपच्छिद्य
चरमाचलमौलेर्महार्णवमघमर्षणाभिषवाय प्रविशति त्रयीमयमण्डले मार्तण्डे
निद्राकषायकेसरिकटाक्षकडारशोचिषि, सान्ध्यसलिलाञ्जलिभिरिव धौते
प्रतीचीरागे, चिरेण कृष्टमहीकृतादिव विकचसंकुचितादरविन्दकेदारदुप्तभ्रमर-
मयतिमिरबीजविमर्दभयादपसरत्सु समाकृष्टकाष्ठाकुलेषु गोपतेर्गोषु, कमलवन-
केदारसीमनि परागपुञ्जस्थगितेन मकरन्दसेकविवलेदकोमलेन बद्धकिसलय-
चक्रवालालवालेन मधुव्रतबीजव्रातेनेव प्रसूतेषु तमिस्राङ्कुरेषु, पङ्कलेपमलिनैर्वन-
महिषयूथपतिभिरिव कज्जलाचलवप्राभिघातोद्धूतधूलिधारामलीमसतै (तमै) गंज-
ग्रामणीभिरिव लोकालोकपरभागगण्डशैलैरिव प्रलयोद्वेललवणार्णववेलास्थूलकल्लो-
लैरिव तमोभिरनिज (श) हुङ्कारतर्जितमूकीभवदितरद्विजव्रजेस (षु), मित्रान्वयविद्वे-
षिणो नक्षत्रवर्चसि रज्यतः कौशिकस्य वल्लभेषु, अधरलोकसमुचितो (द) वासेषु,
द्यावापृथिव्योरन्तरमवष्टव्या (भ्या) वतिष्ठमानेषु, त्रिशङ्कुचरितमनुचरत्स्वन्धकार-
चक्रेषु, क्रमेण च प्राचीमुखं धवलयति जगदण्डविघसनप्रीतकल्पक्षपाचण्डाट्टहास
इव तालीदलविपाकधूसरे ज्योतिषि पूर्वपर्वतकन्दरोदरगल्लविवरादुद्गत्य
मित्रविरहविधुरां पुरन्दरप्रेयसीं हरितमाविध्य बाधमानेषु कालदशनदण्डकरालेषु
कोकलोकशोकाकरेषु दोषाकरकरेषु धारयितुमसूनसमर्था, तदात्वसमुचितं प्राण-
परित्यागमेव मन्यमाना, तारागणप्रतिबिम्बेन सलिलमेतदिति निर्णयन्ती, तमिस्र-
सागरगर्भपतिते सरस्वतीस्रोतस्यात्मानमापाताम्

पतन्ती तु भगवति काञ्चने ! प्रापय मां कृतान्तस्य कान्तस्य वा समीपम्, अपनयोभयथापि मम मन्मथव्यथाम्, अथ यथाऽन्यस्मिन्नपि जनुषि तस्य तरणिवंशमुक्तामणेरानननलिनमवलोकयेयमेवमाधास्यसीति मुहुर्महुरयाचिषि । भगवती काञ्चना सरस्वती तु जववता प्रवाहेण बलवदपवाहयन्त्यपि मामम्भसि नामज्जयत्, आवर्त्तेषु नाभ्रमयत्, उपलोद्धातेषु नापोथयत्, अतिजरठकठिनासु शैश (व) ललतासु न बबन्ध, पुण्डरीकभ्रमतरेलेन कुमुदवन-मपहाय धावता भ्रमरकुलेन न भ्रमाननमदंशयत्, अभिनवमृणाललतावितर्क-लुब्धराजहंसचञ्चूपुटेन न बाहुमपाटयत्, उपतीरवानीरविटपिबिटपप्रालम्बेषु न व्यलम्बयत्, केवलमात्मनोऽङ्कादवरोप्य धात्रीव मात्रङ्गे गोमतीक्रोडे निचिक्षेप ।

अहं तु विफलप्राये प्राणपरित्यागसाहसे किमिदमिति चिन्तयन्ती प्रथमास्फोटनस्फायदुद्धूतभसितधूलिधवलामिव धूर्जटिनिवसनगजत्वचमुदितमृग-लाञ्छनच्छविच्छुरिताभापातालगभीरमुदिरमेदुराम्भसमासाद्य गोमतीम्, अनया प्रतिकूलदैवगुणप्रेरणपरतन्त्रया प्रतिस्रोतोऽपवाहितमात्मानमवलोक्य तस्यामपि दशायां कम्पपतितां मृगीमिव किरणबाणेन तुदति विगतदये कुमुदिनीदयिते तमुपालभे—भगवन् ! भवमूर्द्धाधिवासदुर्ललित ! ललितरोहिणीकरपरिचरण-लालितचरण ! चराचरगुरो ! चन्द्र ! किमितिमात्रमित्रविरहबाधाविधुरभर-विन्दषण्डमिवैनं जनं मर्दयन्न लज्जसे ! पश्य तावदिदमसदृशमनाथजनविशसन-मवलोक्य निमीलितनलिनलोचना न भवन्तमालोक्ते कमलिनी, हसति कुमुदषण्डम्, उत्तरलतरङ्गबाहुवेल्लनेन वारयति वारिधिः, अन्याय्यमेतदार्यपुत्रचेष्टितमिति लज्जया द्रवीभवति तव कान्ता शिला, मुखरागमपि त्वयि त्यजति रजनी, ब्रह्म-निवासमन्दिरादरविन्दलोकाल्लक्ष्मीन्निर्वासयति दुर्वासस्सोदरे कुलकामिनी-लोचनलावण्यसर्वस्वतस्कराणामिन्दीवराणामुन्मीलनायोदयमारोहति त्वयि राजनि कर्कशकरपातभयमभिनयन्ति पाण्डुना मुखेन ककुभः, दूराद् दूरमपसरति गिरिकन्दरोदरेषु निलीयते कुवलयदलकोमलद्युतिरशेषजननयनहारी पुण्यजन-प्रमदवर्द्धनो महिमनिधिरन्धकारः, तत्प्रसीदोपसंहर दुस्सहमिदमर्चिरितीत्यमभ्यर्थना-शतवद्धाञ्जलौ मयि जातदयेनौषधिनायकेन जैवातृक (के) णापहत्य वेदनासंवेदन-मयीं चेतनामनवरततुषारपातमुद्रितेनारविन्दवनेन सह ज्ञातेयसमुचितं निमीलन-मन्वभावि मम नयनयुगलम् । अतः परं कियन्ति योजनानि मामपोवाह प्रतिस्रोतःप्रसृतगतिर्गोमती ? कथं वा प्रवाहादतिदूरमुदपातयत् ? कया वा गत्या तत्र मां प्रक्षिप्य गव्यूतिमात्रमपससारेति न स्मरामि ।

यावदुपोढतुषारशीकरशिशिरेण प्रभातमातरिष्वना वाऽन्येन वा केनापि

निमित्तेनोपलम्भितचेतना प्रत्युषपूषपादस्पृष्टेन पद्मवनेन सहोन्मील्य लोचने
 अनवरतमुदण्डताण्डवप्रसक्तखण्डपरशुद्वितीयमूर्त्तैरर्णवस्य तरलतरपूर्वापरवेला-
 तरङ्गकरतलतालनमुखरमुखयुगलतया मुरजलीलाविल (ड) म्बिनीमानमितकोदण्ड-
 दण्डकुटिलस्य क्षारसागरस्य पूर्वापरकोटिद्वयसंसक्तामिव मौर्वीम्, उर्वीवर-
 वर्णिनीरोमराजिमिव कुलाचलकुचक्रोडनिरन्तराम्, अन्तरान्तरा स्रोतस्वती-
 प्रवाहवलिभङ्गविच्छिन्नां च प्रथमनिसृष्टसरिद्दूतीशतोपमन्त्रितेन प्रसरदुत्कलिका-
 सहस्राकुलेन लवणनीरनिधिना सह संगन्तुमभिसरन्तीमिव तमालवीथि-
 निविडच्छायनीलनिवसनावगुण्ठिताम्, अश्रान्ततिमिरनीहारदुर्विभाववर्त्मानुसारि-
 णीम्, उत्तालमरुतरङ्गिततश्चिटपाटोपकपटादुद्गृहीतसत्त्वकम्पाञ्चितरोमाणम्,
 अतिवेलोद्वेलदेलावल्लिसौरभ्यवहनललितवेलावनराजिसहचरीहस्तावलम्बिताञ्च,
 मत्तमहिषविषाणपेषणक्षिप्तपाषाणखण्डचकितकपिकुलोत्पतनवेपितवटविटपाम्,
 अवटवाटघट्टननिष्पिष्टनिश्चेष्टजरदजगरश्वासावकृष्टैः कष्टप्रणष्टपुष्टमृगैस्तृष्ट-
 तिमिराञ्जनपुञ्जपूरितनिकुञ्जसीमानम्, उलूककुलकोपकलकलविकलमौकुलि-
 निकायमुक्ततापिच्छगुच्छपरागपटलमेचकगह्वरोपह्वराम्, आसीनगण्डकगण्डकण्डू-
 याकषणविनोदमुदितधेनुकाजनाम्, अध्वनीनभयजननहिक्कितमुखराच्छभल्लगल्ल-
 विवराम्, अच्छसरित्कच्छवेलसच्छायविश्रान्तवराहदन्तोत्खातमुस्तास्तम्बसुरभिम्,
 एकतो दोबलोद्दलितगजदन्तगदागुरुस्कन्धैर्लतातन्तुसन्तानपरिकरावनद्धतस्वल्कल-
 तूणीरनिषक्तबाणमुष्टिभिः, अष्टरत्न्यायतवेणुदण्डकल्पितकोदण्डैः, सत्त्वत्वगु-
 त्तरासङ्गसंवीताङ्गैः, अश्वतरतुङ्गकौलेयकण्ठपाशावसक्तकरैः, मूर्त्तिमद्भिरिव
 हिसारसैः, आखेटकिभिरशून्यपक्वणपरिसराम्, अन्यतो मुनिभिरुपासितपुण्य-
 तीर्थम्, अपरतो हरिनखरवज्रपातपाटितमत्तकरटिकटकटाहतटसूतरुधिरघोरणिम्,
 इतरतः प्रतिगजवितर्ककुपितगन्धसिन्धुरदन्तमुसलदलितनीलगण्डोपलगलितघातु-
 सारधाराम्, अभितः सूचिभेद्यतिमिरगर्भैरुपरि पल्लववलयमुल्लासयद्भिरखिल-
 लोकधासघस्मरकरालहालाहलोदरम्भरिनीलकण्ठकण्ठोद्ध्वर्धमानचटुलललाटलोच-
 नानलकीलाकलापलीलाललितैर्लतावितानैः परिवृताम्, उदधिवेलामिव वना-
 न्धकारदुर्विभावतनुविभागस्यापि सुखप्रसुप्तस्य हरेरायतेन निःश्वासेन वेपित-
 नागप्रवराम्, हिंस्रवनचरसत्त्वसंकुलां च, नागरजनतामिव भूमृत्पादोपजीविनीम्,
 कामिनीमिव मदनकण्ठकोदयदन्तुराम्, आन्वी (क्षि) कीमिवाक्षपादपोषितद्विजप्रस्तुत-
 विवधजल्पाम्, आस्थानाजिरभूमिमिवानेकघातुरङ्गेण सङ्गताम्, सन्ध्यामिव
 सर्वदारुणाम्, रजनीमिव भ्रमदृक्षचक्रसम्बाधाम्, दाशरथिबालचरितकथामिव ताल-
 काननप्रविशदनेकशिलीमुखाम्, भारतसमरभुवमिवोद्वेलदर्जुनबाणासनोत्पतितशिली-
 मुखनिध्वानचकितघातुराष्ट्रशताम्, उदयसोमहवास्तामिव दुर्द्धरधनञ्जयहेति-

संज्वरक्वथितनादेयजीवनभीतमत्स्यकुमाराम्, विश्वापदामाधानाय पालितानेक-
श्वापदाम्, रमणीयतया वितततया च सदानव्यालोचिताम्, मदान्धमातङ्गकुलविमर्द-
मृदितजातिगन्धामपि पावनीम्, अवनीलोकादिव वनीलोकादप्यधिकाम्, असंख्य-
सत्त्वसंकुलाम्, अनन्तरकराम्, अशेषाश्चर्यनिधिम्, अम्बिकाजनकपादपर्वताटवी-
मपश्यम्, अचिन्तयं च—

हा ! किमेतदद्यापि न जहति माममी वज्रलेपघटिता इव प्राणाः,
केनेदमतिनृशंसमनुष्ठितम्, येन योजिता मयि वेदनासंवेदनमयी चेतना, तदत्र
महति विपिने कमभ्यर्थये ? कः करुणया जीवितेश्वरं दर्शयेत् ? अथवा जीवित-
मपहरेत् ? सोऽयमुन्निद्रकुवलयदलनीलमांसलद्युतिराविर्भवन्मुग्धदुग्धोदवेलाघवल-
दशनमुसलकौमुदीमुदितमुदिरमेदुराननो महात्मनामग्रणीरपि न वेद वशापरवशो
विरहजनदुर्दशा गजग्रामणीः, एष च विषमविषाणकोटिस्वस्तिकेन कासरी-
कपोलमूलमुल्लिखन् महिषयूथपतिरस्मिन्ननवसर एव याचितुम्, असौ तु केसरि-
किशोरीकरजभङ्गिविच्छुरणविवृद्धरणरणको हरिः कपिकुलोत्पतनचकितकुपित-
करिप्रवरकराकृष्यमाणकेसरमात्मानमपि न चेतयते, क एनमनुयुञ्जीत प्रवृत्तिम्,
अस्य तु शिलामयस्य सर्वमहतां लङ्घने निबद्धमेखलापरिकरस्य पर्वतस्य केन
संभाव्येत दयालवः, दयालवो हि नैवमतिस्तब्धमवतिष्ठन्ते, तिष्ठन्तु तावदमी,
यदि कापि देवता कोऽपि देवयोनिर्वा दुष्टसत्त्वसंकटामिमामटवीमधिवसति, तदा
विपद्विवर्तपतितां त्वष्टृतनयामशरणामनुगृह्णानु, स्वयमुपसंहरतु तिरस्करणीं
विद्याम्, ददातु दर्शनमिति भच्चित्तचिन्तासमनन्तरमेव कोऽपि मूर्तिमानिव करुण-
रसः, गृहीतविग्रह इव सत्त्वप्रकर्षः, सशरीर इव दाक्षिण्यभावः, विकचकुवलय-
दलमेचकया तनुरुचा कृतवर्णसंविभाग इव तमालवनवीथिभिः, असितवर्ण-
पर्णवपुषोपनीतकालिन्दीसलिलस्नपित इवातिथेयपरमया वनदेवतया, हरिचन्दन-
क्षोदाङ्गरागपरिमललोभादावृत इव भ्रमरव्रातेन, दरदलदरविन्दसोदरया
कर्णोपकण्ठपर्यन्तविततया दृशाऽवर्द्धयन्मम प्रमदम्, उत्तप्तचामीकरविकारकेयूर-
कोटिका (धा) रिणा कर्कोटकभोगविकटदीर्घेण सुरासुरसमरोद्धतसुनासीरनासीर-
रणस्तम्भेन बाहुना, नूतनप्रखण्डरम्भागर्भकिसलयमसृणमहिराजनिर्मोकशुचिलघु-
तरमात्मनो दुकूलमेनं जनमुज्जीवयितुमुपवीजयन्नदृश्यत दिव्यलक्षणः पुरुषः ।

स पुनरामन्द्रमुदि (र) रसितभ्रमचकितचातकचञ्चूपुटप्रसारिणा, घनस्तनित-
वितर्कबृंहिताहङ्कारहरिहृङ्कारप्रतिफलनपूरितकन्दरोदरेण, वेपमानविपिनसत्त्वेन,
वत्सलगद्गदेन वचसा दुहितरं पितेव मामिदमनुमन्त्रयामास—वत्से ! कल्याणिनि
चित्राङ्गदे ! प्राणिति तव पाणिग्रहणसौभाग्यदुर्ललितः सुदेवतनयः, मा स्म भृशमनु-
तप्यथाः, गोपाय तावदात्मानम्, अवसरे ज्ञास्यसि माम्, अनेन पश्चिमां दिशम-

भिवर्द्धमानेन कान्तारवर्त्मना कलिन्दकन्याया दक्षिणं तटमासाद्य भगवतश्चराचरगुरोः
श्रीकण्ठस्य चरणमूले गमयिष्यसि कियतो निमेषान्, अनन्तरमाधास्यति तव मङ्गल-
मनञ्जारिः, प्रियेण योजयिष्यति त्वां पार्वतीप्रसाद इति त्वरितपदमतिपरिमितमभिधा-
यान्तरधित स देवयोनिः । कुतश्चिदाविर्भूय मम तापमुपशमयति मद्भाग्यावग्रहेण
दूरमुत्सारिते तस्मिन् महापुरुषमुदिरे द्विगुणमदह (दा) धिमिहिरः ।

प्रियसखि! तत्रेत्यमनुवर्तमाने मदेकसाक्षिणि व्यसनोपनिपातव्यतिकरे निरव-
शेषोन्मूलितापि निरवलम्बैव पल्लवमुल्लासयामास मदाशावल्लिः । भविष्यति स
दिवसो यस्मिन्नवसानमस्या व्यसनपरम्परायाः । स्वप्नेऽपि वा न विसंवदन्त्येता-
दृशानि दिव्यपुरुषवचनानि, किं पुनः प्रत्यक्षमुदीरितानि । विसंवदन्तु वा, तथापि
क उपायः, न त्यजन्ति मामसी प्राणाः सर्वथा ।

यथा निर्दिष्टमनेन विग्रहवता विपन्नजनानुग्रहेण पुरुषेण, तथैव प्राप्तकालमिति मनसा विमृश्य वारुणीमभिप्रतिष्ठमाना क्वचित् क्रकचकठोरजरठदर्भदलोत्कृतधैनुकत्वगसृग्धाराविचित्रपद्धतिना, कुत्रचिद्वेणुमूलस्थूलवेत्रवल्लिवरत्रासंयममोचनश्रमनिःस्पन्दमत्तमातङ्गनिरुद्धनिकुञ्जान्तरालनिर्गमेण, क्वापि स्तम्बापविद्धकीचकशाखासूचिविद्धमहिषभाङ्कारभीषणेन, कुत्रापि जरदजगरपृष्ठचत्वरविश्रान्तश्रान्तचमरचक्रवालवालधिव्यजनवातबीजनसुभगेन, कुहचिदुपलोद्घातप्रतिघातवन्ध्यव्यवसायमृगकदम्बविशसनकृतार्थलुब्धकेन, एकत्र कर्कन्धूगुल्मकण्टकप्रोतरोमसु भल्लूकेष्वनपराद्धमृगयुभल्लभल्लेन, इतरत्र शृङ्गसंग्रामव्यासक्तकुरङ्गयुगयुगपद्वयधव्यग्रव्याधनाराचेन, अन्यत्र गजगण्डध्रमोत्पतितगण्डोपलप्रदरप्रविष्टकेसरिसटाऽऽकर्षकुतारलकपिकुलाकुलेन, परत्र स्वाविदङ्गरोमप्रथितगोमायुताररुदितभैरवेण, कान्तारमार्गेण विलङ्घ्य कियतः प्रदेशान्, उल्लङ्घ्य कतिचन विषमपाषाणखण्डशाणकषणनिशितरयाणि, तीरद्वयप्ररूढपिचुलनिरन्तरशाखाप्रालम्बवारितरविकरप्रवेशशिशिरनीराणि, सलिलवेगापोढदीर्घदारुघट्टनघर्घरध्वनीनि, निध्वनदध्वनीनभयजननजृम्भालगोनर्दंगल्लमर्दलानि, शैलसीमनिष्पेषमुखरावर्तभ्रमिततालफलस्थूलोपलपोतसंघट्टझर्झरतालानुपातितरङ्गताण्डवानि, दुरुत्तराणि, गिरिपरिसरसरित्स्रोतांसि, खेटवाटेनाटवीं विगाहमाना सशोकं जरद्भिः, उद्भूतविकारं युवभिः, उपहासमुखरं शिशुभिरवलोकिता शबरैः, एकया फलमूलोपहारैः, अपरया वृत्तानुयोगैः, इतरया दशानुशोचनैः, अनुगृहीता वनेचरवृद्धया, मत्तेति, उन्मत्तेति, मूकेति, वधिरिति, पिशाचाविष्टेति, वनदेवताप्रकोपोपसृष्टेति, यक्षाधिष्ठितेति, तालजङ्घमोहितेति, वेतालगृहीतेति, पूतनापनीतचेतनेति, उल्कामुखविप्रलम्भप्रणष्टवर्त्मनि, पाण्डुव्याधिरुग्णेति, शीताञ्चितरोमेति, वातवद्वितवेपथुरिति, आमवातस्तम्भितेति, रजोदूषितनयनेति, घर्मखिन्नस्विन्नगात्रीति, कफरुद्ध-

कण्ठीति, अपस्मारदुःस्थितेति, उपेक्षिता सत्त्वविकारभावानामनभिज्ञाभिः, पक्कण-
पुरन्धिभिः, विद्राविता प्रियङ्गुकेदारपालैः, निर्मस्तिता प्रियालवनगोपैः, दूरम-
पसारिता विकीर्णनायैः शौनिकनायकैः, भ्रूसंज्ञया निवारिता वन्यपशुबन्ध-
पाशपाणिभिः, भीषिता चापगुण्यस्तशरैर्मांसाजीवैः, संतीर्णा कृच्छ्रेणारण्यग्रामान्,
मायानगरमुत्तरेण, दक्षिणेन कुब्जाग्राममुत्तीर्णा भगवतीं भागीरथीम्, नातिविष-
मया तुषारगिरिपादपर्वतद्वयान्तरालद्रोणिसीमया दशयोजनान्यतीत्य ब्रह्माण्ड-
खण्डाभिघातविघटितबन्धनामिव कलिन्दाधित्यकावेणिवल्लिम्, आपादविलम्बिनी-
मवनिवनितारोमलतामिव कुलाचलकुचसन्धिचुम्बितमूलाम् आर्वत्तिप्रतिष्ठान-
नगरप्राकारनाभिपर्यन्तविलम्बिताग्रभागां च, मृगमदपत्रभङ्गिलेखामिव भारत-
वर्षश्रियः, कलिकलुषकर्तनकरवालव्रततिमिव वीरव्रतैकधनस्य धर्मपुरुषस्य,
लक्ष्मीमुखचन्द्रोदयनिमीलन्नारायणनाभिविश्वपुष्करक्रोडनिलीनामिवालिमालाम्,
आलानस्तम्भलोहशृङ्खलामिव नीलगुणलावण्यकुञ्जरस्य, वासुदेवशरीरसंविभक्त-
मेचकरुचिमिव, कामपाललाङ्गलहतिभीतिमलिनामिव, नदीनायकाभिसरणसमुचित-
श्यामनिवसनावगुण्ठितामिव, रणताण्डवपाण्डित्यमण्डितमध्यमपाण्डवदोर्दण्डगृहीत-
गाण्डीवकोदण्डनिर्गतवरकाण्डवर्षधर्षणखण्डिताहङ्कारनिष्प्रयत्नाखण्डलनिर्विघ्नखाण्ड-
वदाहृतीतोषर्बुधधूमधारयेव मलीमसाम्, अपनीतमज्जन्मनोमोहसंतमसामपि
तमसासंगमेन नित्यश्यामलाम्, कालीयककालिमानं बिभ्रतीमपि पुरुषोत्तम-
त्याजितकालीयकाम्, मधुमथनस्यातिवल्लभामपि मधुपुरपरिसरविहारिणीम्, अनेक-
सत्त्ववृन्दावनविस्तीर्णगर्भामपि वृन्दावनगर्भलोठमानामासाद्य यमुनाम्, अमुयापि
न निमज्जिता पयसि, न वेगेनापवाहिता, क्षणादिन्द्रनीलमणिशिलाश्यामलाना-
मपामुपरि कादम्बिनीपृष्ठमिव क्षणद्युतिरुन्मिषन्ती दक्षिणममुष्यास्तीरमवातरम् ।

अथोत्तीर्य कालिन्दीपयसस्तालतुङ्गमपि तटप्रपातममरावतीप्राकारा-
धिरोहणाभ्यासवशादश्रान्तैवोल्लङ्घ्य भगवतो लिङ्गमयमूर्तेः श्रीकण्ठस्य कण्ठ-
च्छायाया श्यामलीकृतामिव, पर्वतनन्दनास्तनपरिरम्भसंक्रान्तमृगमदाङ्गरागामिव,
यमुनया संविभक्तनीलिमानमिव, गजत्वगावृतामिव, शरीराद्बृंहारिकालिका-
वर्णविनिमयेनोपात्तनीलगुणामिव, कालरात्रिविप्रयोगासहामिव, ताण्डवभ्रमणि-
कोद्गीर्णहालाहलप्लुतामिव, शबरवेषचरितोचितहरितपर्णेनपथ्यामिव, कुवलयदल-
नीलकन्दर्पकायकालागुरुधूमधूपितामिव, बहुलनल्वविस्तारिणीं चुलुकोत्सेक्यां
बाहुतरणीयां दीधितिच्छटाभपरांमिव यमुनां पुनः प्राविशम् ।

अनन्तरमस्य बलवतो मेचकस्य कान्तिनिर्झरस्य प्रतिस्रोत इव कियदन्तरमुपेत्य
तस्यान्तः प्रलयार्णवपरिवाहप्लुतां कैलासकटकस्थलीमिव, नीलोत्तरासङ्गसंवीतां
कामपालवक्षस्तटीमिव, नारायणतनुप्रभापिहितामहिराजफणामिव, मेघान्धकार-

गर्भगतां बकावलीमिव, कल्पक्षपासंकुचितामच्युतनाभिपुष्करकलिकामिव, जीमूत-
कुथापवारितामैरावततनुश्रियमिव, स्तनन्धयलम्बोदरकरकमण्डलुनिहनुतां गौरी-
स्तनकलशीमिव, धरणिवरवर्णिनीस्मितावदाताम्, अनेकतालतुङ्गस्य ताण्डव-
प्रसारितखण्डपरशुदोर्दण्डविडम्बिदिगन्तचुम्बिशाखस्य पीनायतकपिलजटाकलापेन,
महिमभूतिसमुज्ज्वलेन, वनलतासूत्रसन्ततिस्फूतजीर्णपुराणवल्कलसंवीतेन, शीत-
वातातपेष्वविकारिणा, सततपीतरविमरीचिना, मुहुरास्वादितपवनपूरितकोटरो-
दरेण, जलैकजीवातुना, सर्वदैकपादिकयोत्थाय तपस्यता वपुषा गृहीततीव्रपाशुपत-
व्रतस्य महतो बोधिपादपस्य मूलमाश्रितां स्फटिककुट्टिमवेदिमद्राक्षम् ।

अस्यां च वेदैरिवोपासितम्, पुरुषार्थैरिव सेवितम्; नारायणबाहुभिरिव परि-
चरितम्, ब्रह्मवदनैरिव स्तुतम्, अर्णवैरिव परिगतम्, उपायैरिव परिक्षिप्तम्, आशा-
भिरिवानुगतम्, प्रमाभिरिव प्रमितम्, धर्मचरणैरिवाधिष्ठितम्, आननैश्चतुर्भि-
रुपेतम्, अपौरुषेयप्रतिष्ठम्, अष्टतनोरीशानस्य भगवतो भूतभावनस्य मरकतमयं
लिङ्गमपश्यम् ।

तस्य प्रथममायतेन सलिलपूरितेन नयनेनैवार्धमुपापादयम्, अनन्तरमञ्जलि-
नापि । दूरमार्वाजितकेशपाशमादौ वदनमेव पादमूलमुपानयम्, ततो लम्बमानालि-
मालासंकुलं कलिन्दकन्याह्लादादाहृतं पुण्डरीकमपि । पुरः पुराणपुरुषे संसारनिर्विण्ण-
मात्मानमेव न्यवेदयम्, पश्चात्तस्मादेव वनस्पतेरवचितं फलमपीत्यष्टमूर्त्तिमपचित्य
वाचा किञ्चिदस्तवम्—अकारणविरहिजनवैरिणो दारुणस्य कदापि कुत्रापि करुणा-
मभजतो मायाविवर्त्तार्णवशिशुमारस्य भवति भव ! भवानरातिरितीतरदैवतेभ्यो
भवस्तमेव बहु मन्ये । त्वामासाद्य क्षीण एव न विप्रयोगव्यथितानुपतापयन्कलङ्क-
मात्मनो वद्व्ययति विधुरिति तव चरणमेव शरणं व्रजामि । सततमपर्णातिनुलतैव
ते रोचते, विशाख एवैकस्तव तनयः, न कदापि स्थाणोस्तवोपलभ्यते रागपल्लवः,
नूनं विभेति भवतो मित्रव्यसनदिनादारम्य पुष्पाकर इति त्वदभ्यासमेव निवा-
साय रोचये, प्रलयवातमपि पातुमीशते गिरिश ! तव भुजाभोगभूषणभुजङ्गभोगाः,
कथमेनाननुसरेन्मन्दस्य मलयमारुतस्य लव इति तव बाहुच्छाये निलीय तिष्ठामि,
मखमृगव्याधस्य तव पुरतः का शक्तिरेतेषां करणहरिणां परिप्लवितुमितीन्द्रिय-
तरलतापरिहास्य त्वामनुधावामि, जय मृत्युञ्जय ! गोपाय मामतिदीर्घव्यसन-
परित्यागोपायमविदुषीमिति स्तुत्वा प्रणिपत्य प्रदक्षिणीकृत्य दक्षिणामूर्ति-
मुत्क्षिप्य दक्षिणमितरेण चरणेन केवलं कियतः क्षणानतिष्ठम् ।

तथा तिष्ठन्त्यां भयि, गगनमध्यमध्यारोहति त्रयीभयतनौ तिमिररिपौ, मान-
मपहाय पादपपादमूले निलीनायां छायायां नीडप्रविष्टपाशवतद्यूत्कारकोपिते, तस्य
पिप्पलपादपस्य कोटरकोटविविधपादद्वयस्य वेदकतिजक्षति कुम्भीनसे, नैशानुराग-

परवशेन विततच्छदच्छदिरुद्धमातृण्डसंज्वरभारेण मधुव्रतव्रातेन वारितातपे निद्राति कैरवाकरे, तुषारस्पशानुमितनीलोत्पलवनच्छायानिलीनकादम्बकदम्बे, तीरवान्नीरमूलविश्रान्तकुक्कुटकुटुम्बे, विषमविषाणताडनतरलवारितुङ्गतरङ्गैकतापन्नवनमहिषे, मातङ्गमदमकरन्दबिन्दुचन्द्रकप्रकरकिर्मीरे, कलिन्दनन्दिनी-स्रोतसि सलिलमग्नः कोऽपि धाम्नां निधिरपर इव कोकलोकहृदयशोकहरणाय गृहीतबहुविग्रहस्य ग्रहपतिबिम्बस्य प्रतिबिम्बो महामुनिरदृश्यत ।

तेन तु त्रिनिमज्ज्योन्मज्ज्य पवित्राण्यधमर्षणानि विनियुज्य भगवतो भास्करस्य निरर्धमर्धमुपपादयता करकिसलयाञ्जलिपुटेनादायोर्ध्वमुत्क्षिप्ताः कलिन्दनन्दिनीसलिलबिन्दवो व्याकोषकल्पकोकनदकोषादुत्पतन्तीमलिमालां व्यलम्बयन् । पितृप्रेम्णा सवित्रा सङ्गन्तुमुच्छलितामिव यमुनामर्धमार्गाज्जर्जरीभूय निपतन्तीममन्यन्त जन्तवः । तामर्धवारिधारामेकेन तेजोराशिना करयुगलेन वितीर्णाम्, अपरेणादरात् करसहस्रेण प्रतिगृहीताम्, अरुणावरजपक्षयुगलासनादवतीर्य संहतेष्वहिपतिफणेषु निषीदन्तीमच्युतमूर्त्तिमिव न्यरूपयम् ।

अथ सावित्राणि यजुषि पुरुषसूक्तं मण्डलब्राह्मणमन्यानि पवित्राणि च सामान्यावर्त्तयता मन्त्रैः सवितारमुपतिष्ठमानेन मुनिनोर्ध्वमुत्क्षिप्ताभ्यां भुजाभ्यामुत्तम्यमानमिव गगनशिखरमारोढुमक्षमत मातृण्डमण्डलम् । असौ तु महर्षिरुत्तीर्य यमुनासलिलादभ्रपटलादिरम्मद इवावनिमाससाद । तत्र कपिलकान्तिवल्कलयुगलं परिधाय, निबध्य मेखलाम्, अध्वरानलभस्मना चर्चयित्वा कलेवरम्, ब्रह्मवर्चससंपदो वरणमधूकमालामिवैकामक्षस्रजमासज्ज्य कण्ठे, द्वितीयां तु रुद्राक्षमधुकमालां शयकुशेशयाङ्गुलिदलेष्वसकृदावर्त्तयामास । स्नानीयतस्तत्त्वचं निष्पीड्य, कलिन्दकन्यासलिलेन्दीवरसारेण पूरयित्वा, सितोपलकरकराजहंसोदरमेनमादाय सव्येन, तदितरेण तु करेणारिवर्गसमुत्सारणवेत्रव्रततिमिव दर्भरज्जुनिबिडबद्धकौपीनामादाय यष्टिमाससाद श्रीकण्ठस्य दक्षिणमवकाशम् । अत्र स्फटिककुट्टिमवेदिकायां निषद्य तेन निसर्गनीलेन करकोदकेनोत्सर्पिणा मरकतमयलिङ्गकिरणदण्डेनेव भगवन्तं श्रीकण्ठमभ्यषेचयत् ।

अथ निश्शेषत्यक्तनीलजलशुद्धाशये नैसर्गिकं धवलमानमापद्यमाने कमण्डलुजलदखण्डे, क्षालनविमले प्रसादमुपयत्यनङ्गारिलिङ्गमये लावण्यसरसि, घनव्यसनाञ्चितसंकोचासु पुनरिव स्थानविकासमासाद्य प्रसरन्तीषु ममाशासु, पलितधवलविग्रहः, निरर्गलसरस्वतीप्रवाहरक्ताधरत्रोटिरनवरतानेकलिङ्गायतनभ्रमणताम्रचरणः, मानसे प्रेमाणमपरित्यजन्नविभागसंकलितवस्तुविशेषपरीक्षाविचक्षणः स मुनिराजहंसो मधुरं तथा चुकूज येन शारदोत्सवमवतीर्णममन्यत सकलोऽपि लोकः ।

तस्य सदा विग्रहेण गृहीतदण्डस्यापि सामसु मण्डलभेदेषु च निर्भरमासक्तस्य महापाशुपतव्रतस्येव मूर्तिमतो मुनीनां प्रवरस्य रौद्रसाम-
गानावसाने प्रणिपत्य स्थितायां मयि करुणामृतपूरणोज्ज्वलवर्णा, श्रुति-
कुक्षेरिवोद्गता, कदापि कोपरागविकारैर्विक्रिमाणमप्राप्ता, जात्वपि कापथेन
न संचरमाणा, नित्यमेव परे चापरे च ब्रह्मणि प्रबुद्धा, सत्त्वमयीव, शीलघटितेव,
दाक्षिण्योपकल्पितेव, अनुकम्पानिमित्तप्रतीकेव, वात्सल्यसूत्रस्यूतेव पपात पावनी
दृक् च वाक् च—कल्याणमुखि ! काऽसि ? कस्यासि ? न वयसो न लावण्यस्यानु-
रूपमिदं तव व्यवसितं यदिदमतिमहद्वनमनुप्रविष्टाऽसीति परिमितमभिधाय
मौनमास्थिते मुनौ विनयबद्धाञ्जलिन्यैवेदयम्—भगवन् ! विश्वकर्मतनया चित्रा-
ङ्गदाऽहमेकदा मेरोरवतीर्य नैमिषप्रान्तवटवटपिच्छाया निषण्णेन राज्ञा सुदेव-
तनयेन सुरथेन तारामैत्रपरवशा पाणिमग्राहयम् । अस्मत्स्वातन्त्र्यकुपितेन पित्रा
मयि च तस्मिन्नवनीपतौ च व्यतीर्यत शापः, येन स सुभगो जनो मम सखीद्वयं
च क्वाप्यगच्छत् । अहं मोहाभिभूता नाज्ञासिषम् । अनन्तरं प्राप्तप्रबोधा बलवता
निर्वेदेन शरीरमिदं काञ्चनायामपातयम् । तया गोमत्यामनया महाटव्यां पातिता ।
तस्यामाविर्भूतेन केनचिद्विव्याकृतिना निर्दिष्टमधिरुह्य वर्त्म ततो बहुयोजन-
मुल्लङ्घ्य भगवन्तं श्रीकण्ठभत्रभवन्तं भवन्तमप्यवलोकितवती । नातः परमात्मनः
प्रभवामि । यथेच्छति तथा करोतु दीनानुकम्पया गृहीतविग्रहः पशुपतिः, आप-
न्नाभ्युपपत्तिसाधनं वा पाशुपतो भवानिति कथञ्चिदतिस्वरितमुदीर्य सिचयाञ्च-
लेनावृत्य वदनमतिचिरमरोदिषम् ।

रुदितावसाने तु यावदहमुन्मृज्योदमीलयमश्रुसलिलाविले विलोचने, तावदेव
नयनानलच्छविच्छटाविस्फुलिङ्गचक्रालिङ्गितदिगङ्गनम्, अतरलतडिल्लताकडार-
दीधितिधाराकरालमुखमार्तण्डमण्डलम्, आयतश्वासवेल्लनस्फुरदधररुचकम्,
उदञ्चितपलितधवलभ्रूलतालङ्घितस्वेदबिन्दुकिर्मीरकोपकपिलललाटपट्टम्, प्रति-
पदिन्दुलेखावलम्बिततारकितसंघ्यारागपाटलपरभागमिव गगनाभोगम्, आवेग-
वेपथुशिथिलजटाबन्धबन्धुरमूर्धानम्, अवसानवातवर्धितौर्वशिखाशतमिव सागरम्,
अतिमन्युधमधमायमानभसितधूमधूसरधमनिसंततोरसम्, उत्पातकम्पतरलजल-
दानुविद्धभूधरधाटीकलापमिव मेदिनीगोलम्, आमूलदोलितोरुदण्डनतोन्नता-
सनबन्धम्, अन्यदेव युगान्तकृत्तिवासस इव, लक्ष्मीनिर्वासनसमयदुर्वासस
इव, दानवदारणावसरवीतिवासस इव, वपुर्व्यलोक्यमस्य मुनेः, अशृण्वं
च—धिगस्तु पारिप्लवप्रकृतिम्, अनपराधे त्रयीमयतनौ निजे जामातरि
मार्तण्डेऽपि पातितकषणदण्डम्, अपत्यप्रीतिसुखमुषितचित्तवृत्तिम्, अमरवार्द्धिकं
विश्वकर्मणिम् । अहंत्यसौ पापधरितो निग्रहम् । एषा हि माङ्गल्यमुखी

चित्राङ्गदा यदि निरुपमरूपसंपदा तरुणेनाभिजातेन साम्राज्यलक्ष्मीवता
सुदेववंशवर्द्धनेन चिरायुषा सुरथेन दैवादुत कामादाहो नृपतिपत्नीपदामिलाषाद्
गान्धर्वेण परिणयेन समगच्छत । तत्किमनेन पापेन शापदण्डं पातयता क्रूरेण
विश्वकर्मणा चिरतरं पतिवियोगमनुभाविता । किमपराध्यति वा तस्य वत्सः
सुरथः, यमपदाहयामास सरस्वतीस्रोतसेति त्वष्टुः शिरसि पततु ब्रह्मवाग्बज्रः,
निजस्य कर्मणोऽनुभवत्वसौ फलम्, आसादयत्वतिचपलः कपियोनिमिति क्रोध-
रूक्षाणि शापाक्षराणि । श्रुत्वा च सत्यमाहुर्व्यसनानि प्रसूते व्यसनमिति । तथा हि—
तथाविधेनैकेन दुर्विपाकानलेन क्वथितकलेवरा द्वितीयस्य पितुः कापेय-
मापादयतः शापपावकस्य गोचरे वर्तमाना न जानामि कुतो न भस्मीभवामि,
किमपरमवशिष्यते यदुद्दिश्य दैवमद्यापि न विरमति, न वियोजयति माममीभि-
रस्मसारकठिनैरसुभिः, हा किमेतदापतितं मम मन्दभागिन्या राजिलभयभग्न-
स्याजगरवदनविवरपतनम्, गोमायुत्रासापसृतस्य केसरिनिवासदरीप्रवेशः, नगशिख-
रात् पततो महता कालाहिना दंशः, ग्राहगृहीतस्य शिरसि वज्रपातः, विषवेग-
मूर्च्छितस्यारण्यकस्य दवानलवेषटनं नाम । हन्त कुटिलगते कोपनद्विजिह्व ! किमिद-
माशिषा योजयन्नेव मां मूर्च्छयसि, प्रसीद भगवन्, विरम कोपात्, उपसंहर शापविष-
मित्यभिदधती तस्य महामुनेः पादयोरपतम् । स तु निमील्योन्मील्य च लोचने
सकरुणमिदमवादीत्—पुत्रि ! न मे वागनृतमुदीरयति । दैवनिर्माणमेवेदृशम्; न
निवर्तयितुमीशमहे शापमिदानीम्, अखिलमिदमुद्रकमधुरमाघास्यति विधिः, समा-
धेहि तावदात्मानम्, आनन्दावसानानि महात्मना व्यसनानि भवन्ति । वत्सः सुर-
थोऽपि विश्वकर्मप्रेरितया काञ्चनया त्रयोदशयोजनान्यपवाहितोऽभिषेकमज्जनादिव
तस्माद्वचसनादुत्तीर्य त्वत्समागमाय व्यवस्यति । मा स्म तमनुतप्यथाः । त्वमपीतो
दक्षिणेन गत्वा हाटकेश्वरसनाथसप्तगोदावरमासाद्य कियन्ति दिनानि गमि (मयि)
ष्यसि । यदा त्वमिव तिस्रोऽपराः कन्यकास्त्वया सह समेष्यन्ति तदा सखीभ्यामपि
संयोगमेष्यसि, स्मरिष्यसि च मामृतध्वजं नाम मुनिम् । अथाहमागत्य पत्या,
प्रकृत्यापन्नेन पित्रा च त्वां योजयिष्यामीति मामाश्वास्य ततो नातिदूर-
वर्तिनमाश्रममविशत् ।

अहं तु तेन मुनिना यथा निर्दिष्टमध्वानमारुह्य दक्षिणां दिशं प्रति प्रति-
ष्ठमाना व्यतीत्य गिरिद्रोणीकान्ताश्चरन्तानि दक्षिणपूर्वेण त्रिगर्तानाभीर-
पल्लीप्रायेषु जनपदेषु वीवधवाहिबाहीकबहुलासु सरणिषु सेयमुत्तरगिरे-
रागता गवां मङ्गलदेवतेति पूजिता पशुपालैः, यावनालप्रायेषु क्षेत्रेषु
रक्ष विपिनमृगविलुप्यमानमस्मत्केदारमित्याराधिता सस्यगोपैः, गोकुलप्रायेषु
ग्रामपरिसरेषु नवनीतोपायनेनापचितिमुपनीता शिशोर्नप्सुरनाभयमिच्छन्ति-

जंरद्गोपैः, आतपशुष्कगोमयपिण्डेन्धनपक्वप्रियङ्गुवलिभिरर्चिता पुत्रकामेना-
न्तर्वत्नीपतिना ग्रामप्रधानपुरुषेण, मुहूर्त्तविभूतहासरसतिरोहितव्यसनसंवेदना
बहूनि योजनानि सुखेनालङ्घ्यम् । अत्रान्तरे कुरुजाङ्गलमासाद्य दृषद्वतीसैकतेषु
कूपिकाखातोपलभ्यानि सलिलान्याचम्य द्वैतकाम्यवने विलङ्घ्य अदितिवन-
मगाम् । तत्र पुत्रार्थमदितेर्देवमातुरतुलं तपस्समास्थितायाः प्रदक्षिण-
क्रमपदचिह्नराजिलाञ्छितोपकण्ठानि भगवतो भूतपतेशयतनानि वन्दमाना
व्यचरम् । अथ सरस्वतीसलिललाक्षारसावसेकरक्तकुसुमस्तवकस्य विरहि-
जनरुधिरधौतकन्दर्पशरनिकरेषुधेरिव बीजपूरतरोरधोभूपृष्ठपतितपादावसक्थि-
कन्यस्तद्विगुणभुग्नसव्यबाहुलताकफोणिबन्धाम्, आतताङ्गुलिवामकरतलपर्यस्तधवल-
कपोलपालिम्, इतरेण करेण करजमुखलेखनीशिखरेण किमपि शून्यमवनावुल्लि-
खन्तीम्, अनवरतनिपतदमलबाष्पसलिलधारास्तिमिताधरीणाधोरुकाम्, आयत-
श्वासपवनवेल्लनोद्धूतधरणिधूलिधोरणिमलिनजघननिवसनम्, अनवरतविधुत-
मूर्द्धचपलकुण्डलप्रोतमणिमरीचिसूचिव्यधक्षतजोक्षणादिव ताम्रलोचनाम्, आवेग-
वेगस्फुरितसंतप्तवक्षस्तटस्फुटितहारमुक्तामणिशकलविप्रकीर्णाङ्कपालिम्, उत्सङ्ग-
गृहीतविकचमल्लिकुसुमाञ्जलिमङ्गलेन प्रयास्यतः प्राणानिवानुमोदमानाम्,
आनायबद्धमृगीमिव निःस्पन्दाम्, उत्कीर्णामिव, लिखितामिव, पाषाणपुत्रिका-
मिव, दारुणशालभञ्जिकामिव मन्दारिकामालोक्यम् ।

आलोकयन्त्या हा ! प्रियसखीति मम तारमाक्रोशमाकर्ण्य चकितसप्रत्यभिज्ञोद्-
ग्रीववदनपुण्डरीका करुणहर्षसंभेदकूणितया दृशा मामवलोक्य ससंभ्रममुत्थाय
मृदुलबाहुलताभ्यां कण्ठे गृहीत्वा तारतरं रुरोद । रुदितावसाने च स्वकरा-
वचितमृदुलपल्लवासने मामुपावेशयत् । स्वयं तु भूमावुपविवेश प्रियसखी ।

ततः प्रथममोहमारभ्य कुरुक्षेत्रप्रवेशपर्यन्तमात्मवृत्तमावेद्य किमिति माम-
काण्डमूर्च्छितामपहाय युवां गते ? क्व वा कालमनयतम् ? कुतो वा तव कुरुजाङ्गले
भ्रमणम् ? किमारभते वा मन्दोदरी ? इति सकौतुकविषादप्रणयकोपमेनामपृच्छम् ।
असौ तु दीर्घमुष्णं निःश्वस्य वामकरकनिष्ठामुखेनापमृज्य बाष्पबिन्दुमिदमुवाच-
भर्तृदारिके ! त्वयि तातशापेन मन्मथेन दैवेन वा मोहमुपनीतायाममत्येष्वसंभव-
दपि किमप्यमङ्गलमनुशगसुलभेन कार्पण्येन शशङ्किवहे, तदात्वसमुचितमावामिद-
मेव मेनिवहे यदुद्दलितदानवनिवहे भगवति मघोनि, कोपने पितरि, महामुनौ शौनके
च वृत्तमेतन्निवेदयावः । ते तु यथोपायं प्रतिकरिष्यन्ति विपदमिति मनसिक्लृप्त्य प्रस-
रति शिशुधम्मिल्लवालधूसरे सायन्तनावतमसे तथाविधामेव त्वामत्यजाव ।
यावदब्रजाव शौनकस्याश्रमं तावदनेन कुलपतिना विसर्जिता दिविषदो दिवमुद-
पतन् । गमनसमये । तदाविमामममृज्य आश्रित्य मघवानमसौ महात्मा

मुनिरिदमुपदिदेश—महाभाग पाकशासन! यथा रथाङ्गपाणिना दितिनन्दनो हिरण्य-
कशिपुरभिहतः, यथा च यूयमात्मपदे प्रतिष्ठापिताः, तत्सर्वमधिगतमेवायुष्मतः ।
स एव हिरण्याक्षग्रजो विश्ववःकलत्रस्य गर्भं प्रविश्याविर्बभूवेति समाधिमयेन
चक्षुषा पश्यामि । तं च महान्तमापतितं त्रैलोक्यविप्लवोत्पातमुपशमयितुं नास्ति
वः शक्तिः । इदं तु मन्त्रबीजमायुष्मता ग्राह्यामि । प्रकृतिकोपने विश्वकर्मणि न
विश्वसिति किमपि भूतम्, अथ कथमपत्येष्वपि वीतकरणे निसर्गदारुणे दारुतक्षणा-
जीवे मायाविनि कूटकर्मणि दैवतपिशाचेऽमुष्मिन् विश्वम्भमासादयन्तु स्त्रियः,
विशेषतः पुरुषगुणदोषपरीक्षाविचक्षणा गणयोषितः । न च घृताचीगर्भसंभवं
विबुधवार्द्धकेरपत्यमपहाय द्वितीयमस्ति वैश्रवणावग्रहग्रस्तस्य गीर्वाणवर्गसस्य-
केदारस्य कारीरीशान्तिकमिति ब्रह्मवदनादश्रौषम् । तत्तथा करिष्यसि यथा
त्वष्टरि तुष्टचित्तवृत्तिरप्सरसो घृताची मनसापि नान्यं पुमांसमाश्रयेत्, विषम-
पतितमपि, कापेयपारिप्लवदूषितमपि, देहान्तरगतमपि, पशुभावमूढमपि विश्वकर्मणि
छायेव न त्यजेत् । आसन्ना हि विश्वकर्मपादपस्य क्रूरकर्मकुसुमफलानि विपद
इति वचनविरामे महेन्द्रेण विमानमारोहताऽभिवादितो निवृत्य निजामासनवृषीं
सिषेवे । परिवव्रुरेनमान्नायसागरसोममन्तेवासिनक्षत्राणि । तत्रान्तरे तारमावयोः
ऋन्दितमाकर्ण्य जातकरणेनान्तःकरणेन प्रवेशाय सदसि दारिकाद्वयमिति कमपि
तेषामन्यतमं शिष्यमादिदेश कुलपतिः ।

अथ सभाप्रविष्टयोरेव नौ वचनावसरमपच्छिद्य विदितवेदितव्यः कालत्रयदर्शी
महर्षिरार्षेण चक्षुषा दृष्टमाशंस—दुहितरौ ! प्राणिति वां सखी चित्राङ्गदा,
जीवति राजा सुरथः, किन्तु कियन्ति दिनानि युवयोर्नास्ति सख्या तया समागमः,
न च तस्याः प्रियतमेनेति नातिवर्त्तितुं प्रभवति कोऽपि विधिनियोगम् । अतः
प्रतिपालयतं समयमिति तस्य वचसि विश्वसन्त्यावपि तारल्यात्तं देशमगच्छाव
यत्र परित्यक्तं तव शरीरम् ।

आगत्यापि चन्द्रिकासु लीनामिव, कुमुदहासेषु मग्नामिव, कोककरणकाकुभिर्द्रवी-
भूतामिव, हंसच्छदच्छविषु प्रोतामिव, मौनमुद्रितनलिनपुटगर्भितामिव, मलयवात-
धुतकैरवपरागपटलप्रविष्टामिव, घनीभवदवश्यायपङ्कान्तरितामिव, जातकरणेन
चन्द्रमसा करैरुत्क्षिप्याङ्कमारोपितामिव, ताशगणोपमर्दननिर्दयेन तेजस्विनां प्रव-
रेण दुर्वासस्सोदरेण द्विजराजेन विजेतुमीहते मामाननरुचेति कोपात् पादप्रहारैर्भुवं
प्रवेशितामिव, तातकोपानलभस्मभूतामङ्गचर्चाकर्मणि नियुक्तामिव, सोमचुम्बितो-
त्तमाङ्गेन व्योमरूपिणा विरूपाक्षेण चन्द्रकान्तद्रवप्रवाहापवाहितामिव, लवशो
मदनशरैर्निकृतामिव, चारित्रलङ्घनलज्जाविलीनामिव तत्र भवतीं नापश्याव ।

ततो मन्दोदरी त्वां विचेतुमस्मान्मैमिषादक्षिणपूर्वेण वर्त्मना प्रविष्टा

पञ्चालान्, अहं तु पश्चिमोत्तरेण महतीं हिमगिरेरुपत्यकाटवीमटन्ती हा हन्त ! इति मुहुररटम् । तत्र कुररीमिव मां हा प्रियसखीति क्रोशन्तीमापन्नाभ्युपपत्तिनिमित्तेन मत्तकलहंसकण्ठरवानुकारिणा स्वरेण वभाषे निष्टप्तचामीकरकण्ठसूत्रसौदामिनीदामसुन्दरमुदिरमेदुरशरीरो दिव्यलक्षणः पुरुषः—“वासु ! मन्दारिकासीति जानामि । वत्से ! कथयामि तव सख्याश्चित्राङ्गदायाः प्रवृत्तिम्, अवधेहि—कदाचिदहमिदानीमिव गन्धमादनादागत्य वनविहरणकौतुकाकृष्टो महतीमिमांमटवीमटन्नतिनिर्भरमूर्च्छान्धकारमीलितनयनपुण्डरीकां चित्राङ्गदामालोक्य दुकूलपल्लवानिलेन वीजयित्वा चेतनामलम्भयम्, अलं भयेनेत्यसकृदाश्वासयञ्च । दर्शनात्प्रभृत्येव तस्यामवर्द्धत मम दुहितरीव वत्सलो भावः । सा हि मम तनयां मदयन्तीमभिनवेन वयसा, लोकलोचनसुभगेन लावण्येन, विश्वातिशायिना शीलेन चानुकरोति । तामितः पश्चिमेन वर्त्मना श्रीकण्ठं प्रति प्राहिणवम् । अनन्तरमगामनन्तरत्नाकरमगं गन्धमादनम् ।

तत्र विमनायमानमिव मामालोक्य बालदशासुलभाभिनिवेशवशंवदा वत्सा मदयन्ती निर्बन्धशतेन मां मुहुर्मुहुरनुयुज्य मन्मुखादधिगतसकलचित्राङ्गदावृत्तान्ता मदधिकमद्वयत । मिहिरमणिशिलेव कथञ्चिदतिमलिनमूर्त्तिमित्रव्यसनविधुरा क्षपामक्षपयत् । प्रातरारभ्य कुतश्चिदाविर्भवन्तमशीतलोपचारपरिहार्यमुदवहत संज्वरम् । अप्रतिकारदारुणपरितापगृहीता च मामब्रवीत्—तात ! नानवसितव्यसनायां चित्राङ्गदायामात्मनो गृहनिवासमभिरोचये । शापितोऽसि मम जीवितेन यदि न मां नयसि तत्र, यत्र व्यसनदिनानि तक्षनाथनन्दना गमयति । श्रवणादेव बद्धमस्यां मम सौहृदम्, वर्द्धय दर्शनानन्देनेति तस्या दृढतरमनिवार्यं निर्बन्धमधिगत्य चित्राङ्गदां विचेतुमृतध्वजस्याश्रममन्वधावम् । तत्र तेन मुनिना निवेदितां कुरुजाङ्गलमार्गेण सप्तगोदावरं गत्वा तत्र समयमनुपालयिष्यन्तीमेनामवधार्य दुहितरि मदयन्त्यामिममुदन्तमावेदयितुमनेन वर्त्मना प्रतिनिवृत्य निजमावासमचलम् । गन्धमादनं गच्छन्नायुष्मतीं त्वामद्राक्षम् । त्वमप्यनेन वर्त्मना गच्छ त्वरितमलङ्घितकुरुजनपदामेव क्वचिदासादयिष्यसि चित्राङ्गदाम् । अभिधास्यसि मद्बचसा कल्याणिनीम्—अञ्जनो नाम गुह्यकराजस्त्वामायुषा सौभगेन चाभिवर्द्धयति, तत्तनया मदयन्ती दत्तकण्ठग्रहा शपथशतेन त्वामर्थयते—भगिनि ! प्रतिपालयिष्यसि मदागमनं सप्तगोदावरे यावदहमागत्य संविभजामि तव नयनवारिधारां इत्येवं गुह्यकपतेर्वचनमाकर्ण्य प्रणिपत्य तं महात्मानं नैर्ऋतीमभिप्रतिष्ठमाना कतिपयेन कालेनामुं देशमासाद्य श्रमविषादाभ्यामभिभूताऽस्य बीजपूरतरोर्मूलमाश्रित्योपाविशम् ।

अथ त्वमासीन्नयनविषय इति मन्दारिकावृत्तमाकर्ण्य (सा) स्रमिदमवादिषम्—सहचरि ! धिगस्तु मम जन्म, कलङ्कितो मया निसर्गमलिनया भूच्छाययेव

विमलो वंशशिशिरांशुः, महाजननयनदूषिकया प्रत्यवध्यत पित्रोः परमुखावलोकनम्, खललोककुमुदहासनतमस्विन्या निमीलितानवतमन्ववन्धि बान्धववदन-
नलिनवनम्, अकालप्रगल्भया कौमारचारित्रकौमुदीकालिकयोदपादि विषमविषम्,
अभिजातचरितचन्द्रोदयकुहूप्रान्तलिप्तया लिप्तमयशोऽन्धतमसमसीभिरशेषविश्वम्।
एवंविधा संक्रामयामि प्रकृतिस्वच्छेषु स्वव्यसनबिम्बम्। पश्य गुह्यकराजेनाञ्ज-
नेन, मुनिना सत्यध्वजेन, प्रियसख्या त्वया मन्दोदर्या मदयन्त्या च यथा यथा
संविभज्य स्वीक्रियते तथा तथा मयि गुरुरेव भवति व्यसनभारः, न खल्वितरेणै-
वंसा प्रतिगृहीतोऽपि मूलमिन्धनमदग्ध्वा विरमत्याश्रयाशः, प्रत्युतैधानां संभेद-
मासाद्य भूयसा वर्द्धते।

भगिनि मन्दारिके ! यावदसौ मद्बचसनपावकसमिन्धनसमिद्धाव-
नोपैति निष्कारणप्रणयपरतन्त्रा प्रियसखी मदयन्ती तावदेव त्यजेय-
मतिनृशंसान् प्राणान्, पातयेयमस्मात्तरुशिखरात् सरस्वत्यामात्मानम्, अनुमन्यता-
मेनमावसानिकमभियोगम् आजन्मतो मम मनोनुकूलव्यवसाया सहचरी। यदि
कदाचिदासाद्येत दैवात् त्वया स सुभगस्तदा तस्य पुरः प्रकृतिचपलेति, स्वतन्त्रेति,
न विधेया मातुरिति, न दक्षिणा पितरीति, न स्निग्धा सहचरीष्विति, कोऽस्याः
स्वजनविद्विषः प्रेयानिति ? कस्येयमाशयानुरूपचेष्टितेति ? प्रथममसन्ति वा मम
दोषशतानि ख्यापयिष्यसि, ततः शिथिलतामिवापद्यमाने तस्य निर्भरानुरागे
बन्धुभिरवधीरिता केनोपायेन जीवतु, तत्याज सरस्वत्यामात्मानमित्यनादृत्य
ममेममुदन्तमावसानिकमावेदयिष्यसि। तव विरहोऽस्या निधनस्य कारणमिति
कथयित्वा स्वप्नेऽपि विषादवैलक्ष्याभ्याममुं महाभागं न योजयिष्यसि। तथा हि सति
कदाचिदसावात्मनः शरीरे निर्विद्येत, प्राणेषु वा विरज्येत, मङ्गलेतरत्र व्यवसाये
वा प्रसज्येत। यथा च तस्य मयि विद्येत प्रणयलवः, न हीयेत सर्वथा ममता,
नापचीयेत दुर्जनगणनेष्वपि स्मरणम्, तथा त्वमेव जानासि विधातुम्। इदानीं
काऽहमुपदेशदानेन प्रगल्भितुम्।

यदि चाद्यापि मन्दोदरी मद्बचसनगृहीता न त्यजति तनुम्, आप-
तिष्यति वा तव नयनगोचरे तदा बलात्तामनिच्छन्तीमपि नेष्यसि बान्धव-
समाजम्, अनुरूपेण वरेण पितृभ्यां प्रतिग्राहितमात्मनो मन्दोदर्याश्च
वपुरुपनेष्यसि पतिव्रतग्रहणेन कृतार्थताम्। अयि मदेकजीविते ! परं लोक-
मुपगताया मम प्रियकामानि युवयोरपत्यानि मामुद्दिश्य निवापसलिलमावर्जयेयुः,
एतावतापि मम जन्मलाभकुसुमस्य फलमुपपादितं भवेत्। अभिवन्दिष्यसे
मन्मयी भूत्वा गुह्यकराजस्य चरणौ, निवेदयिष्यसि लोकान्तरप्रस्थितया मया
सन्दिष्टमस्मै सर्वभूतानुकम्पाभयाय परमार्थपित्रे - तात ! त्वयि चरमश्चित्राङ्गदायाः

प्रणामाञ्जलिः । यदि कदापि मध्यमे वयसि स्थिता मदयन्ती मनसा नयनेन कर्मणा वा भजेत् तरलतां तदापि स्मृत्वा मम व्यसनमन्तिमप्रार्थनवचनं च प्राकृत इव न क्रोधस्य वशमीया इति । मदयन्त्यपि चित्राङ्गदाचरितनाटकस्य निर्बहणमिदमावेद्य बोधनीया मा कदाचिदापरिणयात् पितरमानिधनात् पतिमवमत्था (मंस्था) इति । मया विना कृतेति त्वया दुर्दशमपि मन्निर्बन्धादपत्यवत्सलामम्बामाश्वासयितुमेकदा गमिष्यस्यमरावतीम् । अयि चतुरे ! मा कदापि कोपनस्य तातस्य नयनपथमवतारैः (रीः), अवतीर्णापि च न मम नामाभिधाय नैमिषवृत्तं स्मारयिष्यसि, कदाचिदतिनृशंसप्रकृतिरनुशयेन पुनः शापमुत्सृज्य जन्मान्तरेऽपि मम दयितदर्शनमन्तरयेत् ।

अथ गत्वा कुमारीभवनोपवनमनेन मदभिनीतेनाशिषां शतेन योजयिष्यसि त्वया मया च तनयनिर्विशेषमात्मकरोपनीतकलशावर्ज्जनेन वर्द्धितं कुलपोतकम्—जातजीव ! न कदाचिदनया सुभगया माधवीलतया वियुज्यस्वेति । सानुनयमुपसृत्याकालकोरकितमर्थयिष्यसे रक्ताशोकम्—वत्स ! न गणय चरणप्रहारापराधान्, अनुमन्यस्व चरममभियोगं चित्राङ्गदायाः, न कदापि शाखाभुजवेल्लनेन मालतीलतालिङ्गनं विघटयेरिति । स्मरसि तं पूगतरुमद्यापि न निर्भरमालिङ्गति सततमायासयति मातरमुपवनपालीम्, गुरुगणकोपाय केवलमभिमुखीकृतापि विमुखमञ्चति स्वभाववामा प्रकृतिकुटिला नागलता । तामपि चित्राङ्गदाचरितोपसंहारनिदर्शनबिभीषिकया तर्ज्जयिष्यसि । किमन्यदथवा त्वयि नियोक्तव्यं न विद्यते मम किमपीतरदाशासनीयम् । केवलमाख्यापयिष्यसि कथकैः, प्रबन्धयिष्यसि कविभिः, आशासयिष्यसि विप्रैः, वरयिष्यसि देवैः, निश्चेष्यसि मनसा, संकल्पयिष्यसि मनोरथैः, प्रहेलिकासु गूहयिष्यसि कुमारीभिः, चित्रकर्मणि लिखिष्यसि धातुरागैः, पाठयिष्यसि शुकैः, घोषयिष्यसि सारिकाभिः, अभिनाययिष्यसि नटैः, निबन्धयिष्यसीतिहासकैः, घटयिष्यसि तक्षभिः, प्रयोजयिष्यसि पाञ्चालीमिथुनसंघटनानुकरणैः, गापयिष्यसि गन्धर्वैः, स्थापयिष्यसि पाषाणप्रतिमामयीमायतनेषु स्थपतिभिर्जन्मान्तरेऽपि सुरथेन सहावश्यसंगतां चित्राङ्गदामिति मम वचसा सहैव मन्दारिकाया व्यरमन्चेतना, मम नयनोदबिन्दुभिः समं निपपात भूतले तनुलता, मम विधिना साद्धं पर्यवर्तत तारका, मम जीविताशया साकमलुप्यन्तोच्छ्वासा इति ।

अत्रान्तरे किमप्यविचार्य पश्य चित्राङ्गदे ! द्वितीयं मित्रवैशसम्, अरे ! जीवितकातरे ! कियन्ति व्यसनानि न द्रक्ष्यसीत्यात्मानमुपालभ्य त्वरिततरममुष्य बीजपूरतरोः शिखरमारुह्य सरस्वत्यामपतम् ।

अथ तत्र पातालोदरगभीरे सरस्वतीस्रोतसि तुङ्गपदात् पतन्ती दूरमम-
ज्जम् । उन्मज्जनारम्भे तु विश्वकर्मकराकर्षणतरलरश्मिचक्रवालेन शाणचक्र-
भ्रमितप्रभातमार्तण्डमण्डलेनेव सलिलविवर्त्तेन मुहूर्त्तमार्वातिता महारजनराग-
रञ्जितगुणशिवयन्त्रभ्रमणिकाविक्षिप्तेव पाषाणपिण्डिका तिर्यग्धावम् । अत्राति-
विस्मिता निसर्गादेव निमेषसुखवञ्चितेन चक्षुषा किमपि चित्रमन्वभूवम् । अस्ति
तावददितिवनपरिसरसरस्वतीप्रवाहसलिलावर्त्तपिहितद्वारम्, उन्मिषन्मणिमरीचि-
चक्रचुम्बिताग्रमिव कर्कोटककण्ठोदरकुहरम्, आयतेनाव्यक्तेन रक्तेन विषम-
वलितगतिना स्रोतसा विद्धा (द्धा) न्धतमसस्त्यानसन्तानम्, अन्त्रसूत्रग्रथितयुगान्त-
योगनिद्रान्धकारमिव नारायणजठरविवरम्, अलक्ष्यकुटिलया ताम्रया वारिधारया
विदारितशिलाफलकम्, अन्तःप्रविष्टनरकैसरिकरजपाटितवक्षःकपाटमिव हिरण्य-
कशिपुवपुः, एकगव्यूतिविस्तीर्णम्, अनेकयोजनायतमवनिगर्भवर्त्मम् । तत्र पथि (ति)-
तेन कुटिलेनाव्यक्तगतिना तीव्रेण सरस्वतीस्रोतसा विधिना च प्रेरिता परतन्त्रा
कियन्ति योजनान्यलङ्घयमिति कथं जानीयाम् । केवलममुना किसलयताम्रेणा-
तंवरजोरक्तधरणिगर्भंजरायुनाडीतन्तुनेव गूढेन सरस्वतीपूरेणापवाहिता कज्जला-
चलदरीसोदरमपरं प्रवाहमासाद्य प्राभातिकप्रभाकररपरम्पराप्रेरितामपर-
द्वीपान्धकारप्रविष्टां विभावरीमन्वकरवमिति स्मरामि । तस्य महतो मधुकर-
मालाश्यामलस्य प्रवाहस्योच्छ्वासेन दूरमुत्क्षिप्य तीरसैकते निक्षिप्ता मत्त-
करिकरदण्डापविद्धेव पद्मिनी ज्यानिमभजम् ।

अनन्तरमविरललतातन्तुसन्तानप्रोतपाटीरविपिनकुथापचा (वा) रितविग्रह-
स्यानेकनदीप्रवाहप्रग्रहोपग्रहदृढावनद्धकटकोपलकूटपर्याणिविषमपृष्ठस्य मलया-
लानावलम्बिवेलातमालवनवीथिलोहशृङ्खलावद्धस्य गभीरकन्दरावदनकुहर-
विनिर्गतवरयोश्शिलासंघातस्खलनेन द्वेधा प्रसृप्तयोः प्रस्रवणदन्तयोरन्तराले
दीर्घसर्जद्रुमशुण्डारदण्डमुद्वेल्लयतः सद्यगिरिकुञ्जरस्य लोलदेलावल्लिपल्लवप्रतान-
सिन्दूरपुञ्जगुञ्जदभ्रमधुकरनिकरचुम्बिताद् गण्डपाषाणमण्डलाद्विगलितां मद-
लेखामिव, सप्तधा प्रतिद्वीपव्यूहितविग्रहस्य पत्युरर्णवस्य परिग्रहोचितैरिव,
सप्तानां पुराणब्रह्मणां मरीचिप्रमुखाणामभिषवाय पृथगवस्थितैरिव, भगवता
कुम्भसंभवेन सप्त सरस्वतो निपीय विभज्योद्धान्तैरिव, आसन्नतरागस्त्याग्र (श्च) म-
बदूनामुद्गीथेषु विवृतमवस्थितान् सप्तस्वरानाकर्णयितुमुद्गृहीतानातनुभि-
रिव सप्तभिः प्रवाहैः पूतसप्तान्तरीपाम्, आदित्यार्धकुसुमपुटकसंयमनलतातन्तु-
पाशावसक्तशृङ्गाङ्कुरेण हरिणपोतेन करयुगलगृहीतकरकेण नरेणेव चरणाभ्या-
मग्रे धावता जरद्धानरेण निजविषाणाङ्कुरोत्खातमृद्भारभरितवल्लगोणीवह-

स्कन्धेन मण्डलितपुष्कराग्रोत्क्षेपधृतस्नानीयचरीरेण कलरववल्गुवल्गता कलभकेन कुशमुष्टिनहनग्रन्थिलकेसरेण केसरिकिशोरकेण विषाणस्वस्तिकप्रथितगोमय-पिण्डेन कासरशिशुना च सम्बाधगमनमार्गया भगवत्या लोपामुद्रया प्रतिदिन-माश्रमादागत्यावगाह्य पवित्रीकृतां गोदावरीमपश्यम् । अचिन्तयञ्च-नूनमिदं तदेव ऋतध्वजेन मुनिना निर्दिष्टं सप्तगोदावरं तीर्थम् । अत्र हि सप्तस्रोता गोदावरी दृश्यते । सर्वथा नास्ति मम मन्दभागिन्या मरणमहोत्सवः, अन्यथा ममापरथैव कथं विधेर्व्यवसितम् ? क्व सरस्वत्यां मरणाय प्राविशम् ? क्व चात्र सप्त-गोदावरे स्तोकमप्यखण्डितेन शरीरेण निरगाम् ? तद्भवतु निष्प्रतिकारदारुणे दैवव्यसने महामुनिवचनानुसारि किमपि व्यवस्थेयम् । अस्य तीर्थस्य तटे विचिन्-वानि हाटकेश्वरमित्युदतिष्ठम् । उत्थाय तु शिखरशूलसूचिविद्वनक्षत्रमौक्तिक-प्रकरमार्वाजितकनककलशभास्वरस्फटिकशिलाघटितकूटमनुबिम्बसंक्रान्तबालमातं-ण्डमण्डलाभिमण्डितशिखरमिव रजताचलमुत्सङ्गनिविष्टशङ्करशरीरप्रभाभि-रिवोज्ज्वलं मठम्, अस्य गर्भे च गर्भस्य (भगंस्य) लिङ्गमालोक्यम् । अयमेव स हाट-केश्वरो यस्य समीपे मम निवासमादिदेश भगवानृतध्वजो मुनिरिति मनसा निश्चित्य तस्य नीललोहितायतनस्य पश्चिमप्रकोष्ठशालायाभात्मनो दिवस-यापनमरोचयम् ।

तत्र सती कतिचिदतिचिरविरहकातरेण तारुण्यधूर्णदलसतारकेण स्फुरिततरलत्रिभागलङ्घितकपोलपालिना प्रमदसंभिन्नमन्दाक्षमीलितोन्मीलित-पक्ष्मकूणितकटाक्षेण केनाप्यन्तर्मुखेन चक्षुषा संकल्पकल्पितदयितवदनारविन्द-दर्शनानन्दैः, कतिचन ससंभ्रममुत्थाय मायामयपरिजनहस्तावलम्बनिरपेक्षमावेग-विधुतकरपल्लवमभिधावन्ती मत्तदन्तिकटतटकठोरमसृणमांसलसुभगस्कन्धपीठ-रोमाञ्चसूचिस्यूतया मृदितमृणालमृदुलया बाहुलतया विभ्रमार्पितप्रियतम-कण्ठस्य द्विगुणवेष्टनेन, कानिचिदकाण्डमनोरथरथारोहणोपनतस्य तस्य जनस्य चिरतरान्तरातिथेरुपचरणेन, कानिचन चरणमूललुठदलिकमिलदलिकालालंक-कलापेन स्वासवेल्लदलीकनासिकानालीकेन तेनासत्येन नासत्यरूपगर्वसर्वङ्क्षेपेण विदर्भविश्वम्भरासार्वभौमेणानेकचाटुचटुलया वाचा विनोदितैर्गङ्गलतासगर्भ-सहचरीजनोपालम्भवचनसहस्रेणाप्यनल्पप्राणैः प्रणयकोपैः, कियन्ति तु शयकिसलयपुटोपरोधविघटितनीविमोचनव्यापृतप्रणयिपाणिना पुनरतिरतिरभस-प्रसृतकान्तकरसाहसाकृष्टनिवसनेन व्रीडावेपितोरुदण्डावसवियक्थिकावृतजघनेन घनघटितबाहुवल्लिस्वस्तिकापहस्तितस्तनमुकुलोद्गमेन वल्लभदशनदंशशीत्कृता-घरविधुतमूर्ध्ववर्द्धमानमकरध्वजेन खलगिरामगोचरेण निर्वञ्चनचारुणा गुरु-

त्रपापारतन्त्र्यपरिहृतेन परिजनोत्सारणायासरहितेन सखीजनसाचिस्मितसूचनाति-
वृत्तरहस्येन, न पितृशापमयस्याविषयेण, न निष्ठचूतव्यसनविषेण, न विषण्णबन्धु-
जनेन, न नखक्षतव्यथितवक्षसा, न कौमारव्रतहरेण, न परिणतिविरसेनान-
पेक्षितबहुविधोपकरणेन, केवलमाशया यथाकाममुपनीतेनोत्प्रेक्षाभिबीक्षित-
नायकसमागमेन, तदितराणि स सुभगः कं देशमलङ्करोति ? किं व्यवस्यति ?
कदाऽवलोकयिष्यामि तस्य वदनम् ? आर्षेण चक्षुषा निरेक्षत स महर्षिः, मत्संग-
माय व्यवस्यति स सुगृहीतनामा सुभग इति, हन्त कालत्रयदर्शी भगवानु-
तध्वजोऽनृतां वाचमुदैरयदिति कथमांशङ्के ? न च पश्यामि तास्तिस्रः कन्यकाः,
यासां दर्शनं मम व्यसनस्थावधिरिति द्विजपतिरादिदेश, कथं च तेन महारथेना-
नेकपुत्रनापतिना विदर्भासन्नापीयमवनिरद्यापि न विचिता ? न च मदयन्तीसंदिष्ट-
मृषिप्रवरादिष्टं च सप्तगोदावरे समयानुपालनमपहाय स्वयमेव विदर्भानभि-
सर्तुमर्हति व्यसनविप्लुता मादृशी, प्रतिकूलविधिपाशबद्धा हि यथा यथात्मान-
मुन्मोचयितुमारभन्ते तथा तथा दृढीभवन्ति विपद्ग्रन्थय इति मयैव गृहीतान्वयं
कथं व्यभिचरति ? हा किमेतदापतितम् । मम मन्दभागिन्याः कृते मन्दारिकापि
तत्याज जीवितम्, व्यभिचचार भगवतो मुनेः सखीसंगमवचननिगमः, किं वा
भामिव, नैमिषे प्रियसखीमप्यदिति वने मोह एवाविवेशं मन्दारिकांम् ? अहं
विधिवश्या मुहूर्तमपि नान्वपालयम्, अधुना न जानामि कुत्र भ्रमंति ? न वेद्मि
कथा गत्या कं देशमटति मन्दोदरी, किमारभते तातो गुह्यकपतिः, किमिति
विलम्बते मदयन्ती ? संदिदेश हि मन्दारिकामुखेन मदागमनमनुपालयिष्यसीति,
कस्मादिदममर्त्येष्वपतितपूर्वमस्मिन्नेव जने पपात दैववज्रम् ? कस्य हेतोरद्यापि
न व्यरंसीत्तातस्य कोपः ? येन मामुपेक्षते, कस्मिन्नप्यन्यस्मिन्नपत्ये मयीव नासी-
दस्य वत्सलो भावः, किं करोमि ? को विपत्प्रतिकारः ? नममोत्साहमध्यवस्यति
हृदयम् ? केन सह मन्त्रये ? नास्त्यत्र महति विपिने कस्यापि प्राणिनः संचारः,
कस्मै निवेद्य स (सं) विभजामि हृदयशल्यम् ? अद्यापि नेदं वनमाससाद मदयन्तीत्या-
यतेरतीतस्य च चिन्तया स्वसितैकशरणा दैवोपालम्भमात्रव्यवसाया बाष्प-
पातेतरविपत्प्रतीकारमुषितरणरणका, अनन्यसहाया वेदनयैव केवलं सहचरिता
कथं कथमपि दिनान्यत्यवाह्यम् ।

एकदा तु तरतु चित्राङ्गदा व्यसनमिति संकल्प्य महाभैरवं
हांतकेश्वरमुपासितुं कापालिकव्रतमधत्त ममावुत्तो विवस्वान् । तथा
हि यथार्थमित्रव्यपदेशो निजेषु वसुषु गिरितरुशिखरेषु स्वस्मिन् वाऽरिषु वा
तुल्यमेव रागमुदबहत्, उन्मदचकोरचक्षुःपुटपाटलिमविडम्बनमम्बरखण्डमवल-
लम्बे मम तातेन रचितास्वित्युपाहस्यत, नयनविभ्रमजनकजनकजनकरणदोषा-

ध्यस्ततिरोभावाविर्भावपतनारोहणतेजोह्लासवृद्ध्यादिविकारम्, तत्त्वतः प्रकाश-
स्वरूपम्, आकरमन्यत्र सर्वत्र संक्रामितानामाभासभासाम्, इतररागेण
रागिणमिवोपलभ्यमानम्, अखिलसंसारकुक्षिभ्रमणेऽप्यनवाप्तखेदसंपर्कम्, अशेष-
लोकवृत्तसाक्षिणम्, अक्षीणगोप्रसारसंहारशक्तिम्, अखिलत्रयीरहस्यतत्त्वभूतमात्मानं
जानन् वारुणीमुपयुज्याधःपतिष्यामीति नागणयत्, वलिभावव्यपेतप्रतीकारचिन्ता-
मयपशुपाशगृहीतविग्रहाणां प्राणिनां मृत्योर्जनको न तद्वाध्यतामात्मनः शशङ्के,
शशाङ्कच्छेदसोदरेण रणदलितमालतीकुसुमदामपूजितेन करयन्त्रविदलनविकच-
तया समुदगकैकतरखण्डद्युतिमावहता समेन वनरुहां कपालिकाभागेन मधुद्रव-
मुपभुज्यारज्यत, सप्तापिहितमण्डलानुवाहास्तम्, अस्तविभागके शनिग्रहैकतात-
मावहन्नाकपिलद्युतिः, अतिमात्रमुदवहत् विश्वप्रपञ्चचक्रभ्रमणोपनीतश्रमम्,
अरोचयन्नगमूले निपत्य भूमिविवरे प्रविश्य वा निशायापनम्, आत्मनस्तिरस्करण-
सिद्धये द्वीपान्तरभ्रमणाय च करगृहीतैरञ्जनैरञ्जयाभासलोचनम्, येन किं
गगनमार्गेणोत्पतति ? किमर्णवं प्रविशति ? किं कुलाचलेन तिरोधीयते ? किम-
वनितलमासादयति ? किमिदमकस्मादस्माकमीक्षणपथमतिवर्त्य वर्त्तत इति विस्मय-
स्तिमिततारकैर्नरेण निरचीयतेत्येवमरविन्दकपालचषकमधुमदेनेव ताम्रतामुप-
नीते, दिवसवलिपशुविशसनासृजेव सन्ध्यारागेण तर्पयित्वा महानटं नटयति
घूर्जटिमस्तमस्तकधातुरागकषायमश्व (म्ब) खण्डमवलम्बमाने पुनर्वारुणीपरिचया-
तिशयात्तदपित्यक्ता (क्त्वा) परिभ्रम्य पतति सायन्तनधरणिधूलिधाराचिताभसित-
धूसरे करपरिवर्तिततनत्रनरास्थिशकलाक्षासजि व्रजति क्षणाददृश्यतामंशुमालि-
कापालिके, मदकलकलविङ्ककोलाहलानुपतदुकू (लू) ककुलकलकलाकलनविकल-
मौकुलिकलापाधिष्ठितेषु कुलायेषु, कालकुलालेन चन्द्रमण्डलघटघटनाय घट्टिते
प्रत्यक्षमभितो भ्रमति ज्योतिषां चक्रे, चक्रवाककुलकरुणकाकुवाक्समाकर्णन-
मीलन्नलिनलोचनगलदलिबाष्पबिन्दुव्रजासु सरोजिनीषु, वीतवसौ रुचिनायके
मुखरागमपि त्यजन्त्यां वारजन्यामिव रजन्याम्, अन्धकारमहार्णवे ममज्ज
विश्वम् ।

अथ हाटकनायकायतनाभ्यर्णपितृवनवाटे महान्तमुन्मथ्यमानजलनिधिध्वनि-
घोरणेनुकारिणं कलकलं कर्णेनाकर्ण्य किमिदमिति कौतुकात्तमेव देशमभ्युद-
चलम् । अथोरसा प्रेरयन्तीव, बाहुना तरभीय (न्तीव), कुचकलशावष्टफे (म्भे) न प्लव-
मानेव, चिरादपरिभार्जनप्रवृद्धैः करजशिखरैर्विदार्य प्रविशन्तीव, कथमपि च घनीभूत-
सलिलराशिमुल्लङ्घ्य जरठकपोतपक्षपालिधूसरस्य चिताधूम्याविवर्त्तस्य लोचनत्वचा
निरूपणीयमुच्छ्वसितकपिक (रज) क्रो (क्षो) दतीक्षणं स्पर्शम्, अवरुद्धनिः (श्वास) ।

शुष्कतालुमव(य)मृष्टरसोनविसं च गन्धमनुभूय केवलमुत्तालवेतालकलकलदत्त-
कर्णा बलादन्वधावम् ।

अथामुत्र योजनायते सूचिभेद्यसन्तमससन्तते पितृविपिनवाटे
लवणोदवेलानिवासिनीरिवौर्वशिखाः, कालिन्दीसलिलनिलीना इव कालियफणा-
मणीनार्मचिषः, कज्जलाचलतमालकुञ्जज्वलिता इवौषधीः, कालरात्रिकुन्तल-
कलापप्रसाधनीरिव चम्पकदामद्युतीः, कल्पावसानक्षपान्धतमसोदित्वरीरिव महा-
ललाटलोचनत्विषः, महाकालवदनान्तरालप्रसूतवरीरिव कोपकपिलकटाक्ष-
कान्तिच्छटाः, प्रलयप्रगल्भमानपुष्करावर्तकगर्भविवर्तपतिता इव पिण्डितमार्तण्ड-
करदण्डमण्डलकडारास्तडितः, तिमिराणवपुञ्जितप्रतिबिम्बा इवोडूः, आगामि-
दिवसभीततमस्विनीहृदयस्येव सन्तप्तशल्यसूचीः, अवीचिनरकमलवीचीरिव
नरकपालवेल्लनध्वनिताः, पाण्डवानुगृहीतवीतिहोत्रहेतिप्लुष्यमाणखण्डववन-
वीथीरिव प्राणिवसाविस्रगन्धिधूमधारा मलीमसा लोकाः, कलिलोकपरिषद
इव वञ्चकबहुलाः, नन्दन्रजावनीरिव पूतनाधिवासभीषितपशुजनाः, एकचक्रा-
पर्यन्ताटवीरिव बहुतरक्षुद्रसत्त्वग्रसनप्रमत्तबकप्राणविशसनतृप्तवृकोदरकिलकिला-
कुलाः, विराटपुरनिलीनकौन्तेयकथा इव पाषाणपृष्ठपीठनिष्पेषस्फुटिक (त) कीचक-
ग्रन्थिनिर्घोषचकितकङ्कवेपितबृहन्नलोल्लासनदुद्धर्षभीमास्फोटपरिसराः, प्रमथा-
सुरसमरवार्ता इव परितः प्रनृत्यदन्धकारातिभैरवाः, धर्मप्रवृत्तीरिव पुण्यजन-
हर्षजननीः, काश्चिद्भस्मावशेषाः, काश्चन ज्वलिताङ्गारदीप्रकल्पाः, कतिचिद-
चिरज्वलितपावकावलिह्यमानकुणपासृजः, कतिचन पिशाचकरपरिवर्तनमृष्ट-
रोमत्वरितापसारितशवाः, कियतीरपि कुपितभूतमुष्टिघातदलिततालुगलितस्वादु-
मेदोव्ययविषण्णक्रव्यादकुटुम्बिनीः, कत्यपि बलवदुल्कामुखाच्छेदन्नस्तरात्रिञ्चर-
कुमारकवलितनिष्ठचूतार्द्धदग्धनरशिरसः, तदितरास्तु परिपाकमधुरमांसपिण्डो-
त्क्षेपधावदुत्तालहसत्तालजङ्घजङ्घाप्रकाण्डपथत्वरितारूढनिशाचरकुमारचक्रक्रीडाः
सहासयक्षवृद्धाः, ततोऽन्याः सिद्धकापालिकहूयमानसिद्धार्थसार्थचटच्चटाकटु-
गन्धोद्वेजितगुह्यकमिथुनाः, तदपराः प्रदक्षिणक्रमणव्यग्रडाकिनीडमरडिमडिमा-
डम्बरडामराः, तदेकतमाः सततपतद्भूज्यमानसुलभशलभधानाप्रस्थचर्वणस्वस्थ-
त्रा(या)तुधानजरतीनिषेविताः, तदन्यतमाः प्रमथकरोपन्नियमाणास्थिभस्मन-
श्चिता व्यलोकयम् ।

तस्य चैवंविधस्य ज्वलतश्चिताचक्रस्यान्तरालचत्वरे तत्कालोत्कृतनरकृत्ति-
कोमलासननिषण्णम्, आस्तीर्णकरङ्कपञ्जरास्थिसंचयस्थालीघवलपुरोभागम्,
आसन्नैरलब्धस्त्यानविरलबालपरेतपिशितरसभरितैरखण्डकङ्कालमुण्डकमण्डलुभि-
रशून्यवामावकाशम्, आमपलपिण्डपरिवेषणव्यग्रकिङ्करकलत्रनिरीक्ष्यमाणा-

ननम्, अनतिशिथिलतालुभेदोद्वमदिरापरिपूरितकपालचषकास्वादमीलित-
नयनम्, असरलदशनदण्डमण्डलगृहीतस्थूलास्थिगर्भसृगाकर्षणचूडकृताधरम्,
आयतदन्तसन्धिसम्मितनरोरुनलककीकसावघट्टनचपललम्बमानरसनम्, अमर-
योनीनां कदम्बकगोष्ठीबन्धमपश्यम् ।

अस्य मध्ये परिचरणव्यापारचटुलकरचरणानां च किङ्कराणामरे
खरनखरे ! कन्दराननस्योपहरस्वाममेव नरशिरः, न रोचतेऽमुष्मे
पाकविरसोऽभ्यवहारः, मुसलदशने ! कचोल्लुञ्चनव्यसनिनी विलम्बसे,
केशेषु गृहीत्वा क्षिप, वज्रदन्ते ! न चर्वणीयं मनुजमुण्डम्, ऊर्ध्वकेशि ! त्वचमुत्कृत्य
विरसयसि, मांसमासादय कुण्डोदरस्याखण्डमेव कुणपम्, अस्थिमेखले ! फूत्कृत्य
निर्वापयसि चितोपकण्ठसंचितानि मेदांसि, न स्वदते सूचीमुखाय शीतलो रसः,
सूर्पकर्णे ! कर्णव्यजनवातेन वीजय कालकण्ठम्, उद्वेजयत्येनमत्र प्रत्यग्रमृतकाय-
निगरणायासः, हिंसाजीवे ! वीतप्राणभूताशनकुण्ठितरसज्ञस्य केकराक्षस्य रुचये
जीवन्तमानय कमपि जन्तुम्, उद्धर्षिणि ! न पर्याप्यते गोष्ठीतृप्तये स्तोकः
पललराशिः, आनय गोदावरीजलादटवीगर्भाच्च तिरश्चां गणम्, नामुष्मिन्नरण्ये
मानुषमासादधिष्यसीति त्वरिततरमुच्चारयतां कोलाहलं कर्णगोचरमकरवम् ।

अत्रान्तरे तस्य महतः पुण्यजनसमाजस्य मध्यमासाद्येदमघोषयम्—अत्र भवतां
सदसि यदि विद्यते कस्यापि दया स वेदनासंवेदनमयमिदमपघनं मम निजोदर-
कन्दराधिवासपरमनिर्वृत्त्या नयतु कृतार्थतामिति । मद्वचनसमनन्तरं तर्षतरलरसन-
गलितलालाजलेष्वहंप्रविक्रिया मामभिधावत्सु देवयोनिषु कापि मूर्तिमतीव
करुणा कुतोऽपि सेमाकोणादागत्योत्तरीयचर्मचीवराञ्चलेनैव (न) मभागधेयं
जनमावृत्य निजाङ्के न्यवेशयत् । तया निवारिताश्च ते देवयोनयो यथादिश-
त्यार्येति तां प्रणिपत्य यथास्थानमवतस्थिरे । जननि ! का भवती ? किमित्यनु-
कम्पते मम प्राणेषु, केन हेतुना मादृशस्य निरवसानंव्यसनंगृहीतस्य जनस्य
निघनानन्दोदयप्रत्यूहपाप्मानमर्जयितुमिच्छतीति मम वचनमाच्छिद्यापमृज्यं
ममात्मनश्च बोष्पधारामिदमुवाच पुण्यवतीनां प्रवरा पुण्यजनजरन्ती—वत्से !
तर्कचक्षुषा साक्षात्करोमि, विश्वकर्मतनया सुरंथसधमिणी सत्यध्वजध्वंसा
सप्तगोदावरे व्यसनावसानसमयमनुपालयन्ती चित्राङ्गदाऽसि । पुत्रि चित्राङ्गदे !
पुराणदिव्यावदानकोविदाऽसि, जानासि पुण्यजनाधिराजस्य शलकटङ्कटस्य
तनयमप्रतिरूपविक्रमाक्रान्तलोकत्रयमीशानस्य भगवतो भूतभावनस्य
भवस्यातिमात्रदयितमस्खलितपाशुपतव्रतमसि सुरासुरतपोवीरव्रतराशि धर्म-
ध्वजं सुकेशिनं नाम । यस्मिन्नाकाशगामिनमीशवरवर्द्धितविभवं पुरप्रवरमनु-
शासति सत्यव्रते रजस्तमसी परिभूय सत्त्वमवलम्बे धर्म्मकतानबुद्धिनिशा-

चरणः, यस्य तेजसा रोदसीविवरमुद्दीपयति तस्मिन् पुरे स्वप्रभापरिभव-
कुपितेनार्केण क्रूरलोचनप्रेरणया भुवं प्रापिते चुकोप, अर्कमप्यसीवरणयोरन्तराले
न्यपातयदुग्रः । तस्मिन्मम भ्रातरि शालकटङ्कटे सुकेशिनि शम्भुना गाणपत्या-
भिषेकेणानुगृहीते तामसैर्दुष्प्रवेशमीशानपदमारोहति शालकटङ्कटतनया सुकेशिनी-
नामाहमशरणा कान्दिशीका च मनसा व्यमृशम्-अस्ति मम भ्रातुर्मित्र-
मञ्जनो नाम गुह्यकराजः, तेन कल्पिताजीवा गमयिष्याम्यायुषः शेषमिति
कृतनिश्चया गुह्यकलोकस्यावासमचलं गन्धमादनमगाम् । अमुना च गुह्यकराजेन
भ्रातुरप्यधिकेन भावेन यथाकाममपूजिषि । तस्य गुह्यकपतेरञ्जनस्य महिषी
सुलोचना नाम ननन्दरीव मयि ननन्द । मदयन्ती च सुलोचनागर्भसंभवा
भवतीमपि लावण्यगुणैरतिशयाना न तथा मातरि न पितरि प्रीतिमकरोद्यथा
मयि हताशायाम् । सा चैकदा पितृमुखात्तव चित्राङ्गदाया व्यसनमटवीप्रवेश-
मृतध्वजवचसा सप्तगोदावरगमनं चोपश्रुत्य मन्दारिकामुखेन त्वयि संदिदेश-

भगिनि चित्राङ्गदे ! हाटकेश्वरनिकटे प्रतिपालयिष्यसि मदागमनमिति नूनमा-
युष्मती जानात्येव । तमेव दिवसमारभ्य मदयन्ती निरन्तरेण रुदितेन शयनाशन-
प्रसाधनपरिहारेण च मातरमखेदयत् । सुलोचना त्वनन्यापत्यतया सुतायामति-
वत्सलापि तदभिनिवेशवशंवा तस्यास्त्वत्समीपगमनं कथमप्यरोचयत् । अथ
मामञ्जनं च तदनुगमनाय प्रार्थितवती । आवयोस्तु क्षणमपि मदयन्तीपरित्याग-
मसहमानयोः पुनरुक्तिदूषितमिव सुलोचनावचनमभूत् । अथ रथप्रातीरपर्यन्तमनुगम्य
सप्तगोदावरप्रतिष्ठमानां दुहितरमालिङ्ग्य बाष्पगद्गदमञ्जनमहिषी सुलोचना
जगाद-वत्से ! मदयन्ति ! शिवास्तव पन्थानः, गच्छ त्वरितागमनाय, न गमिष्यसि
वर्त्मनि समयमनेकविधवस्तुदर्शनाक्षिप्तलोचना, न खेदयिष्यसि पितरमार्याञ्च
सुकेशिनीमसुलभविषयप्रार्थनाभिनिवेशेन, न कदाचिदप्यार्याया नयनपथमतिवर्त्य
शैशवतरला वर्तिष्यसे, न मद्विरहमन्युदूना त्यक्ष्यसि बाष्पसलिलम्, एवमचिरादा-
साद्य सप्तगोदावर(म) तिगाढमालिङ्ग्य मद्वचसा सौभगेनाभिवर्द्धयिष्यसि निज-
भगिनीं चित्राङ्गदाम्, अनेन गन्धतैलेन मोचयिष्यसि तस्या वेणिबन्धग्रन्थिम्,
एतेन यक्षकर्दमेनोद्वर्तयिष्यसि व्यसनमलमलीमसं शरीरम्, अनिच्छन्त्यापि
तया परिग्राहयिष्यसि कंदलीकोषदलकोमलमिदं दुकूलम्, अरोचमानामपि
भूषयिष्यसि ताममीभिरलङ्कारैः, अमुया कर्पूरपांशुसिकतया सह क्रीडिष्यसे
पाञ्चालीमिथुनस्यास्य परिणयकौतुकेन, गमयिष्यसि निशा विश्रम्भगर्भिताभि-
रनपेक्षितपूर्वापरप्रबन्धसंगममधुराभिः शिशुजनकथाभिः, निमिषमिव नेष्यसि
दिवसान्, अयं चित्रपट एष प्रहेलिकाकोषोऽयमाख्यानकप्रबन्ध इदमनुशासनं
शिल्पानाम्, एनेषु शपथशतैः प्रवर्त्यापिहरिष्यसि व्यसनचिन्तां चित्राङ्गदायाः,

कतिपयेन दिवसेन विश्रम्भमर्जयित्वाऽऽत्मनो मम च शपथशतेन प्रणिपात-
सहस्रेणानेष्यसि मत्सकाशमेनाम्, अथवा मामेव तत्र नेष्यसि, सर्वथा करिष्यति
तव मैत्रीमयव्यवसितायाः कल्याणमस्माकमुत्तरस्या दिशश्च शासिता भगवानी-
शानप्रियसखो राजराज इति संभरणपेशीं मम पाणावर्षयित्वा पपात पादयोः,
उत्थाय विनयावनता करेण दुहितुरादाय दक्षिणं करमस्य नृशंसस्य जनस्य
पाणौ समर्पयामास पत्युरञ्जनस्य । कुटिलया बाष्पकलुषया दृशैव वचसा-
मगोचरमपि निश्शेषं सन्दिदेश । ततः प्रथमं शरीरमनन्तरमाननमतः परं कृच्छ्रेण
लोचनमपावर्तयत् ।

प्रतिनिवृत्तायां सुलोचनायां दक्षिणप्रतीच्येन वर्त्मना प्रस्थिता
वयमासेदिमादिति वने तदेव बीजपूरतरुतलं यत्र मन्दारकामोहमुपलभ्या-
निष्टशङ्कया निष्पन्नसाहसा भवती सरस्वत्यामपातयदात्मानम् । तत्र वनपालेन
कामपालनाम्ना गुह्यकेनोपहृत्य फलकुसुमानि प्रणिपत्य न्यवेद्यत गुह्यकाना-
मधिपतिः—महाराज ! सरस्वती चित्राङ्गदामपोह्य विवरवर्त्मना गोदावरीम्,
सा चोत्क्षिप्य हाटकेश्वरायतनमनयत् । तत्रानुपालयति मदयन्त्या गमनसमय-
मसावित्यगस्त्याश्रमादधुनैवागत्य भगवन्तं वैश्रवणमुपासितुं गतः कैलासमुप-
गोदावरीतटमहावटविटपिनिवासी कुम्भकुक्षिन्नामि यक्षो निरचष्ट । मन्दारिकाऽपि
मुहूर्तद्विपलम्य चेतनामृतध्वजाश्रममन्वधावदिति कामपालमुखात् कुशलिनी मायु-
ष्मतीमाकर्ण्य हर्षेण स्म प्राप्ताः स्मो हिरण्वतीम्, तत्र च प्रतिस्रोतः प्लवमानस्य
कस्यापि प्लवङ्गमस्य भुजस्तम्भावष्टम्भप्रतिहतप्रतिकूलप्रवर्तितप्रवाहवित्रस्तो-
त्पतितयादांसि, पार्श्वप्रसृतस्तोकप्रस्रवणयुगलसंकलनकृशतराघरीणपूराणि, स्रोतो-
मूलपुञ्जितानि, उद्वेल्लनविलङ्घिततटानि, कूलविटपिमूलपाटनपटूनि, हैहयबाहु-
परिघसहस्ररुद्रेवानुकारीणि हिरण्वतीसलिलान्यपश्याम ।

क्रमेण स कपिप्रवरो मातङ्गकलभतुङ्गेन, लाङ्गूलदण्डताडनदूरापसृत-
विभक्तप्रवाहप्रत्यावर्तनसंघट्टघोषचकितोत्पतत्पतत्रिकुलसंकुलकुलायेन, उपकूल-
विपुलोपलविदारणदारुणचपेटध्वजपातेन, निर्घातघोरगलगजितोद्गारतर्जितविपिन-
प्राणिचक्रेण, चङ्क्रमणवेपितवसुन्धराचक्रवालेन, लम्बमानोदरबालवेणिविगल-
ज्जलधारेण, गुल्मशाखावकाशप्रकाशभाभनिर्झरेणेव हरितोलपच्छन्नोपलेन,
कुलगिरिणा, वपुरास्फालनविधुताञ्चितरोमसूचिसमुत्पतितशीकरप्रकरेण, उत्पा-
तावनिकम्पवेपितावयवेनेव तरलदलाप्रोद्गीर्णनीहारबिन्दुवर्षिणा भूरुहां प्रवरेण
मूर्तिमतेव चपलभावेनात्मना सीरमवततार ।

ततो द्विगुणकपिलकपोलपालिलङ्घनजाडिधकप्रान्तया कोपकडारया
दृशा प्रभातमार्तण्डमण्डलोद्भूतया किरणभासेव कुमुदवतीम्, दधानलज्वाल-
पिण्डोत्सर्पदलातलेखयेव वनलताम्, आमीलितम्लानलोचनकुसुमां ग्लपयामास
मदयन्तीम् । आलोक्य तु कुलिशकोटिकूरेण कटाक्षेण भीतिवेपितावयवामूं
वत्साम्—अरे ! वेदवति ! न विभेति कृतान्तात्, कोऽयमपहृत्य नयति
कालगृहीतस्त्वामित्यशनिनिष्पेषभीषणमाभाष्य तामनुद्रवन्नधावत् । तस्य
गिरिगण्डोपलघातगुरुणा चरणदण्डपातेन विदीर्णसन्धिवन्धो हिरण्वतीरोधः-
प्रनातो मदयन्तीमप्यादाय मध्येप्रवाहमापपात । तत्पतनध्वनिचकितस्य पश्यतो
गुह्यकपत्तेस्तेन रोधसा सममेव पपात करात् कार्मुकम्, मदयन्त्या सहैवाधो
ललम्बे कन्धशबन्धः, हिरण्वतीपूरेण साकमेव द्वेषा विदद्रे रजसाविलं च
बभूव हृदयम्, बृहद्बुद्धफेनेन सार्द्धमुद्रबभूव हा ! किमेतदिति वचः, कच्छेन सहैव
वारिपूरेणापूरि लोचनम्, वत्सया सममधस्तथा भमज्ज मनोरथो यथा
चिरेणापि न क्वचिदुन्ममज्जेत्येवमकाण्डोपनतव्यसनदुःस्थमप्यात्मानमवष्टभ्य
धैर्येण अधिज्यकार्मुकयोजितेन शिलीमुखेन तं वलीमुखहतकमञ्जनो हन्तुमारेमे ।
तं च विविधतनुवदनविकारैर्विडम्बयन्नुत्पत्य गोष्पदमिव नदीमुल्लङ्घ्य
विवेशाटवीं दुष्टप्लवङ्गमः । विफलव्यवसायान्तरितक्रोधमञ्जनं पुनराविवेश
शोकः । स शून्यया दृशा दिशामवकाशानवलोक्य नृशंसया जात्या प्रकृत्या
च प्राणपरित्यागोचितेऽपि तस्मिन्ननेहसि स्वस्थमिव जीवन्तमेनमभागधेय-
मभ्यर्णवर्तिनं जनमशंसत्—

भगिनि ! सुकेशिनि ! पश्य नृशंसनिसर्गेण दैवेन पातितमिदं
वैशसम्, अस्य कः प्रतीकारः ? न मम प्रयोजनमनेन मदयन्तीविरहिणा
जीवितेन, न सुताव्यसनदग्धेन राजपदेन, नापत्यनिधनसाक्षिणा शरीरेण, न
तोकशोकक्रशीयसा कलत्रेण, न दुहित्रा विनाकृतेन मित्रकुलेन, केवलमुप्रेण
तपसावसाद्य पातयिष्यामि कायम्, अनुजानातु मामञ्जनमञ्जनाचलगमनाय
तदात्वायतिविभागविज्ञानराशिरार्या, शापिताऽसि मम सुकेशिनश्च जीवितेन
यदि प्रतिहन्तुमीहसे मम व्यवसायम्, एष त्वयि मे प्रणामाञ्जलिः, एष्यसि
मया प्रणिपत्य प्रार्थिता गुह्यकनगरम्, तत्र तव प्रजावती यथा न त्यजति
जीवितं तथा करिष्यसि, लोकवृत्तचतुरे जानासि मित्रवर्गमास्वासयितुम्, अहो !
न मामद्यापि जहात्याशापिशाची, यस्मिन् दिने शिथिलबलयबाहुवल्लि, नीलरुचि-
चूचुकम्, अलसरोचनपाण्डुरच्छायमुखपुण्डरीकम्, ईषदुद्भिन्नहनुषवलगण्डपालि,
चतुरसहचरीविर्वद्वितायाममेखलादामसन्दाननदूनमध्यम्, अवलुप्तवलिभङ्गतुन्दि-

लोदरमदृश्यत वपुर्देव्याः, तदारभ्य मुदितमदयन्तीवदनावलोकनदृढीभवदाशा-
पाशमासन्नमात्मनस्तनयाननदर्शनमशङ्कत मम मनो नाधुनापि विरमति ।
यदि च विरूपमपीदमस्मद्भागधेयस्य दैवादेवमेव भवेत् तदा मुद्गलेन संस्कृतं
प्राहितविद्यं च तं कुमारं पितुर्मम पदे प्रतिष्ठापयिष्यसि । गुह्यकलोकपुरो-
हितस्य भगवतो मुद्गलस्य पादयोः प्रणिपत्य प्रार्थयिष्यसे—महामुने ! नात्र
मन्युमहंसि, मदयन्ती राजवल्लभा भविष्यतीति तत्र वचो मम कर्मदोषेण
विसंवादमापद्यत, वेदोऽपि कर्मकर्तृसाधनवैगुण्येन व्यभिचरति, प्रसीद भगव-
न्निति प्रसाद्य तथा यत्तिष्यसे यथा न शिथिलयति गुह्यकानामाम्युदयिकम्,
विरज्य त्यजति वा कुटुम्बिनां संसर्गवृजिनम्, आसज्यते वा प्रव्रज्यामहोत्सवे,
विशेषतो गोपयिष्यसि प्राणाननेकव्यसनोपनिपातनिस्सहाया देव्या इति
वचनाद्विरम्य क्षणमनुध्याय चकितं चमत्कृत्य किञ्चिदपरमप्यवोचत्—

विविधावदानप्रत्यक्षदर्शिनि ! सुकेशिनि ! स्मरसि देवपक्षमाश्रितस्य दितिजस्य
पुष्करमालिनः कलत्रं कुण्डलां नाम, या किल शुम्भासुरेण सह सुराणां प्रवृत्ते
प्रधने निधनमुपगते भर्तारि पतिव्रतैकतानमना मुनिभिरपि दुस्तरमतप्यत
तपः । या च वज्रकेतुतनयेन दानवेन पातालकेतुना बलादपहृत्य रसातलविवरं
प्रवेशिताममरगायनविश्वावसुनन्दनां मदालसामाजन्मनः सहचरीमनुगता बहूनि
दिनानि कनकपुरनामनि पातालपृथिव्योरेन्तरालमुद्दीपयति विप्रचित्तिनिर्मिते
नगरे गन्धर्वनन्दनाविनोदनाय गमयामास, या च शत्रुजितस्तनयेन कुमार-
कुवल्याश्वेन गालवमुनिमन्युवेगनिःश्वासपवनप्रसूतं कुवलयनामानमश्वमारुह्य
मर्त्यमरुतामध्वरोपप्लवं प्रशमयता शरेण विद्धे वराहवपुषि पातालकेतौ
भयादवनिविवरवर्त्मना विद्रवति सुरभिवरप्रसादमुदितां महालसामासन्ने-
नाम्युदयेन वर्द्धयामास, यां च तमेव विवरप्रविष्टं वराहमनुद्रवन्नर्कवरादप्रति-
हतस्थेन तेन कुवलयेन व्यतीत्य घनतिमिरचलयमासादयन् कनकपुरमवरोध-
प्रासादपरिसरसंचारिणीमवलोक्य तथा सहैवोपरिचलभीमारुरोह कुवल्याश्वः,
या च तत्कालाहूतेन गन्धर्वकुलगुरुणा तुम्बुरुणोपकल्पितविवाहविधिं मदा-
लसाममुष्मै शत्रुजित्कुमाराय प्रत्यपादयत्, या च स्वतनये त्वाष्ट्रमहास्त्रप्लुष्ट-
दानववर्गेण मदालसामात्मसदनं निनीषता कुवल्याश्वेन कनकपुराधिराज्या-
भिषेकं प्रापिते शिशावपि पितृधुरां वोढरि प्रकृतिसुन्दरे कन्दरमालिनि मम
पितुर्विरोचनस्य सदनमासाद्य यवीयसीं मे स्वसारमयाचत । स्मरसि वा तस्याः
पुष्करमालिधर्मपत्न्याः कुण्डलायास्तनयेन कन्दरमालिनोपयम्य कनकपुरं
नीतामसीमशीललावण्यां वत्सामञ्जनाम् ।

अयि बहुश्रुते ! किमद्यापि नाश्रौषीराञ्जनेयीं कन्दरमालिनस्तनयाम्, एनां हि वेदवतीं नाम दारिकां न शीलेन, न चारित्र्येण, न लाघप्येनातिशेते चित्राङ्गदा न वा मदयन्ती । तेन हि वेदवतीनामग्राहमनुधावन्तमेनं वानरहृताश-मुत्प्रेक्ष्य न तथा मदयन्तीव्यसनेन दूयते मम मनो यथा वेदवतीविपदा-शङ्कया । तस्मादितो गत्वा गुह्यकनगरमनन्तरमचिरादेव प्रविश्य पाताल-भावेदयिष्यसि ममावुत्तमनुजां च वत्सामञ्जनाम्—

कापीयमापदुत्पादिता दैवेनास्मद्वंशवारिवाहावग्राहरूपेणावतिष्ठते, कोऽप्येष शापवशात्तामसीभिर्मां कपियोनिमनुप्रविश्य देव एव नो वाधते, किमुत काचि-दियं दानवानां माया धर्षयति पुरन्दरानुचरानस्मान् । अयमीदृशो न ववापि केनापि दृष्टचरः श्रुतपूर्वो वा वानर इति विदितमदयन्तीवृत्तान्तौ युवां गोपायत-मायुष्मतीं वेदवतीमित्येवमञ्जनस्य वचनमाकर्ण्यहमब्रवम्—

अनुभूतपूर्वमिदमस्माभिर्गन्धर्वराजस्य विश्वासोस्तनया मदालसां पाताल-केतोर्नुजेन तालकेतुना मुनिवेषमास्थाय पतिनिधनं श्राविता तत्याज जीवितम्, इतरदारपरिग्रहपराङ्मुखे कुमारकुवलयारवे पुनरश्वतरनागनिःश्वासमार्गादवि-र्वभूव, पुनरपि तस्यैव शत्रुजित्कुमारस्य महिषी भूत्वा राजानमलकंमसूत । दाक्षायणी च सती दक्षापराधव्यवतजीविता हिमवतो धर्मदारेषु मेनायांमाविशसीत्, पुनरपि हरपरिग्रहो बभूव । साम्प्रतमेव किन्न पश्यसि विश्वकर्मदुहिता चित्राङ्गदा न न काञ्चनया, न गोमत्या, न गोदावर्या पयसि मज्जिता, सरस्वत्या मज्जितापि न वियोजिता प्राणैः । तेन हि विचित्रा दैवगतयः, मृता अपि प्रत्युज्जीवन्ति, जलमग्ना अपि न म्रियन्ते । न चाविचार्यं वस्तुतत्त्वम्, अनादृत्य मुद्गलनिगद-निगमान्, अनाश्वास्यानन्यशरणान् धर्मदारान्, अनवलोक्य तनयामुखचन्द्रम्, अप्रति-कृत्य विपदम्, ईदृशे संसारपरित्यागसाहसे भवादृशो जनः प्राकृत इव प्रवर्तितुमर्ह-तीत्यश्रुत्वेव मद्वचनमाच्छिद्य मत्करयुगलोपरुद्धौ चरणावत्यक्रामदस्मन्नयनगोचर-मञ्जनः ।

अहं तु यथानिर्दिष्टमनेनानुतिष्ठन्ती कुरुक्षेत्राद् गुह्यकनगरं ततः कनकपुरं प्रतिष्ठमाना यावदमुं देशमासादयामि तावदस्तमुपगतो विवस्वान्, अबाधत स्त्रीत्वभावेन तामसजात्या चरमेण वयसा च दत्तहस्ताधलम्बाऽ-नपेक्षितावसरा क्षुधा, ततोऽस्य पुण्यजनसमाजस्यातिथिरभवम्, एतैरुपनीतेन पिशितरसेन निर्वर्तितप्राणयात्रा वत्सामायुष्मतीमपश्यम्, इत्यभिधाय कर्कधू-फलस्थूलैरश्रुबिन्दुभिरङ्कविषण्णमेनमभाषामेयं जनमुत्तरोत्तरप्रबृद्धव्यसनकर्कश-मप्यार्द्रतामनयदार्या सुकेशिनी नाम श्रीगङ्गादेवी दत्तं भगिनिं सुगृहीत-

नामधेये ! प्रेमदुर्विपाकवेदनामर्भवेदिन्यां त्वयि किमकथनीयं नाम । तदा सुकेशिनी-
सकाशादुपलभ्यात्मनः कृते मदयन्त्यास्तादृशं वैशसमयस्मृतनिजव्यसनाभि-
संधिरपरमेव कमपि कस्यापि विपन्नमयमहाभूतसर्गप्रजापतेर्निमणिमुत्तरोत्तरनुङ्ग-
व्यसनमयानेकलोकोपकल्पितमावेग इति, भयमिति, चिन्तेति, दुर्गतिरिति, विषाद
इति, व्याधिरिति, मरणमिति, नरक इत्येवंविधैर्वेदनापरमाणुभिरिव संचित-
मपरिच्छिन्नघातनामयन्नहोपनिषदामिव सारभूतमपारं संसारमविशम् ।

तत्र खलु दुःखाद्वैतगिरेः शिखरमधिरूढा सर्वा अपि पूर्वविपदो वामनीर्व्यलोक-
यम्, एवमुत्तरोत्तरशतशयितदैवदुर्व्यसनतस्करपरम्परया हस्तानुहस्तिकया मुषिता-
पहस्तितहृदया नाज्ञासिषम्—अस्यां निशि केन गुरुणा शिक्षिता तावन्ति स्मशान-
वासिसत्त्वहृदयदारणदारुणानि व्यलपम्, आचार्यस्य कस्योपदेशेन तावतामावेग-
चपलवृत्तलोकावलोकितानां शोकनाटकभूमिकापरिग्रहाणां भूमिरभवम्, उपाध्या-
यात्कस्मादभ्यस्य यावदधीताधिकानि रुदितकलाकौशलानि व्यस्तारयम्, अध्याप-
कस्य कस्यान्ते बहुदिवसमवसम्, यदुपासनाफलानि विविधविकारतनुभङ्गिसंगीत-
कान्यवसरे प्रादुरभवन्निति ।

प्राणाधिकप्रणयिनि ! वाचामगोचरमपि वेत्सि परेषां
हृदयशल्यम्, कियदावेदयामि, साऽहमुत्पत्य सुकेशिस्वसुरङ्कादवनौ निपत्य
वचिन्तु क्रकचधाराकण्टकाङ्कुररूकररङ्गरुक्मरप्रकरकृतकृत्तिः, इतरत्र विव्रस्त-
मेचकपतत्रिपत्रव्राताभिघातवातस्रस्तधम्मिल्लबन्धा, परत्र चकितोत्पतित-
वृत्तपोतपर्यस्तचित्ताविततकपोतधूसरधूमधोरणिमलिनानना, अन्यत्र नरमुण्डमण्डल-
निचयप्रतिहतपरिवेल्लना, विपदर्णवार्णसामावर्ते पतितेव, विबुधबाह्वकि-
परिवर्त्यमानस्य शापशल्याशाणस्य शूलशङ्कुना विद्धमर्मेव, नियतिवात्याविवर्ता-
पवाहितेव, मुहुर्मुहुः कपोतीव भूपृष्ठविलोठनशतानि तन्वती तथा व्यचेष्टिषि
यथा मन्युर्विस्फुरिताधरैर्गोमायुभिरपि चिन्तानलविस्फुलिङ्गदग्धशेषा भसित-
धूम्राः समयम्यन्त मम केशाः, वृकैरपि नखनिकोचमृदुलेन प्रकोष्ठपृष्ठेनामृज्यन्त
मम नयनबाष्पवेणयः, नकुलैरपि पक्ष्मलेन पुच्छदाम्ना प्रोज्झितानि कीकस-
सूचिव्यधक्षतानि, तालजङ्घैरप्यवनतमुखैरभ्यषेचिषि नयनोदधारया, पूतनैरप्य-
बीजिषि श्वासवातैः, भूतैरपि बाष्पपतनोद्गमान्तसलज्वलितमुखोलकातडिदा-
लोकेनालोक्य लोकेष्वदृश्यत मदवस्था, पिशाचैरपि परित्यक्तपिशितग्रासघावितै-
रशोचिषि, योजनबाहुभिरपि दूरप्रसारितकराञ्जलिपुटाहृतेन गोदावरी-
सलिलेनाक्षाल्यत मम मुखम् ।

इत्येवमभिवर्द्धमानेन शोकवेगेन विक्लवमय्याननमवष्टभ्य निशाचर-
जरसीमव्रवम्—अयि ! मातः सुकेशिनि ! या मयि श्रवणमात्रेण
प्ररूढनिर्भरप्रणया नानवसितव्यसनायां चित्राङ्गदायामात्मनो गृह-
निवासं रोचय इति प्रतिज्ञामारूढा ममैव मन्दभाग्याया विनोदनाय दीर्घ-
मध्वानमभिलङ्घ्य मामभ्युपपद्यमाना महदिदं वैशसमुपनीता दैवेन, तस्या
लोकोत्तरसौजन्यनिधेरकारणवत्सलाया मदयन्त्या व्यसनवञ्जपतनोत्पातघनमिदं
मदपघनमार्या कस्मै निमित्ताय गोपायति । पुण्यजनवंशपर्वतोत्थिते संतापदूत-
लोकलोचनकादम्बिनि ! न शोभसे मदयन्तीवलाकया विरहिताङ्कपालिः, मम
हृदयकुमुदस्य मरणकौमुदीमहोत्सवमन्तरथ्यन्त्या जीवनवदान्यतापि तव मलिनि-
मानमावहति, न केवलमात्मानमात्मच्छायाया दयासरित्पूरमपि मलिनयसि,
न पूरयसि मम चातकशिशोरिव निधनाभ्यनुज्ञाशीकरेण मनोरथम्; अयि
जननि ! त्यज नवतञ्चरजातिसमुचितां नृशंसताम्, आशंस मम निर्वाणम्,
अनुशाधि केनोपायेन त्यजेयमनवसानव्यसनदुःस्थावस्थया दग्धं शरीरमित्यालप्य
तस्याः पादयोरपतम् ।

अथ कराभ्यामुत्थाप्य मामाघ्राय मूर्द्धनि सुकेशिनी निजगाद-
चपले निशामय मयि गुह्यकनगरं गतायां दयितस्य दुहितुश्च विरह-
मसहमानाया देव्याः सुलोचनाया हृदयमाश्वासयितुमिदमुवाच मुद्गलः—

राजमहिषि ! न मे वाग्ब्रह्म जिह्वातया दूष्यते, नानूत्तेन स्पृश्यते, मा कदाचिद-
स्मद्वचसां विसंवादमाशङ्किष्ठाः, इतः पञ्चदशेऽहनि पूर्णश्चन्द्रमाः कृत्तिकया संगत्य
प्रेक्षिष्यते पुष्करे समवेतानां दैवतदनुजमनुजपतिदम्पतीनां द्विजानां च सार्थस्य
कौतुकम्, ततो विविक्ते पुष्करसमाजे कृत्तिकाभवनाद्रोहिणीमभिसरति षड्विंश-
त्यापि तारकाभिराताम्रतरलतारकेण मयनकोणेनाभिवीक्षिते पुनरपि दक्षशाप-
भीत्या चकिते चकोरचञ्चुपुटतर्पणचर्चाचिषि चमरुलाञ्छने वत्सा मदयन्ती
चित्राङ्गदया वेदवतीभ्यां च सह सङ्गमिस्यते (संगस्यते), ततः सर्वमेव
वृत्तमुत्तरोत्तरमधुरमाधास्यति विधिः । आघेहि हृदि धैर्यमप्रमादं च । यच्चेदं
किमपि वस्तु वानरविग्रहेण कुमाशिकाणामापदमापादयति तदेतद्देवतानां
परमरहस्यम्, अस्य तत्त्वमनाख्येयमनार्षचक्षुषि जने, विशेषतः स्त्रीप्रकृतौ । शिला-
सङ्घातकठिननिरन्तरतुङ्गस्तनपरिणाहे हि हृदि न्यस्तं परितः प्रसर्पति गुह्यम-
ख्यानसलिलम्, आशयं गभीरमप्राप्य न विश्रब्धमवतिष्ठते, न वा तत्रैव विलीयते,
सततसन्निहितरतिमदनमिथुने नारीमनसि नाषडक्षीणो भवति क्षीणशक्तिवैभवो
मन्त्रः, कामिनीकर्णाभरणमणिशिलाप्रतिहतं रहोवृत्तकथास्रोतो द्वेधा विभिद्यते,

प्रविशत्येकेन श्रवणविवरवर्त्मना स्वान्तसागरम्, अन्येन ताटङ्गव्यधपरिवाहेण प्लावयत्यनेकविषयान्, एनममराणामतिनिगूढं मन्त्रमारण्यकेषु शौनक ऋतध्वजो गालवश्च, गृहमेधिष्वहं भार्गवकविशङ्गिरसजीवाश्च मुनयो जानन्ति, ज्ञास्यथ चावसरे यथैतदिति मुद्गलोपदेशमहं सुलोचना चाशृणुव ।

अनन्तरभत्रागताऽस्मीत्यवितथवचसि मुनौ विश्वस्य विश्वस्य भूषण-भूतां त्वामुपदिशामि, गच्छ त्वममुना विन्ध्यपादाटवीवर्त्मना पुष्करं नाम सरः । तत्र कार्तिक्यां यात्राप्रसङ्गेन समवेत्य पिण्डीभूतमिव त्रैलोक्यमालोकयिष्यसि । यदि तेषु कोऽप्यमरावतीनागरजनो वा, विदर्भाधिपतिः सुरथ एव वा, ऋतध्वज ऋषिर्वा, मदयन्ती वा, मन्दारिका वा, मन्दोदरी वा, कन्दरभालिदुहिता वेदवती वा, द्वितीया कापि मुद्गलगृहीतनामा वेदवती तव नयनगोचरे वर्त्तते तदा गुह्यकगुरुमृतध्वजं च प्रमाणयन्ती समगमनूपाललिष्यसि, न चेत् त्यक्ष्यसि यथेच्छ-ममुष्मिन्नेव पुष्करसरसि शरीरम्, इदानीं परित्यज माम्, उपरमति रजनिः, अजनि गमनकालातिपात इति त्वरितमुदतिष्ठत् ।

उत्थाय प्रणिपतन्तमेनं जनमाध्याय मूर्द्धनि, ततो नातिदूरवर्तिनि स्थूलशिलातिरोहितद्वारि घराविवरे विवेश । प्रथमं प्रविशन्त्या तया कल्पितं पन्थानमासाद्येव रसातलविवरं प्रविवेशान्धकारपूरः, कुमुदषण्डा इव शनैरनीयन्त मलिनतां चितानामर्चिषः, क्षणभङ्गगुरेण प्राचीमुखरागेण कृष्यमाणमुत्प्रेक्ष्य दिननायकं किमपि सिष्मिये कमलिनी, श्मशानघाट-पर्यन्तजीर्णकीचकस्तम्बकुलायनिलीनेनोलूकलोकेन त्यक्तः काककुलमाशिश्रिये कलकलः, मदकलकलविङ्ककाकुकोलाहलोद्वेजनाकुल इव दिशामन्तमप-ससार तिमिरभारः । क्रमेण च विकचकोकनददलवलयशोणशोचिषि, विश्वकर्मकरपरिवर्तितशाणकोणकषणशोणितोक्षणमिव वहति, पूर्वपर्वतशिखर-मारोहति, सरोरुहकुलहासनवैहासिके, भगवति त्रयीमथतनावावुत्ते तस्मादति-तीव्रप्रतापकोपनादपवार्य सहजजनव्यसनमलिनमूर्त्या ममायायाः प्रतिकृत्या छायाया प्रत्यपद्यत तातशापग्रहगृहीतविग्रह्या मया सह दिगन्तरभ्रमणसाहायकम् ।

अथ छायासंहायाहमुत्तरां हरितमभिप्रतिष्ठमाना निशि सुकेशिनी-करदेशिनीनिर्दिशितमध्वानमारोहम् । अध्वनि गमितगणरात्रा बहुतिथेन तिथिना विन्ध्योपत्यकानामतिथिरासम् । आसन्नमालोक्य तमचलमचिन्तयम्—एष वसुन्धरा-धुरोद्वहनेनेव भुग्नकन्धशवन्धो विन्ध्यगिरिः, अयमसौ महात्मा चराचरगुरोर्मित्रा-वरुणवंशवर्द्धनस्य नहुषलक्ष्मीदीर्घप्रवासदीक्षणाचार्यस्य सुरार्णवपरिहाराव-

शिष्टसागरषट्कचुलुकनिर्वर्तितक्रोधप्रायश्चित्तद्विराचमनस्य लोपामुद्रापतिव्रता-
धिष्ठातृदैवतस्य महामुनेरगस्त्यस्य चरणावभिवादयितुमवन्ततेन मानापकर्ष-
मापादयता शिरसा तं मेरुमतिव्रत्यैव वर्तते, यो हि सर्वपर्वतसार्वभौमेणामुना
बहुधा विलङ्घितायामोऽपि रत्नसानुरस्मीति गर्वेण स्तब्ध (ब्ध) मेवावतिष्ठते । किं
करोतु धनमदान्वस्य तस्य नित्यसन्निहितो गुरुः, अवज्ञाय यं सुराणामति-
परिचयेन संक्रान्तमदमभितो भ्रमन्ति तेजस्विनः । किञ्चायं त्रैलोक्यातिक्रमण-
कर्मणि क्षमोऽपि केनापि निमित्तेन खर्वीकृतविग्रहः पुण्यापगाप्रवाहपावनपादो
विलङ्घिताभ्रवर्त्मा निधिराश्चर्यचरितानां विस्मयस्तिमितलोचनेन बलिना वैरि-
णापि पूज्यते, निखिलमपि विश्वमात्मकुक्षिमधिवासयन्नपि न संबाधो भवति,
जलधिमपि परिपूर्णोद्वर्तितुं क्षमते, प्रकामसिद्धभूतिरोहितस्यास्य वपुरत्र दितिनन्दन-
शोणितासवास्वादनोत्सिद्धतन्वराहवपुष्य (षा) सोमादिप्रकृतिरभ्युदयेन वर्द्धयति
जनान्, एष भीषणरमणीयो नरमयश्च सिंहमयश्च द्वित्रिणेन विग्रहेण जनानां
विस्मयं जनयति, कटकचक्रादेतस्योत्पतन्तस्तिर्यञ्चः प्रभवन्ति सागरमुल्लङ्घ्य
द्वीपान्तरमासादयितुम्, अनेन महीभृतां जातिरतिमर्त्यपदं प्रापिता, घननील-
मम्बरमस्याधराद्धमवलम्बते, भूतसंघातमयमयमात्मानं दर्शयित्वा मोहयति
विश्वम्, नात्र प्रतिहतानि कल्पन्ते धर्माध्वरप्रवर्त्तनानि, नमोऽस्तवस्मै गिरि-
रूपेणावस्थिताय पुरुषोत्तमायेति प्रणिपत्य विन्ध्यमस्य पादाटवीवीथ्या बहूनि
योजनानि व्यलङ्घयम् ।

अथेदमासाद्य पुष्करं नाम सरो नात्र कमप्यभिमतं जनमद्राक्षम् । अप-
क्रान्तेषु यात्रासमवेतेषु द्विजेषु राजसु च यावदपगतप्रत्याशाबन्धा मरणोपाय-
मनुचिन्तयामि तावदापतिता मम नयनयोः प्रियसखी । साऽहमेवंविधा यदि भवत्याः
संभाषणमर्हामि, यदि चामङ्गलमूर्त्तमेम मुखावलोकनाच्च जुगुप्सते भवती,
यदि चास्मत्संसर्गपाप्मनो न विभेति, यदि च विधिवञ्चितजनविश्रम्भादात्मनि
विधेरपराधं न शङ्कते, यदि क्षणार्जितमपि प्रणयमनुरुध्यते, यदि च करुणा-
परवशतया गर्हितमप्यभागधेयवचनसम्मिश्रणं सहते, तदा व्यपनयतु मे श्रवण-
तृष्णाम्, उदाहरतु किन्निमित्तमनुरुध्य कृत्तिकामतिपत्य रोहिणीमभिसरति
हरिणलाञ्छने वृत्ते च पुष्करयात्राफले विजनमिदमरण्यमनुभ्रमति भवतीत्यु-
परस्य वचनादातङ्कशङ्कासंकुलविलक्षवदना द्वितीयां दारिकामवलोकयांबभूव
चित्राङ्गदा ।

इति श्रीगोकुलनाथसूक्तौ कथायां चित्राङ्गदाचरित्रं नाम द्वितीयमाख्यानकम् ॥

तृतीयमाख्यानकम्

अथ सा निजगाद-भगिनि ! चित्राङ्गदे ! निशामय-नास्त्यविषयो
 दैवदुर्विपाकानामत्र संसारवर्त्मनि परिवर्तमानेषु, कथमस्खलितानुरागव्रतवीत-
 पापमतुलज्वलदनङ्गबाणानलदग्धकायकनककालिमानमात्मानमवमन्यसे । धन्याऽसि,
 नान्यया निर्व्यूढपूर्वम्, इतरया नाभ्युपेतचरम्, अपरया नास्वादितविपाकम्,
 अतिगहनतन्त्रम्, अविषयं त्रपायाः, न गोचरं पारतन्त्र्यस्य, मन्त्रप्रतिक्रियारहितम्,
 अनौषधोपचरणम्, आक्षिप्तमाक्षिकरसातिशायिनिर्वाणसुखगौरवम्, अगणितरौरव-
 निपातातङ्कसंकटम्, ऊरीकृतखलोपहासम्, अवधीरितबान्धवत्रासम्, अपहस्तित-
 प्राणबहुमानम्, अनपेक्षितशरीरस्थितिनिर्वन्धम्, एवंविधमेनमधरीकृतसुरासुरमुनि-
 मनुजसिद्धगन्धर्वकन्यकाकदम्बम्, अवधूतविषयभोगानुभूतावधूतव्रतम्, असंवरं
 प्रणयोन्मादमुद्रहन्ती श्लाघनीयासि मदनाध्वरदीक्षितैः, स्पृहणीयासि दारिकाभिः,
 अर्हणीयासि गर्हितगार्हस्थ्यदुःस्थावस्थाभिरखिलगृहिणीभिः, उदाहरणीयासि
 प्रेममर्मविदां गणनेषु । स्नेहसूत्रभाष्यमिदमनधीतकोविदया त्वया निबद्धम्, अनेन
 प्रीतितन्त्रे पण्डितः संसारः, हार्दतत्त्वविज्ञानेष्वधिकृतो लोकः, सम्प्रत्यन्ते वसन्तु
 रसन्तसखचरितप्रन्थसंशयग्रन्थिच्छिदुराणामुपाध्यायानामनभ्यस्तमन्मथोन्माथविद्या
 बटवः ।

जानामि प्रथमेन पदारोपणेन त्वया प्रहृत एष पन्थाः, येन संचर-
 माणानां कुमारिकाणां न कण्टकैः प्रतिहतानि, न विषमस्खलितानि, नासहाय-
 भयङ्कराणि, न मोहमुषितविभागकान्दिशीकानि भविष्यन्ति गतागतानि । कतक-
 क्षोदैरिवामीभिर्व्यसनैः प्रथममत्याविलमनन्तरमतिविमलमनुरागरसमास्वाद-
 यिष्यन्ती बहु मंस्यसे इयितविरहम् । अननुभूताभिलाषतर्षाय पुरुषाय योषिते च
 न स्वदत्ते सुधावदातोऽपि संभोगरसः । जानासि सहचरि ! कृतप्रतिकृतमचिरेणैव
 निर्वर्तनीयमित्युपदेशं ग्राहयितुमात्मनो दैवदुर्विलसितानि मयि संविभज्य
 ममापि व्यसनसंविभागेनाधिकव्यसनिनी भवितुमिच्छसि । कथयामि तावदा-
 मूलादहं याऽस्मि यथेमाभरण्यानीमानिताऽस्मि दैवेन ।

कथं न ज्ञास्यति प्रियसखी यदस्ति कैलासस्य हेमकूटनामनि दक्षिण-
 शिखराधित्यकायामवाचीं दिशमाश्रित्योत्तरेण ब्रह्मपुत्रोत्पत्तिसरसो हिरण्य-
 गर्भरेतःकुण्डादखण्डपरशुना खण्डपरशुप्रियशिष्येण भगवता भार्गवरामेण
 कठिनकुठारघातकृतपाषाणस्त्यानगर्तनिष्पन्नपरिखाप्रयोजनायां परिसरमणि-

शिलामरीचिमण्डलप्राकारपरिवृतायां गन्धर्वपुरि गव्यूतिव्यासपरिणाहा, मरकत-
रत्ननिचयनिचितपरिधिः, अखण्डस्फटिकसंघातगर्भकुट्टिमा, पद्मरागमयीभि-
रिन्द्रनीलकीलयोजितवज्रमयविष्कम्भस्थूणाभिरासन्दिकाभिरिन्द्रचापमयवप्रवल-
येनेव परितः परिक्षिप्ता गीर्वाणगायनानां सभा ।

यत्रामरावतीमपहायाप्सरसो नाम सुरवारवनिताः, भोगवतीपरिगतनाग-
नगरभोगविमुखभोगाभोगौ भारतीवरवित्तीर्णगान्धर्वविज्ञानौ कम्बलाश्वतरो नाम
कान्द्रवेयौ नागनायकौ, परित्यक्तप्रजापतिसदस्समाजो नारदप्रणयमगणयन्मन्यस्त-
स्वराम्नायो भगवांस्तौर्यत्रिकाजीवानां कुलगुरुस्तुम्बुरुः, अन्ये च रागरसिकाः सतत-
मावसन्ति । यत्र विबुधवैश्यानां कण्ठे चाधरे च मनसि च रागः, रतेषु गीतेषु च
मूर्च्छनासुखानि, वीणासु कटाक्षेषु च श्रुतिनिवेशः, मौग्यविलासेषु स्वरसंयोगेषु च
ग्रामीणता, धैवतेषु कुचकलशेषु च कार्कश्यम्, निभृतनिधुवनेषु मृदङ्गेषु च कोणप्रान्त-
निर्दयताडनम्, भ्रूविभङ्गिषु तानगतिषु च कौटिल्यम्, अर्चनासु विषादलिङ्गं न
पुनरवस्थासु, गुरुकलत्रानुषङ्गो मृगाङ्गशुचिनि जघने न तु सम्यजने, अनवरत-
भयकम्पो मुग्धासु न जानपदोपजापेषु, अहिभयाविर्भावो वेणिदण्डेषु न राजसु,
राजमण्डलविद्वेषिता बालावदनेषु न प्रजाचक्रेषु, चक्रमेदव्यापारो दशनज्योत्स्नासु
न पिशुनवचनेषु, वदनभङ्गयो गान्धर्वेषु न दोषविकारेषु, दोषानुसरणमभिसारिणीषु
न विवेचकेषु, दशनदंशकरजविदारणसाहसिक्यं मदनमदमतेषु न श्वापदेषु,
न परिणयविधिविडम्बनाविषयः प्रणयबन्धः, न पाणिप्रीडनपारतन्त्र्यपीतसारं
दाम्पत्यम्, न गुरुत्रपासंघातघनमूढो मदन्नबाणः, न गोपनकदर्थितोऽनुरागः, न
गृहमेधकर्मतन्त्रान्तरितकेलिरसदुःस्थमिथुनं गार्हस्थ्यम् । एवंविधस्य तस्य द्विव्या-
नामास्थानरत्नस्य नायको विश्वावसुचित्ररथचित्राङ्गदाङ्गारपर्णप्रभृतिभिरुपासित-
पादपीठः पर्जन्यो नाम ।

यस्मिन्नतनुजनितातनुतापदवानलपर्जन्ये नासत्यातिशायिलवणिमनि
गुणिनां मणौ मग्नमना घृताची ससुरासुरनागं त्रैलोक्यमप्यवमने, तूणमिव
नागणयद् गीर्वाणवर्गनायकस्य भगवतः पाकशासनस्यापि शासनम्, न
प्रमाणयामास सुपर्वणां प्रणिपातान्, न स्वीचकार विश्वकर्मणा स्वयंप्रांहम्,
अमरावतीं परिहृत्य गन्धर्वनगर एव निवासमरोचयत् । तस्य गन्धर्वनायकस्य
पर्जन्यस्य घृताचीगर्भसंभवां तनयामवगच्छतु मां प्रियसखी, यां मुद्गलवचन-
मनुवदन्ती सुकेशिनी काचिदपरा वेदवतीति निर्दिदेश । तस्यां मयि व्यतीत्य शैशव-
मिदं मध्यममप्यधमं वयः प्रपद्यमानायां मम तातमुदाजहार कुलगुरुस्तुम्बुरुः-
महाभाग पर्जन्य ! जानासि स्तोकेनापराधेन चित्राङ्गदायामतितीव्रदण्डप्रणेतारि

विबुधवाद्धको विश्वकर्मणि बालाप्रलापोपजातकरुणाकरम्बितकोपेन वैखानसेन
जाबालिपित्रा ऋतध्वजेनात्रेयेण शापं पातयित्वा कपित्वमुपनीते भवतामपि
प्रत्यक्षमितः पश्चिमोत्तरे कैलाससानुनि पौलस्त्यस्य विश्ववसो निशाचरीगर्भ-
संभवेन पुत्रेण पितृदायादात् कुबेरादलकामाच्छ्रद्य लवणार्णवतीरे निवासयितु-
मिच्छता दशकन्धरेण मूलादुत्खाते, तद्भुजवनविपुलबलावलोकनप्रसन्नेन भगवता
भवेन दायभागव्यवहारादलकां यक्षीपुत्राय, लङ्कां राक्षसीसुताय विभज्यानु-
गृहीते पुलस्त्यकुले, शौनकेन कुलपतिना सन्दिष्टमनुसस्माश्च पुरन्दरः । तदिदमस्म-
द्विसर्जनावसरे ऋतुदीक्षितेन नैमिषाश्रमवास्तव्येन मुनिना सन्दिष्टं नास्ति
विश्वकर्मणो घृताचीगर्भसंभवमपत्यं विना श्रावणोत्पातशान्तिकमिति । सेयमा-
सन्ना दिविषदां वैश्ववर्णनामा विपत् । पशुभावतिरोहितदैवतसंस्कारश्च विश्वकर्मा ।
न च घृताची पर्जन्यादन्यत्र पुरुषे रमते । प्रकृतिस्थमेव कारुप्रवरं नान्वमन्यत,
कथमेनं तिर्यञ्चमाश्रयेत् ।

अथवा न लङ्घयिष्यति लोकतन्त्रविशेषविदुषी मदादेशमिति
विचिन्त्वाहूय तत्र बल्लभामिमामभ्यर्थयमानो बद्धाञ्जलिरेवंविधस्यापि विश्व-
कर्मणो वशे तिष्ठेत्यवोचत् ।

नियतिपाशगृहीता पुनरसौ न कदापि कपिना रमेय, पातयतु मयि
दण्डमनुगृह्णातु वा देव इत्यभिधाय त्वरितपदमपसृत्य हेमकूटमन्वधावत् । ततः
शासनमङ्गकुपितः पाकशासनो घृताच्यामपातयदण्डम् । एषा यदि कपिभीता
मदाज्ञामुल्लङ्घ्य वर्तते तदा किमस्याः प्राणेषु दण्डपातनेन, प्राणाधिकप्रणयिनी
दुहितैतस्याः कपिवशे पतत्विति शशाप । तं शापमद्य मयि निवेद्य नारदो
मानवस्येक्षकाकोर्नगरमयासीत् । सेयमापतिता वो विपत् । न भूतिमतां वचांस्य-
न्यथा भवन्ति । कलङ्कितमेतदनया दुष्टगणिकया गन्धर्वकुलम् । त्यजैनाम् । गत्वा
भ्रभुप्रसादे यतताम् । इयं तु वत्सा वेदवत्यन्तर्ब्रंशिकपुरुषवेष्टितमूलस्य क्रीडामणि-
पर्वतस्य सानुनि बन्धुजीवतरोरधस्ताद् गमयतु समयम्, यावदस्य शापाभिचारस्य
प्रातिकारिकं चरुमग्नये निर्वपामि । न विद्यते वा दैवीनामापदां प्रतीकारः,
नास्ति नियतिदुष्प्राक्स्य शान्तिकम्, यदि स्यात्तदा नाहरिष्यदेव मदालसा-
मस्मदेवोपवनात् पातालकेतुः । अहो ! नृशंसमेतत्कर्मनिष्ठता पुरन्दरेण क्रूरक-
र्मणामग्रेणीविश्वकर्मप्यतिशयितः, न पालितो दण्डनीतिसमयः, न कदाचिदी-
दुखो वर्मास्नायविधिः । अपराध्यति पुंश्चलीनां प्रथमा घृताची, शप्यते पुनरन-
पराधमुग्वयया निखिलबन्धदयामयी वत्सा देवदेवीहि ।

जानाम्यपहाय दैवतानि कमप्यन्यमभिसर्तुमारभते भुवनसाम्राज्य-
लक्ष्मीः, येनाविवेकनीलवसनावगुणिता तमोमयीं सरणिमभिधावति हन्त !
तमोदुशलोकमूर्तिः, लोककर्णकटूनि कूजति कौशिकः, नूनमासन्नो निशाचरा-
णामानन्दवर्द्धनः समय इति मुनिवचनविशमे हाहेत्यमरावतीमुदपतन्माता,
मां तु क्रीडामणिपर्वतसानुसानुबन्धे बन्धुजीवतरुमूले न्यवेशयत्तातः ।

तत्रान्तरे चित्राङ्गदतनया चित्राङ्गदया सह नैमिषं गता प्रतिनिवृत्य
मन्दोदरीपितुर्गृहान् प्राप्तेत्यवरोधाधिकृतपुरुषमुखादुपश्रुत्य पुत्रि ! त्वत्सकाश-
मानयाम्येनामिति मामामन्त्र्य तातचित्राङ्गदस्य गृहान् प्रविवेश । ततो
मन्दोदरीदर्शनोत्कण्ठिता तथा सह पितुरुगमनवर्त्मनि दत्तदृष्टिरहं नाज्ञा-
सिषम्—किमवनि विभिद्य निर्गतः, किमाकाशात् पतितः, किमाशामुखेनिष्ठयूतः,
शक्रशापमायया तत्रैव वा निर्मितो मातङ्गकलभतुङ्गाङ्गो लाङ्गूलपाशा-
कर्षणोत्खातशालमूलो वलीमुखवेषच्छन्नो मदभाग्यराशिरागत्य पुरतो माम-
भीषयत् । ततो भीताऽहमुत्पत्य बन्धुजीवपादपमारुह्य गाढमेकतमां तस्य शाखा-
मालिङ्ग्य नयने न्यमीलयम् ।

अथ तस्य हताशस्य कपेरुत्तालहसितवज्रनिष्पेषमायतमश्कतस्तम्भ-
पीवरोरुदण्डकरतलास्फालननिर्घोषमुत्खातपादपमूलविशकलितस्खलितशिलाशत-
संघट्टतारुध्वनिमपविद्धभ्रमद्वन्द्वुजीवकर्कशच्छदमर्मशशधमतिवेगोत्सर्पदवनिरुह-
स्तमितं च केवलमशृणवम् । अथोन्मूलितापविद्धोत्क्षिप्तमूर्ध्वमूलमधः-
शाखं बन्धुजीवमाश्लिष्याधोमुखी गगनमधावम् । अनन्तरमाशिशिलोत्क्षेप-
संस्कारेण यथा सन्निवेशमधः परिवर्तितमूलेनोन्मुखशाखेन तेन पतता शाखिना
पतन्तमात्मानमुदनयम् । उन्मीलने तु लोचनयोर्भयवशात् प्राभवम् । अतो न
जानामि कियदुत्पपात स पादपः, कस्मिन्नुपरि लोके शशाम तस्योत्क्षेपणवेग-
संस्कारः, केन वर्त्मना न्यवर्ततेति केवलमतिशयशिशिरेण शशाङ्कस्य, अतिमात्र-
मुष्णेन पूष्णो लोकमासन्नमूहमाना पतन्तमात्मानमचेतयम् ।

अत्रान्तरे पुनरपि कपिहतककशपवेधभ्रमणाभ्याससंस्कारवशादिव
भ्रमणिकामण्डलसहस्रमातन्वति तस्मिन्ने कुत्रापि वातविवर्ते पति-
ताऽस्मीति चिन्तयन्ती हा ! महेन्द्रातिशायिसंपन्महिम्नो मानवस्येन्द्रद्युम्नस्य
महिषी स्वयमेव ब्रह्मणेयमुपकल्पिता कथमनाथेव विपद्यत इति
सिद्धानां वचनमशृणवम् । शृण्वती तु विद्यते कोऽपि जनसमाज
इति विश्रम्भादुन्मील्यमानेन चिरतरपरिभ्रमणिकाधूर्णमानकनीनिकेन
लोचनेन कुलालचक्रमिवानवरतघूर्णितमवनिबलयमवालोकयम् । अमुना

च परितो मेरुं परिभ्रमता प्रवहवातावर्तेन भद्राश्वकेतुमालकुरुवर्षाणामुपरि
 माममुं चः बन्धुजीवपादपं चङ्क्रमयता यावद्भारतं वर्षमनीये, तावद्द्वै-
 मुखैर्ममाङ्गमस्पृशद्भिः शिलीमुखैश्छिद्यमानसर्वप्रतीकमस्मदाश्लिष्टशाखाशकला-
 वशिष्टं बन्धुजीवपादपं दृष्टवती । कस्येयमतिशयितसुरासुरा शरक्षेपशिक्षेति
 नयनमधो न्यदधाम् । अवनितलनिहितलोचना च केनाप्युत्क्षिप्तवामबाहुगृहीताधो-
 भण्डलितकोदण्डेनालक्षितगुणसंधानमोक्षणानुपरि क्षिप्यमाणान् पादपावयव-
 लवच्छेदिनो नाशचानपश्यम् । पश्यन्ती तमात्तकार्मुकं जनमनेन शिक्षावशादलक्ष्यी-
 कृतापि शराणामितरेण तदनुकारिणा नयनयोरगोचरेण पुरुषेण पञ्चभि-
 र्षुभिरभिविद्धा मर्मणि मोहमगाम् । अनन्तरं कियदपवाह्य वातचक्रेण पुष्करे
 पातिताऽस्मीति कमनुसन्दध्यामिह मोहावसाने त्वमेव मम नयनयोरतिथि-
 रासीरिति विरतवचसि वेदवत्यामात्मनो मातृवंशे प्रसूतेति साकूतपरिचया,
 श्वशुरस्य मनोः सिद्धोदीरणनिर्दिष्टा भवित्री कुलवधूरिति सबहुमाना, बन्धु-
 विरहिता त्रिषीदतीति करुणामयी, महत्यामहमिव विपदि वर्तत इति व्यथिता,
 संवदतीव मुद्गलवचनमिति हृष्यमाणा, साम्प्रतमर्हामि जीवितं धारयितुमित्यावि-
 भवदध्यवसाया द्विगुणबाहुवेष्टनेन तां कण्ठे गृहीत्वा तारतरमतिकरण-
 मरोर्दीन्वित्राङ्गदा ॥

इति श्रीगोकुलनाथसूक्तौ कथायां पर्जन्यकन्याचरितं नाम तृतीयमाख्यानकम् ।

चतुर्थमाख्यानकम्

अथापमृज्य बाष्पसलिलमासन्नतरुमूले निषद्य चित्राङ्गदा पप्रच्छ
वेदवतीम्—अपि कुशली मातामहो विश्वावसुः ? अपि जानासि मातुरनुसूयायाः
प्रवृत्तिम् ? अपि सुखमास्ते चित्रस्थस्तत्रभवान् ? अपि वेत्सि मदयन्तीव्यसन-
दूनायाः सुलोचनाया वृत्तम् ? अपि कपित्वमापन्नस्य तातस्य कमप्युदन्तमवबुध्यसे ?
किममरावतीमधिवसति ? किमवनौ भ्रमति ? वेपते मम हृदयमेतानि तव मद-
पत्न्याश्च कपिनोपनीतानि व्यसनानि वितर्कयन्त्याः । मा कदाचिदेवंविधेन
महता कन्याकदर्थनपाप्मना लिप्येत कापेयचपलः प्रकृतिकोपनस्तात इति
तस्य प्रश्नवचसः क्षणमदत्तप्रतिवचनायामेव वेदवत्याममुष्य पुष्करसरसो
दक्षिणोत्तरतटनिषण्णयोर्ललाटन्तपतपनतापद्विगुणविषण्णयोः कन्यकयोरावि-
शसीदावेगाविलः संलापः ।

एकतो भगिनि वेदवति ! येन दैवेनाश्रुतचरवानरवपुर्मयीं
मायामास्थाय पितृभ्यां विधोजिते विषीदावः, तदेव पितुरप्यधिकवत्सलस्य
भगवतो गालंवस्य पादमूलसेवनमपि न सहते । किमेष वरुणगणैराक्षिप्य पाताल-
विवरं प्रवेशितः, उत यादसः कस्यापि गलबिलातिथिर्बभूव, आहोस्वित्
समाधिमास्थाय पुण्यतमस्यास्य पुष्करसरसः पयसि मलीय परिहरति दैवदुर्व्यसन-
परिपच्यमानमहापाप्मनोरावयोर्दर्शनम् । अयं तु किरणकुलानलं किरति भास्करः,
न पश्यामि छायामनाश्रितस्य जैनस्य प्राणनमिति । अन्यतो मातुलेयि ! मदयन्ति !
परवानयमनन्यशरणो जनो यथाभिलषितमार्यायास्तथैव रोचयते । मातापितु-
विप्रकर्षमापाद्य कौण्डलेयकुलविद्वेषिणा दैवेन तादृशीमापदमुपनीता त्वया
जीविताऽस्मि । काऽहमस्य शरीरस्य, प्रभवति भवती विधेयवर्गस्येति तथाविधं
वचनं व्यतिकरमाकर्ण्य ससंभ्रममुत्थाय तदभिमुखमधावतां वेदवतीचित्राङ्गदे ।
त्वरितपदमनुसृत्यार्तकितोपनता चित्राङ्गदा दिष्ट्या वर्द्धावह मदयन्तीदर्शनेनेति
वेदवत्या संमुल्लासिता दक्षिणपुष्करंतटस्थितां मदयन्तीमालिलिङ्ग । मदयन्त्यपि
गुह्यकथजावेदितलिङ्गसंवादिना स्वप्नसंकल्पकल्पितविलोकनानुरूपेण चित्राङ्गदा-
दर्शनेन कण्टकितरोमा निजस्य कासीति प्रश्नवचसोऽवसरमेव नादात् । एहि
सखि ! चित्राङ्गदे ! चिरस्य दिष्ट्या दृष्टाऽसि जीवन्ती जीवितावशेषया
मयेति प्रत्यालिङ्ग्य तथा ताश्चरमतिकरुणमरोदीद्यथा सर्वाण्यपि विपिन-
निवासीनि भूतानि बाष्पकलुषाननानि बभूवुः ।

अत्रैवान्तरे पुष्करोत्तरतटात् त्वरितमागता कन्दरमालिदुहिता पर्जन्य-
तनया च वेदवत्यौ चित्राङ्गदा च व्यत्यालिलिङ्गिरे । संविहितसमुदाचाशश्च
ताश्चतस्रः कन्यकास्ततो नातिविद्वरर्वतितनोऽन्यतमस्य न्यग्रोधपादपस्य छायां
तडित इव कादम्बिनीमाश्रित्य क्रमेण हरिता (तां) प्रताप (न) पल्लवा-
सनेषूपधिविषुः । उपविश्य चित्राङ्गदा मदयन्तीमवादीत्—सखि ! सुकेशिनीसकाशा-
दधिगतभवद्वयसनाऽस्मि, कथय हिरण्वतीपयसि मग्ना कथमुदतरः ? कुत्रैतामि
दिनान्यनैवी ? इति त्वाष्ट्रीवृत्तानुयोगमाकर्ण्य दीर्घमुष्णं च निःश्वस्य जगाद
मदयन्ती—

सखि ! कपिभयेन हिरण्वतीस्रोतसि रोषसा सह वेगात् पतिताऽहमिति-
विद्वरमघोमग्ना विदार्य धनीभूतं सलिलमन्तर्यपतम् । तत्र स्फटिकघटितप्राकार-
चतुष्टयमुपरिस्तम्भितजलस्त्यानमयपटलमास्थानम्, अस्य मध्ये वज्रोपलविपुल-
सिंहासने बद्धस्वस्तिकासनाम्, आसन्नपृष्ठदेशाधिष्ठितचामरग्राहिणीकरगृहीत-
सितचामरयुगवीजनचपलवेणिबन्धाम्, उत्पतितराजहंसमिथुनपक्षवातवेल्लित-
कलिन्दकन्यासंगमामिव गङ्गाम्, उत्सर्पिताटङ्कुशशिशिलाकिरणशलाकयेव चन्दन-
द्रवललाटिकयाऽलङ्कृतललाटतटाम्, अच्छशरद्वलाहकच्छेदालिङ्गननिष्कलङ्क-
हरिणाङ्कुषण्डमण्डनामिव कौमुदीम्, अवदातसाचिह्नसितपिहिताघरशोणि-
मानम्, आपीयमानक्षीरतिरोहितत्रोटिमिव राजहंसीम्, आमुक्तमुक्तालताललित-
कुचकलशाम्, उत्सिक्तमन्दाकिनीपूरपरिलङ्घिततुषारशंघातामिव हिमवदवित्य-
काम्, एकमुन्मिषदतिगौरकान्तिपद्मम्, इतरमुद्गच्छदच्छामृतकलशम्, अपरमसृक्-
दार्ढ्यतितपराद्वयमणिवलयम्, अन्यमुद्यदुज्ज्वलनागकरपाशमुन्माथयिततदुधोदवेला-
कल्लोलमिव बाहुमायमयन्तीम्, अगाधनाभिकूपपतनादिव दुर्लक्षमध्यभोगाम्,
अनिलोद्धूतकर्पूररेणुपटलश्लक्ष्णशुचिना दुकूलेन निहृतजघनोरुम्, उत्सर्पितहरदृ-
हासावृतकटकामिव कैलासतटीम्, उत्कूजत्कटकमुखरचरणाम्, अमूकमरालतरुण-
सेविततामरसामिव मानससरःश्रियम्, इन्दुच्छेदैरिषारब्धाम्, अशिशिलपारद-
रसरिव पूरिताम्, आपिण्डितकेतकीपरागैरिव कल्मिताम्, उन्निद्रपुण्डरीकदले-
रिव विरचिताम्, अपमुद्रकुमुदसंवर्तिकाभिरिव निर्वर्तिताम्, आश्यानपाटीरद्रव-
पङ्केरिव निर्मिताम्, अनवकाशकाशकुसुमैरिव घटिताम्, संघातघनघनसारेष्टकाभि-
रिव निचितापधनाम्, उत्पत्तिभूमिमिव शकाणाम्, आवासकुटीमिव चन्द्रिका-
णाम्, आचार्यामिवैशवणवारणतनुश्रियाम्, उपाध्यायामिव भुजगराजभोगविभूतेः,
नाभिगृहदेहलीमिव करुणायाः, स्वसारमिव सत्त्वप्रकृतेः, दुहितरमिव दाक्षिण्यस्य,
मातरमिव विपन्नानाम्, नानानदीमयपरिवाराशम्, अखिलपारावारपरिचरण-

नीशजितचरणाम्, प्रणयकुपितरेवतीमिव मालतीकुसुमदामबद्धवलविग्रहाम्, पल्ल-
वितवनवीथिमिचोल्लासितारुण्याम्, स्थूणामिव कामसखेनापि समयेन राग-
विकारमप्रापिताम्, उमामिव हिमगिरेः, लक्ष्मीमिव क्षीरसागरस्य, दायादव्यवहार-
समुचितं गौरवभावसर्वस्वमाददानां भगवतीं वारुणीं शक्तिमद्राक्षम् ।

सा च तथाविधमेनं जनमवलोक्योभयावकाशवद्वाञ्छलिपुटावस्थितानां
मूर्तिमतीनां नदीनामन्यतमस्यां पातयामास चक्षुः । विदिताभिप्राया तु सा नदी
प्रणिपत्य न्यवेदयत्—भगवति भूतकरुणामयि ! जानात्येव भवती यथा नैकषी-
तनययोर्देशाननकुम्भकर्णयोश्चल्लङ्घितधर्माध्वना चेष्टितेन वेपथे ससुरासुरं
त्रैलोक्यम्, येन भवत्यपि लङ्कासन्निकर्षभीतभूतग्राममण्णवमपहायेह रहसि
हिरण्वतीस्रोतोमूले निवासमरोचयत् । इदं च पातालप्रवेशविवरमाश्रित्य चकिते-
(व) वर्तते, तेन हि दैवतानां विपदमाशङ्कमानः पाकशासनः शौनकवचनबोधितो
विश्वकर्माणि घृताचीमनुकूलयितुमयतत, न च शशाक पञ्जंन्यानुरागपाशबद्धामिमां
विबुधत्राद्वकिना संगमयितुम् ।

अत्रान्तरे ऋतध्वजशापेन कपित्वमुपनीयमानस्त्वष्टा तस्यामप्सरसि
वद्धमना एव दैवतशरीरं तत्याज, नाजहादेनमनया प्रत्याख्यानकाले प्ररूढो मत्सरः,
वानरशरीरपरिग्रहाविर्भूततारुल्यस्तु तत्काल एव कनकपर्वतादुत्पत्य मम सरितः
शालूकिन्यास्तटे निपतता तेन कनकगिरेः स्थूलगण्डोपलेनेव पतता न केवलमहं
यावदखिलमवनिवलयमवेपथ, न ममैव सलिलानि किन्तु शाल्वेयपर्वतशिखराण्यप्य-
शीर्यन्त, न परमकाण्डभुवनभङ्गभयचकितान्यूर्ध्वमुत्पत्य यादांस्यधो न्यपतन् परन्तु
विपिनश्वापदा अपि, इत्याकस्मिकविपदमस्माकमापाद्य स कपिः शाल्वेयशिखर-
पातनेन मम सलिलम्, मत्स्रोतसामुच्छलनेन च शाल्वेयमेखलामाकुलयाञ्चकार ।

एकदा गुह्यकराजदुहितरमात्मनो मातुलेयीं मदयन्तीमवलोकयितुमुद्गत्य
ममोपकण्ठवर्त्मना गन्धमादनं गच्छन्तीं कौण्डलेयस्य कन्दरमालिनस्तनयां
वेदवतीं ददर्श । तां च घृताचीतनया वेदवतीयमिति नाम्नः स्वरूपस्य च सारूप्या-
दाशशङ्के । ततो घृताचीदुहितरमपकृत्य पातयिष्यामि तस्यां दुष्टगणिकायां
प्रत्याख्यातापराधदण्डमिति चिराद्बद्धासूयः कराभ्यामुत्क्षिप्य वेदवतीं दूर-
मपससार । तं तु यावत्तुषारपर्वतमनुससाराकृष्टकरवालः कन्दरमालीत्येतावदह-
मद्राक्षम् ।

अपि नाम सैवेयं वेदवती हिरण्वतीपयसि तेन कपिना प्रक्षिप्ता भवेदिति
शालूकिनीवचनमाक्षिप्य काप्यपरा नीलोत्पलकिसलयद्युतिरनिललीलाताण्ड-

वितविकचपुण्डरीकलोचना ताटङ्कमणिकिरणधोरणिरमणीयं विधूय मूर्ध्निमुदा-
जहार—देवि ! मृषोद्य एष शालूकिनीवितर्कः । कन्दरमालिदुहितरं वेदवतीमृतध्व-
जाश्रमे निक्षिप्य स वानरो ममाम्भसि ममज्ज । मया तु कुपितया बलवता
प्रवाहवेगेनापवाह्य दूश्मनीयत । ततो बलादुन्मज्ज्य प्रतिस्रोतः प्लवमानो मया सह
संगच्छमाने हिरण्वतीस्रोतसि प्रविवेश । अथ कन्दरमाली मयि कालिन्धां मज्जता
प्लवङ्गमेन सह तनयाया अपि प्रणाशमधिगत्य विलपन्नेव कनकपुरमविशत् ।

वेदवत्यपि शून्ये तस्मिन्नृतध्वजाश्रमे कपिकरनियन्त्रणाव्यथितेन कुसुमसुकुमा-
रेण स्वजनविश्रुतिविकलवेन वपुषा मोहमगान्नाद्यापि प्रत्युज्जीवतीति वादिनीमभि-
नवाभ्रखण्डमेचकरुचं यमुनामुत्सर्पिणीभिरमृतनिष्यन्दावदाताभिरुन्निद्रातिमुक्त-
कुसुमपरागपटलाभिजाताभिराश्यानपाटीरद्रवपङ्कधवलाभिर्देहदीधितिभिः, धर-
णिच्छायामिव शशधरकलाभिः, नारायणमूर्तिमिव क्षीरसागरकल्लोलैः,
इन्द्रनीलप्रतिमामिव घनसारघनविलोपनैः, मङ्गलकलशमुखनिहितत-
मालपल्लवावलीमिव दुग्धधारामिषेकैः, अधररुचिसन्ध्यारागरञ्जितमुखीं
रजनिमिव चन्द्रिकाभिः, कालिकामिव हरवरप्रसादैः, शरदागमप्रसन्नाभि-
राशाभिर्वा, नीलकण्ठस्य कण्ठद्युतिमिव, अट्टहासैश्चिकुरलेखामिव, पलितैरिन्दी-
वराकरश्चियमिव, मानससरस्सलिलोच्छ्वासैरुज्ज्वलिमानमानयन्ती सव्ययो-
रुपरितनेन प्रसूतविरलाङ्गुलिनोत्तानेन करतलेन विकचकोकनदेनेन निपीयमानं
बालातपच्छेदम्, अमृतसारपूरितान्तरतया मासावसानसंक्रान्तसोममण्डलं प्रभात-
मार्तण्डबिम्बमुपहसन्तम्, अन्तःप्रविष्टसत्त्वशुचिहृदयब्रह्मविग्रहानुहारिणम्,
अलक्तरसलोहिनीभिर्मरीचिवीचिभिः परिवाहिणम्, सरस्वतीपूरमिव कालिन्दी-
संगमादधिकपावत्या गङ्गाया संगतम्, अनङ्गारेरुतमाङ्गजटापाशशोणिमानमिव
तरङ्गपाणिना परिभार्ज्यं पिण्डीकृतं माणिक्यकलशम्, इतरेण वामशयकुशेशयेन
सजातिप्रीत्या समागतमिव नित्यनिम्निद्रं विरहपाण्डुरकेरलीगण्डमण्डलविडम्बि-
पुण्डरीकमावहन्ती, दक्षिणाभ्यामुन्मिषितवदनचन्द्रचन्द्रिकासंकुचितावर्जित-
नालाभ्यामिव कमलाभ्यामभयवराभिनयललिताभ्यां हस्ताभ्यामनिलवेल्लन-
वलितपल्लवावलिषमविटपेव लवलिवल्लिः, उल्लसितसितदुकूलदोलन-
तरङ्गितोत्तालतनुप्रभाप्रवाहा, पक्षधूननचपलराजहंसकुलसंकुलामपशामुदकमयी-
मात्मनो मूर्तिमनुकुर्वती मुक्तावलिभिरुपलक्षितेन वक्षसि साक्षादिव निरीक्ष्य-
माणा मोक्षलक्ष्मीः, अनुरूपरूपा, वरुणशक्तेस्त्रिविक्रमोरुदण्डध्वजपताका,
भगवती भागीरथी संसारनाटकभूमिकापरिग्रहविडम्बनोपसंहरणवृत्तिभिरिवा-
द्भुताभिरपवर्गं रङ्गस्थललास्यसूत्रधारीभिरश्रुलवतुषारपातादवमीलन्तीभिर्दश-
दलदरविन्ददलसोदराभिर्दृष्टिभिरवलोक्य शशंसु—

प्रियसखि ! कालिन्दि ! वेत्ति भवती कनकपुरपरिसरेण पातालमनुविशन्तीं त्रिपथगाया मम तृतीयामुदकमयीमिदानीं वेदवती-
व्यसनशोकविकलवां भोगवतीं नाम मूर्तिम् । यत्र पुलिनेषु वेदवतीकर-
किसलयविरचितानि पांशुकीडनककृतसदनानि सेवन्ते परित्यक्तमृणाल-
कवलानुबन्धा निरीक्ष्य शून्या दश दिशो जललवलुलितलोचना दैन्यदीर्घधर्वर-
क्नेङ्काश्मुखरमाक्रन्दन्तः कनकपुरपरिवृढदुहितुरमुष्या लीलालसगतविलासोपदेश-
गुरवो राजहंसाः । यत्र च कन्दरमालितनयया तथा कर्णालङ्करणाय लूनाग्रेषु
कुशेशयकिसलयेषु परित्यक्तमकरन्दास्वादमुन्मुक्तकलक्वणितमावेगकूणितनयन-
मासते, न तु तरङ्गवेल्लनाहतितरलिता अप्यपसरन्ति वेदवत्याः क्रीडनकमधुकराः,
यस्यास्तटसीमनि सैकतेषु वेदवत्याः पदचिह्नानि नयनोदबिन्दुभिरभिषिञ्चति,
श्वासमारुतेन मार्जयति, संस्थानधिघटनभिया निबिडमस्पृशता करेण
छरयति, दूरप्रणामितेनाधरेण चुम्बति, कुञ्चितचक्षुःपुटावलम्बिता संहतेन
पक्षमणा प्रोञ्छति, परिवाहेण मा विलुप्येत कदाचिदिति रत्नितुङ्गेन सिकताल-
वालेन वेष्टयति, मा कदापि शकुनिपदपातैरपस्क्रियेतेति निजेनोत्तरासंगेना-
वृणोति, पुनरतिचिरविरहकांतरो दर्शनेन चक्षुर्विनोदयितुमीषद्विवृणोति, निमिष-
मपि दर्शनान्तरायमसहमानो विहायावरोधमागतामाक्रन्दमुखरामतिप्रेयसीमपि
विरोचनदुहितरमञ्जनां नाम महिषीं न स्पृशति, नानुभाषते, न पश्यति, नाश्वास-
यति, कपिहतक ! वत्सामादाय क्व गच्छसि, तदयं न भवसि, हतोऽसि ! हतोऽसि !
हा ! कथमटव्यान्तरितः, हा ! ममज्ज वेदवत्या सह पयसि, हता इत्युन्मत्त-
प्रलापैरेव वेदयति बन्धुषु व्यसनवृत्तान्तम्, न पुनरतैरनुयुज्यमानं शृणोति,
श्रुतमपि वाऽवधारयति, न च स्वजनैः प्रणिपातशतेनाभ्यर्थितोऽपि कनकपुरप्रवेश-
मभिरुचयते, त्वत्तटाभ्यर्णविवरवर्त्मना प्रतिनिवृत्य निजं जनपदमुपगतः कुण्डला-
तनयो वत्सः प्रकृतिमुन्दरः कन्दरमाली, सा मम तनुर्भोगवती न केवल-
मात्मनैव वहति, यावदन्त्यास्वपि मम मूर्तिषु संक्रामयति परितापमिति कथं
न ज्ञास्यति मध्यमेन मम वपुषा नित्यं संगत्य लब्धप्रतिष्ठाना प्रियसखी । ननु
प्रकृतिवृत्ते ! वटमेकमक्षयतामानेतुं मया सपत्न्या संगताऽसि, न तु सखीभावेन,
निसर्गमलिनजीवने ! स्वसारूप्याय ममापि जीवनं मलिनयसि, न तावदुज्जीवयस्या-
सन्नमूर्च्छितां वत्सां वेदवतीमिति गङ्गाया निगदोपालम्भमाकर्ण्य निजगाद यमुना-

भगिनि मन्दाकिनि ! केन मामनवधानां मन्यसे, यथा त्वमस्यां
कन्दरमालिनस्तनयेति वत्सला तथा ममापि सत्यध्वजवधूरिति, जाबालि-

सर्घस्मिणी परिकल्पिता देवैरित्यधिकतरं विद्यते प्रीतिः, अतिदीर्घमोह-
निद्राविचेतनामेनामुज्जीवयितुं वीजयामि तरङ्गवातैः, प्रेरयामि तद-
भिमुखमाकृष्टपुण्डरीकपरागसुरभीनम्बुशीकरान्, उच्छ्वासासैराद्रयामि परिसर-
मृतध्वजाश्रमस्य, किन्तु दुर्लङ्घ्यतया विधिनियोगस्य प्रतिविधातुमक्षमा किं
करवै, न गालवमृतध्वजं वा विना विद्यते तृतीयस्य मृतप्रत्युज्जननी
विद्या, दैववशाद् दूरविप्रकृष्टौ पुनरेताविति विरते यमुनावचसि कयाप्यपरया
वारुणीं शक्तिमुद्दिश्येदमभ्यधीयत-

स्वामिनि ! सत्यमाह तरणितनया, न खल्वसौ वेदवती, किन्त्वधुनैव
तेन कपिनानुद्रुत्य रोधसा सहा मम सलिले पातिता गुह्यकपतेरञ्जनस्य
दुहिता मदयन्तीयमिति तामभिदधानामेव नदीनामन्यतमा-कुटिले हिरण्वति !
कथमस्याभिजातकन्यकाजनस्य पयोमज्जनव्यसनमापादयन्ती न लज्जसे ?
किन्न पश्यसि विश्वकर्मदुहिता चित्राङ्गदा न मया नानया गोमत्या पयसि
मज्जिता, मज्जिताप्येतया सरस्वत्यायथाभिमतमुद्देशमुपनीता, गोदावर्याप्यमुया
समुत्क्षिप्य सैकते निवेशिता, धिगस्तु प्रावृषेण्यप्रवाहवेगगर्वविप्लुतचेतनां
त्वामित्याचिक्षेप ।

तामाक्षिपन्तीमचिरधौतराजपट्टरुचिरमेचकक्षुतिः, आजानुलम्ब-
कर्कोटकभोगविकटबाहुः, अनुरक्ततटिनीजनकुटिलकटाक्षपीयमानलवणिमा,
लवणनीरनिधिरीषदुत्तम्भितकुटिलभ्रुवा किञ्चि(दा) विर्भवत्पाटलप्रभापटलया
भ्रमरमण्डलानुविद्धबालातपच्छ्रितपुण्डरीकदलदीर्घया दृशा विलोक्यानुश-
शास - चपले ! निरपराधसुरथापवाहनमहापातकिनि ! काञ्चने !
कथमेनामपवदसि, प्रकृतिरियमपां यदमूस्तुणमपि मज्जयन्ति, किमुत गुरुणि
प्राणिनां शरीराणीति । नहि, प्रकृतिपरित्यागपाप्मना यूयमेवापराध्यथ
न तु निसर्गस्थिता हिरण्वतीति विरतवचसि सागरे चुकोप
विपन्नजनकरुणामयी वारुणीशक्तिः- अरे क्षारमयमलिनप्रकृते ! हृतसार !
निशाचरकुलसन्निकर्षात् त्वयि संक्रान्ता नैर्ऋतिप्रकृतिः, अनुकम्पया परित्य-
क्तोऽसि, सलिलस्य वस्तुमज्जनशक्तिं श्लाघमानो वि(ध)कल्पसे, तदनुभव
विपन्नजनकरुणया परित्यक्तो नृशंसतायाः फलम्, उल्लङ्घ्य च गोष्पदमिव
कपिभिरासादय चिराय दृढतरं बन्धम्, अपैतु कस्मिन्नपि समये शिलानामपि
मज्जने तव शक्तिरिति शशाप, प्रापयैनामखण्डविग्रहमात्मनः कच्छमिति
हिरण्वतीमादिदेश ।

सा तदादेशसमनन्तरमेव मामुत्क्षिप्य तटनिकटसैकते निचिक्षेप ।
तत्र पतिताहमपरतटसीमनि चक्षुर्व्यापारयन्ती न कपि न सुकेशिनीं न
तातमपि तु पूर्वपतितस्य रोधसोऽनुमार्गेण पततोऽपशानपि प्रपातखण्डानपश्यम् ।
नूनं तेन कपिहतकेन तातः सुकेशिनी च पयसि प्रवेशिताविति मनसा निश्चित्य
मुहूर्तमचिन्तयम्— अहो ! नृशंसतमा प्रकृतिरस्य दैवस्य, येनाहमन्वा (म्ब)या
तातेनार्यया सुकेशिन्या च वियोजिता न तु प्राणैः, विपदा संयोजिता न तु
चित्राङ्गदया, बन्धुस (सं)मानं त्याजिता न तु चेतनादुर्विपाकम्, अम्भसो गर्भे
प्रवेशिता न तु मरणमहोत्सवे, युज्यते वा नियतिदुर्विपाकगृहीतां प्रियसखीं
चित्राङ्गदामनुसरन्त्या मम तदवस्थानुकरणम्, एनां तु वेदवतीमेव केवलमनु-
शोचामि, या मम कृते तादृशं व्यसनमासाद्य विजनविपिने मूर्च्छिता
नाधुनाप्युच्छ्वसिति, कथमेनां संभावयेयम्, अविदितचरो मया सत्यध्वजा-
श्रमाभिगामी पन्थाः, न च पश्यामि कमपि, कस्य कथयामि निजामापदम्,
अयि मातः ! प्रणयकातरे ! मया हताशया पत्युरप्यवस्थान्तरमनुभाविताऽसि,
हा तात ! कथावशेषोऽसि, नूनमनाथा सम्प्रति गुह्यकनगरी, वराकी
सुलोचना कमवलम्ब्य वर्तताम्, अशरणा हताशा मदयस्ती कमुदाहरतु
तातेति, केनाङ्कमारोपिता शृणोतु चाटुशतानि, कस्मै दुरवापवस्तु-
प्रार्थनाभिनिवेशिनी मृषामन्योरभिनयेन कृतकमसूयतु, कस्मादुपलभ्य
क्रीडनकलालनानि प्रसीदतु, कस्य कराङ्गुलिमालम्ब्योपवनेषु भ्रमतु,
कस्मिन्ननपेक्षितपूर्वापरबन्धसम्बन्धमभिदधातु, कः प्रापयतु मामिदानीं
गन्धमादनम्, अथवा सप्तगोदावरमित्यसकृदाक्रुश्य यदृच्छया दक्षिणपूर्वा
दिशमभिप्रास्थासिषि, प्रस्थिता च कियतान्तरेण कोशलं नाम जैनपदमासाद्य
तत्र सिकतामयोद्घातविषमायामवनौ शिथिलपदक्रमा शनैरगच्छम् ।

अत्रान्तरे तुङ्गततरगगनगिरिमध्यमशिखरमारोह्यो हरिताश्वस्य युगपद-
खिलाभिरेव रुचिभिरवलम्बिताः कराः, मुहूर्तमारुह्य विश्राम्यतः संवाह्यन्त पादाः,
नूनमाक्रम्य मूर्ध्निमवनमयांबभूव व्योम विवस्वान्, उत्क्षिप्य वा रश्मिभिरुपरि
निनाय मेदिनीम्, अन्यथा कथमासन्न इव तापयामास, किञ्च मेरुमयमेढि (धि)-
सुदृढासक्तरश्मिबद्धेन प्रतोदग्राहिगरुडाग्रजप्रेरितेन खलखलीकारकुशलेन परितः
परिभ्रमता गवां नायकेन पादपातैर्दमिता नक्षत्रसस्यमञ्जरयः पलालधूसरैरात्ममि-
रुपर्यवर्तन्त, तेजस्सारबीजानि पुनरवनौ व्यकिरन्, एनान्येव तप्तवालुकारेणव
इति जना व्यपदिदिशुः ।

अपि च नैकतमकाष्ठाश्रितस्य विभावसोस्तथा ज्योतिरज्वलद्यथा
मध्यस्थतया सर्वककुभां मुखानि विकाशयतः, तेन जानामि काष्ठाना-

मुच्चयोऽयं यं गगनमध्यमुदाहरन्ति, किं वा न सहते महामहसो जनस्य तेजस्वितां
बहुषु परिग्रहेष्वेकत्रैव दृढः प्रणयबन्धः, निदर्शनमत्र रोहिणीमाश्रित्येतशास्तारकाः
परिमवन्ना (न) मया त्रिना (श) मुपेतो भगवानिन्दुः, जानामि मास इव दीर्घो
बभूव स वासरो यस्य मध्यमध्यास्य निजश्चशुरकोपतष्टेन सर्वेण तेजसा पुनरिव
संगत्या पूर्णतामुपगतो देहमस्य स्वजनविरहाधिवाधाविधुरस्य जनस्य विधुरिव
मिहिरो ददाह, मन्ये मासावसानप्रविष्टसोमसुधानवनीतद्रवपूरिते सप्ताश्व-
तप्तकटाहमण्डले प्रक्षिप्ता मुनिजनार्घोदविन्दवो ज्वालामवर्धयन्त, अवबुध्ये
विवुधवाद्वैकिंकरपरिस्मार्जनवर्तुले गगनाङ्गनक्रीडनकदारुकन्दुके प्रविविशुरुडु-
घु (ग) णाः, यैः खण्डितविप्रकीर्णो रवेरन्तस्ताररेणुरखिलजननयनमन्धतां नयन्न-
स्तीर्यत भुवि मध्याह्नमरुसिकताकैतवेन, ध्रुवममी भुवनभ्रमणखेदनिस्सहाः संज्वर-
मेदोविवृद्धिशोथगुरवो विकर्तनस्य पादाः सैकतेषु तथा ममज्जुः, यथा प्रयत्न-
शतेनाप्युद्धर्तुमक्षमोऽसौ किं करोतु, मध्येनभोमार्गं निषसाद, वेद्यि संजयैवाय-
मुपदर्शितः कपटवाटः, येन संचरमाणा मरीचिमालिनो हृदयङ्गमा रुचयो
निजमाभासमस्य सविधे निधाय स्वयमतिदुर्गासु वालुकाभूमिषु निलीयावत-
स्थिरे ।

तदद्यापि चिन्तयन्ती विभेमि यथा ललाटन्तपतपनत्विट्कृपीटयोनि-
भृष्टसिकतामयीषु, कुम्भीपाकपावकववाथानुकारितरुणार्ककिरणचक्रपुटपाक-
व्यथाकुन्थितमुखेन स्वासविषधूमधाराभांसलितमरीचिकेन, निष्ठापद्रवदुदरवसा-
विन्नगन्धिना, शिलासंघातविततपृष्ठदेशाधिष्ठितानेकसत्त्वद्विगुणगुरुणा, तर्षाति-
लोलरसनयुगलावलिह्यमाननासाविलेन, विविधतनुभङ्गिप्रवर्तनव्याकुलेन, प्रति-
सूर्यकपीयमानस्वेदसलिलेन जशदजगरकुलेन विषमभीषणासु, मरीचिकामोह-
धावितेन, ज्वलद्गुरुदघ्नवालुकानलजम्बालमग्नेन, जीघितनिराशया शितिकुशेशय-
दलदीर्घया जललवलुलितया दृशा ररस्परमवलोक्य इवसता तरुणहरिणमिथुने-
नातिकरुणासु, मदसलिलपातधूमायमानसैकतानलैः, आमूलमग्नचरणस्तम्भैः, तथा-
विधस्तम्भपरवशवशापुष्कराग्रस्पृष्टकण्टकितकपोलपालिभिः, उत्पतितकपिलोका-
धिष्ठितपृष्ठचत्वरैः, आयतश्वासपूरितोच्छ्वसितमण्डलितशुण्डारदण्डैः, विधुताधो-
मुखमूर्द्धभिः, दण्डदुर्द्धरदशनदारितवसुन्धरोत्कीर्णरेणुमुर्मुरैः करेणुपतिभिरति-
दारुणासु मरुस्थलीषु ककचक्रूरपाषाणकर्करप्रकरपाटितेभ्यो निष्टप्तसैकत-
स्पृष्टपादतलोद्भूतेभ्यः स्फोटेभ्यो विगलिताभिर्वसाभिर्मसृणसिमसिमायिता-
मात्मनः सरणिमकश्चम् । यथा च क्वचिदुत्पतिता, क्वचित्पतिता, क्वचि-
दुत्प्लुत्य दीर्घमज्जरपृष्ठपथमारूढा, क्वचित्करिकायच्छायसरणिसंचारिणी, क्वचि-

चक्षुरणाम्याम्, क्वचिज्जानुबन्धेन, क्वचित्कराभ्यां लोस्यशोस्त्राभ्यासशिक्षितया वृश्चिकगत्या, क्वचिदवस्तुतोत्तरासंगनिहितेन पदेन, महतीं मरुमेदिनीमलङ्घयम् ।

अथासाद्य शाद्वलमयीं गोमतीसन्निवृष्टामवनिमनि (नति) दूरादेव मरकतमय इव पर्वतः, हरितहयहयानामिवोत्पत्तिलोकः, हारीतपतत्रिपत्रातैरिव विरचिता-वयवः, रविकरसंज्वरसंकुचितानां हरितामिव हरितासवर्णः पर्णोदजः, मध्यन्दिन-मिहिरमरीचिमुषितजनलोचनानामिव निक्षेपनिधिः, अनिलवेल्लितशाखावकाश-वदनेन पीत्वा जरयन्निव ललाटन्तपतपनतेजसो राशिम्, आशामुखेषु मार्जयन्नि-वायतविटपबाहुकिसलयीडगुलीनामास्फोटनैरर्ककिरणरजोमलिनिमानम्, उद्वीज-यन्निव लम्बितलताप्रतानतालवृत्तवातेन विवस्वदंशुदवथुदूनामवनिम्, उज्जीव-यन्निवानवरतनीहारविन्दुवर्षणचणया तरलदलवलयजलार्द्रया विकर्तनमयूख-मण्डलानलदाहभयेन शरणप्रप(व)णमिव विततप्रारोहपटलान्तराले निलीया-वस्थितमाकाशम्, उत्तरलशिम्बिकशादण्डताडनेन प्रेरयन्निव, गगनमध्यमध्यास्य विश्राम्यतो रवेरर्वतः सर्वतः प्रसृतेषु पादेषु गृहीत्वा चरमाचलशिलापीठे पोथयितु-मिष, लोकलोचनोपप्लवाय तपन्तमादित्यमत्यायतान् विटपबाहूनाशासु विस्तार-यन्नभिनववधूवयोविकार इव अदृष्टपुष्पोदयोऽपि भुजङ्गमसंगमसहः, धूर्जटिरिव जटाभिरत्यायताभिरुपचितः, धुर्यवृषभ इवानेकयुगदारुभरसहस्कन्धः, निपातवर्ग इव तुहिनप्रायो महानदृश्यत मया न्यग्रोधतरुः ।

एनमवलोक्य त्वरितपदमुपसृत्य रविकरैरस्पृष्टचरे, घर्मैरदृष्ट-पूर्वे, पेलवदूर्वाप्रतानास्तरणसनाथे, धरणिबद्धमूलप्रारोहप्रकाण्डस्तम्भमण्ड-लोत्तम्भितच्छदमयच्छदिषि, हेमन्तनिवासगर्भवेश्मनीव, शिशिरेश्रीरास-भवन इव, चन्द्रलोकलक्ष्मीस्वयंग्राहमण्डप इव, हिमसंघातोपल-षट्तिकुट्टिमाट्ट इव तस्य वटविटपिनो विटपसन्नानि प्रविश्य व्यश्राम्यम् । अपगतक्त(कल)मा तु प्रारोहपटलपञ्जरान्तरितविग्रहेण केनापि कलकरुण-प्रलापिना बालेनासकृदुद्बुध्यमाणा (ना) मार्यामिमामशृणवम्-

आशदुद्घातमयीं परिहरति मरुस्थलीमिमां प्रथिक्कः ।

अथ कः कथयतु दूरस्थिताय ताताय मम विपदम् ॥ इति ।

शकुनिशिशुभिरपि परित्यक्तफलशकलप्राप्तैः, अजगरैरपि कोटर-क्रोडादुद्गत्य करुणया स्तम्भितैरश्रुकलिलेन चक्षुषा शृण्वद्भिः, यक्षमिथुनैरपि शोकमलिनामिमामार्यामाकर्ण्य (विदीर्णहृदयैः), द्विगुणप्रवृद्धबाष्पवेणिकमिदं चक्षुरितस्ततो निक्षिप्य विटपान्तरालविवरवर्त्मनि व्यापारयम् । अथोर्ध्वमुखशाखाः-

शिखरे प्रारोहवरत्रात्रततित्रातमयपञ्जरे प्रक्षिप्तमायतजटापाशदृढग्रथितवटवित-
पाग्रमनपेतपञ्चहायनवयसमोजसा कल्पकालदिवाकरकरमण्डलकडारेण पल्ल-
वैरिव वनस्पतिमेनमनुपूरयन्तमशरणमाक्रोशन्तमापदि पतितं शिशुमपश्यम् ।
तत्कालात्रिभूतकरुणरसद्विगुणितावेगवेगा तु मङ्गलमुख ! कोऽसि ? कस्यासि ?
कथमेनमासादितोऽसि मरुविभागम् ? अथ केन दारुणेन दारुणि बद्धोऽसि ? कस्तव-
पिता ? कुत्र जनपदे तिष्ठति ? केन वाटेन गत्वा तमासादयेयम् ? अमुमुदन्तमा-
वेदयेयम् ? इति तं बालमपृच्छम् ।

असौ तु बहुतिथित्तिथेशाकर्ण्य मानुषवैखरीमतिमात्रप्रमोदविस्फुरण-
प्रसृतकिरणच्छटाभिरालिङ्गन्निव माम्, उदग्च्छदच्छदशनद्युतिज्योत्स्ना-
मृतेनोपपादयन्निव पाद्यम्, आधिभूतबाष्पसलिलया दृशा कल्पयन्नि-
वार्यम्, इदमुदग्रमन्युगदगदमुवाच— स्वागतमतिथिरत्नाय, भगवान् स्वायंभुवो
मनुरातिथेयपरमाणामकिञ्चनानामातिथ्यविधये पर्याप्तानि चत्वारि सर्वसुलभानि
वस्तूनि विदधे— तृणम्, भूमिः, उदकम्, सूनृतं वचश्चेति । तेषु तृणीकृत्यात्मानमेव
तव पादयोः पातयामि, हृदयभूमिमेव तवासनायोपकल्पयामि, नयनोदकेन
तवोपपादयामि पाद्यविधिम्, अनया च सूनृतया गिरा तवावेदयामि निखिल-
मात्मनो वृत्तम् । अवदधातु भवती—भगवतः प्रजापतेरत्रेस्त्रिषु पुत्रेषु दक्षकोप-
प्रसूतेन यक्ष्मणा क्षीणरोचिषि, गुरुदारधर्षणकलङ्किते, दोषानुसरणगर्हणीय-
चरिते, गगनमुत्पत्या खगभावमाश्रिते सोमे, विहाय त्रयीतन्त्रमवधूतवेषमास्थाया-
(य) भुवमभितो भ्रमति वारुणीमदमत्ते भगवति दत्ते, त्रिवर्गनिसर्गवैरिणा
कोपपावकेन दग्धतपोबले, मैत्री नाम ब्राह्मणस्य ब्रह्मवर्चससर्वस्वमवधीर्यं
नैर्ऋतीं प्रकृतिमातिष्ठमाने मुनौ दुर्वाससि, तनयानामप्रतिष्ठानमवलोक्य
निष्कलङ्कमदोषानुषङ्गिणमविप्लुतब्रह्मचर्यमनतिकोपनं चतुर्थमात्मजमाशशंस
भगवत्यत्रिकलत्रमनुसूया । तदाशयमनुसन्धाय यथाभिलाषमाप्स्यसि सुतमिति
वरेण छन्दयामास मरीचेरवरजो भगवान् प्रजापतिः, आजुहोच्च सामिधेनी-
समिद्धे हुतमुजि रौद्रं चरुम्, अनुसूयागर्भं च संचस्कार पाशुपतैर्मन्त्रैः ।

कतिपर्यवसरेरस्मादेव प्रजापतिसधर्मिणीगर्भादाविर्बभूव नैसर्गिकमस्म-
ललाटिकालङ्कृताननः प्रकृतिसिद्धजटाजूटमण्डितमूर्द्धा तदेकमृतं ब्रह्म सर्वोऽप्यनृतः
प्रपञ्च इति सामोपनिषदो गायत्रिलौकिकलक्षणः कुमारः । यस्मादृतमिति
व्याहरन्नेव जातस्ततोऽयमृतध्वजव्यपदेशमर्हतीति सधर्मिणीमादिदेश त्रिदशवर्ग-
गुरुरत्रिः । सोऽयमात्रेयोऽनुसूयागर्भसंभवो भगवानृतध्वजो नाम प्रधानमूर्ध्वरेतसा-
मपरिग्रह एव मध्यमं वयो गमयामास । चरमे तु वयसि नापुत्रस्य लोकोऽ-

स्तीति चिन्तयन्नायतं निःश्वसा । तस्य निःश्वसतो नासिकाविवशदेतावन्मात्र
एवाहमाविरासम् । आविर्भवति मयि जातो बाल इति प्रहर्षेण जगाद मम
पितेति जाबालिरित्येव मामभिदधे पृषोदरप्रभृतिरखिलो मुनिगणः । ततस्तातो
मामब्रवीत्—जात ! प्रीणयसि मामनेन वयसा परिमाणेन च, तेन समाशतमेवविध
एव तिष्ठ, ततः परमकाण्ड एवासादितकठोरयौवनो दाशान् परिगृह्य गृह्यमेध-
विधिमाधास्यसीति ।

सोऽहं पञ्चहायनवया इवोत्पन्नो वत्सरद्वयान्ते कृतोपनयनसंस्कारः
प्रतिवेदं द्वादशाब्दानाचार्यस्य पितुरन्ते न्यवसम् । एवं पूर्वस्य शताब्द-
स्यान्ते समावृत्तविद्याव्रतः स्नात्वा पितुरभिवन्द्य पादौ निखिलमवनिवलयमालोक-
यितुमाश्रमात् प्रस्थाय प्रथममुत्तरां ततः पूर्वा दिशमभिभ्रम्य दक्षिणस्यां भारतस्य
वर्षस्य मध्ये नगरीमयोध्यां नामाध्यगच्छम् । अमुत्र वेवस्वतमनुवंशवर्द्धनेन वृद्धेन
राजर्षिणेक्ष्वाकुणा देव्या च शैव्यया तनयनिर्विशे (षमात्मस) दने निवासितो
बहूनि दिनान्यगमयम् । इक्ष्वाकुकुमाराणां प्रथमो युवराजः शकुनिर्नाम न निशि,
न दिवा, न स (न्ध्य) योः, नास्थाने, न क्रीडामण्डपे, न शयनसदने, न भोजना-
गारे, नोपवनविहारेषु, न मृगयासु मां तत्याज । छायाभिव मामनुव्रजन्तमा-
त्युवे (त्मचे) ष्टितान्यनुकारयाञ्चकार । कदाचिन्मया सह त्रयीपाशयणमा-
वर्त्तयामास, जातुचिद् गान्धर्वशिक्षाकौशलानि, कथाप्रबन्धान्, इतिहास-
वार्ताः, काव्यगुणदोषपरीक्षणानि, प्रवह्लिकामर्मविज्ञानानि, चित्र-
निर्माणकलाः प्रवर्त्तयाम्बभूव । कदापि पूर्वापरपक्षपरीक्षाविशुद्धासि-
रणगुणगणद्वित्वापेक्षामतिप्रभवक्षयक्षणगणनचणाभिरान्वीक्षिकीकथाभिरक्षययत
क्षेमेण क्षपाः, बहुधा वर्षान्तरसम्बद्धया कथयतिश्रद्धमास्त (स्ते) । तेनाहमन-
वसितभुवनवलयदिदृक्षाकौतुकोऽपि तस्य प्रणयपाशैर्बद्ध इव, विनय-
भारैर्यन्त्रित इव, निसर्गशीतलशीलसलिलावसेकजडिम्ना स्तम्भित इव,
पदात्पदमपि गन्तुमपायम् । आश्चर्यचित्रीयास्तिमितलोचनस्तमेव केवलं
निर्वर्णयन्नचिन्तयम्—

अहो ! महनीयमिक्ष्वाकुनन्दनस्यास्य किमपि 'माहात्म्यम्' ।
असौ हि न नासत्ययोरुपमानमर्हति, नैव पशुगर्भसंभवेनास्य कामेन रूपणमनु-
रूपसम्पदः, न ह्यायमदृढधन्वा, न कूटयोधी, न व्यसंनिष्ठ निर्दयः, न पेलवबाणः,
नैनमु (प) हरति परदारपरिहारिणं वारवनिताप्रणयमन्तः पुरुरवाः, दिग्म्बर-
कुमारस्य क्रौञ्चदारणे पर्याप्य विश्रान्ता शक्तिरेतस्य सर्वोर्वीसार्वभौमसंभव-
मत्तकरटिकटकटाहतकूटपाटनप्रकटपाटवामतशयितसुरासुरां शक्तिमनुकरो-

तीति का कथा । जानामि पराजितान् विजयमानाः परे पश्यताः सन्तु नश्यताः,
न तु तैर्यमुपमातुमुचितः, यतो यौवराज्यसंपदा जयन्तमपि जयति करजेन
रम्भात्वचमुल्लिख्य विषमसायकसमरशूरात्मानं मन्यते कुबेरकुमारो नलकूबरः,
स कथमेतस्य तालतलवनलीलाकुशलकरवालकरालभुजाभोगस्य भजतु
प्रतिमल्लताम् । अन्ये ते शकुनयो येषामधिपः सपत्नीजनदास्यदूषिताया दयित-
दुर्भगाया गर्भसंभवः खञ्जावरजः खगः, यः पुनरभिजातराजप्रियमहिषीप्रसूतो
दिगन्तविजयजाङ्घ्रिकानामिक्ष्वाकुमारणामग्रजोऽसौ शकुनिस्तस्य कलामपि
न गृह्णामर्हति, कुतस्तमामधिपतिपदम् । न ह्येष मानवनन्दनो वामदक्षिणयो-
रुभयोरपि पक्षयोर्निर्भरविस्त्रब्धोऽर्ज्यत्यहिभयम्, अथवा परपुरुषनित्यदृष्टपृष्ठो
भवति । न चायमाकाश इव हृदिपदाक्रमणभुग्नकन्धरः, प्रत्युत कति हरीनारुह्य
दिगन्तरेषु भ्रमति, न चाजन्मनो भुजङ्गभोगविद्वेषी स विषमभ्यवहर्तीति
चिन्तयतो मम करमादाय करेण पितुरन्तःपुरं प्रविवेश शकुनिः ।

तत्र च वेत्रासनोपविष्टस्य भगवतो ब्रह्मयोनेर्नाशदस्य चरणानुपसंगृह्य
संवाहयन्तमवनावासीनमासन्नप्रणतसर्वास्मिणीसहायमूर्वीभुजमिक्ष्वाकुमपश्याव ।
विनयेनाभिवाद्य वृद्धौ ब्रह्मर्षिराजर्षी नातिदूरतो वद्ध्वाञ्जलिमासीनयोरावयोरि-
क्ष्वाकुरिदं वचो मुनीनां प्रवरे न्यवेदयत्—

महामुने ! हिरण्यगर्भनन्दन ! प्रत्यक्षनिरीक्षितसर्वसमर ! स्मरसि
वृषपर्वणा सह प्रवृत्ते सुपर्वपतेः पुरन्दरस्य संगरे दुरात्मना तारकेण रण-
शिरसि पातिते वत्से सुदेवे तमनुगन्तुमेव स्वस्थादवप्लुत्योत्पत्य दनुतनयस्य
विप्रचित्तेः स्यन्दने न्यपतम् । अथ किं करवै ? प्रभोः पाकशासनस्य प्रताप-
महिमेव ममानुजानुगमनवर्त्मन्यन्तरायो बभूव, येन स दानवो न मम
प्राणेषु न प्राहरत, प्रत्युत रथमपहाय पाष्णिग्राहाणामनीकं प्रविवेश ।
तदवधि सुदेवनिघना(न)विधुरोऽपि वंशधुरां वोढारि सुरथे निवेश्य
नयने व्यनोदयम् । अधुना तस्मिन्नपि विश्वकर्मणा दैवेन वा
दुर्विभावां गतिमुपनीते, परित्यज्य नृशंसतममिमं क्षात्रगृहमेघमारण्यको
निःश्रेयसाय समाधिभूम्यस्येयमिति मम मनसि विपरिवर्तते मनोरथः । न
चेदमकाण्डे वैखानसव्रताश्रयणमनुमन्यते देवी शैव्या, मन्त्रयते च वत्सस्येन्द्रन
द्युम्नस्य प्रतिष्ठानपतेरप्यप्रतिष्ठानमेव, कलत्रं हि गृहमेघप्रतिष्ठानमाहुः । दैवेन
चायमुत्सादितत्सु(तः सु)देववंशः । दण्डसुशर्मणोरग्रजस्य समावृत्तविद्याव्रत-
स्नातस्यापि वत्सस्य शकुनेर्धर्मदास्परिग्रहरहितमेव मध्यमं वयः, न च वंश-
मनीत्वा प्रतिष्ठामावसन्ति वैखानसाश्रममाप्नायविशुद्धबुद्धयो गृहमेधिन इत्य-

स्मिन्नात्रयोर्दम्पत्योर्धर्मकलहे भगवानत्रभवानतिगहनसंशयग्रन्थिच्छिदुरः प्रमा-
णमिति विस्तवचसि जरति राजर्षौ क्षणमनुध्याय सर्वास्मिन्नायसा-
भूतमुदाजहार नारदः—

नरदेव ! तदिदमेवमेव, यदाह देवी पतिव्रतसमाधिभयेन चक्षुषा
साक्षात्कृतत्रैकाल्यवृत्तव्यवहारविशेषविदुषी शैव्या । न युज्यते पाक-
शासनप्रियसखस्य तव त्रीनपि लोकानुपप्लवितुमिदानीं प्रव्रज्याग्रहणम् । इदं
तावदमरधुरन्धराणां मन्त्ररहस्यं यदस्मिन्निक्ष्वाकौ प्रशासति का शक्तिरस्य
वैश्रवणस्य रक्षसो मेदिनीमाक्रम्य निगमधर्माच्च (ध्व)नीनान् धर्षयितुम् । न क्षमन्ते
तामसा जन्तवो राजन्वति जनपदे प्रवर्त्तयितुमीतिवात्ताम् । अनन्तरममुष्मिन्ना-
रण्यकव्रतमास्थाय त्यक्तकुटुम्बिताविडम्बने सत्यमुष्यैव परम्परायामाविर्भ-
विष्यति कश्यपः । तस्य तिसृषु भार्यासु चतुर्भिरंशैरवतीर्य भगवानुपेन्द्रः शात-
यिष्यति दशाननश्चियमिति तस्य साहायकमीहमानो भवतः पितामहो विवस्वान्
प्रथममेवापत्यवत्सलतरलः कपिकलत्रमात्मनानुप्रविश्य किष्किन्धायामाविर्बभूव ।
विश्वकर्म्मपि सुरथापवाहनव्यपदेशेन कोपयित्वा पाशुपतमात्रेयमृतध्वजम्, तस्य
शापात् कपित्वमुपगतः कतिपयेन दिनेनावतरिष्यति घृताच्याम् । अवतीर्य वैवस्वत-
सन्ततावतीर्णस्य भगवतो महेन्द्रावरजस्य सागरतरणसाहायकेन दिशो दश
यशसा विशदयिष्यति । कुबेरोऽपि रावणेन बलादपहृते पुष्पके तव सन्तानप्रवर्त्तनाय
त्वरमाणो गुह्यकराजमञ्जनमादिदेश—

भद्र ! विद्यते तव मदयन्ती नाम कन्यका, सा च लोकोत्तरेण
लावण्येन गुणेन च मानवकुमारस्य शकुनेद्वितीया भवितुमर्हतीति तदीशा-
नसखस्य वचनमवनतेन शिरसा प्रसादोऽयमिति प्रतिजग्राह । प्रभवति
मिजपरिजनकन्यकाजनस्य यथेष्टविनियोगे राजराज इति सविनयं व्यजिज्ञ-
पत् । गन्धमादनमागत्य मुद्गलस्य सुलोचनायाश्च प्रमदमभिवर्द्धयन् प्रभो-
रादेशमन्वददञ्जनः । तत्रैवान्तरे चित्राङ्गदाव्यसनश्रवणद्वाना मदयन्ती नागृहीत-
पाणौ चित्राङ्गदायामात्मनः पाणि ग्राह्यामि, न च गृहेषु वसामीति प्रतिज्ञाय
चित्राङ्गदाधिष्ठितं हाटकेश्वरसनाथं सप्तगोदावरमनुससार तव सुतः, शकुनिरपि
जाबालौ दृढप्रणयी तस्मिन् गृहमेधमनास्थिते न धर्मदाशान् प्रतिगृह्णीयादिति
देवा देवदूतमुखादुपश्रुत्य कौण्डलेयस्य कन्दरमालिनस्तनयां वेदवतीमृतध्वज-
सुतस्यास्य दारानकल्पयन् । अतः सहस्रव कतिपयान्यहानि यावदस्य जाबालेरुद्भवति
यौवनम् । ततः पंरमेकपद एव द्रक्ष्यसि कृतदारपरिग्रहानिन्द्रद्युम्नसुरथशकुनिदण्ड-
सुशर्म्मजाबालीन् । अयमेव तावदस्मदुपदेशः, यदृषीणां विशेषतो वन्यानामृत-

ध्वजप्रभृतीनां वचसि त्वया शकुनिना च स्थेयम् । अवसरेषु ज्ञास्यसि यथैत-
दित्यभिधाय नारदस्तिरोदधे ।

शकुनिरपि मामपवार्येदमुवाच-गच्छ त्वमानय भगवन्तमृतध्वजम्,
अनुयोक्ष्यामि तावदेनमार्यस्य सुरथस्य वृत्तम्, अञ्जनदुहितुः कन्दरमालि-
तनयायाश्च कथाम् इत्यमुना विसर्जितो द्वित्रैर्दिनैरागत्य गोमत्यास्तदेव
तीर्थमवातरम्, यत्र विश्वकर्मादेशपरवशया काञ्चनया गोमतीमुपनीतः ।
तथा त्रयोदशयोजनान्यपवाह्योत्क्षिप्य तटसीमनि निहितः सुदेवनन्दनः प्रियसखः
सुरथः । यत्राद्यापि चक्रध्वजलाञ्छितानि प्रत्यग्नोमञ्जनविगलज्जलधाराबिन्दु-
कितपर्यन्तानि बाष्पबिन्दुवर्षिभिर्वनपशुभिः प्रणयवशादविलुप्यमानानि जानपद-
पुरन्धिभिः प्रदक्षिणीकृत्य कुसुमोपहारेण पूज्यन्ते सैकतेषु तस्य महाभागस्य
पदचिह्नानि, तत्र सुरथपदचिह्नसनाथया पदव्या बहुदूरमुत्तरां दिशमागत्य परतः
शाद्वलेषु लुप्त्येयं सुदेवनन्दनस्य पदवी, न जानामि कां दिशमनुसृतो भवेदिति
चिन्तयति मयि कुतोऽप्याविर्भवता महाप्रमाणेन अनतिचिरान्तरितजलाव-
गाहनार्द्रमूर्तिना सुदूरधावनपरिश्रान्तेनेव विवृतवदनकन्दरं स्वसता कोपद्विगुण-
कपिलाननेन कपिना निखिलमेवावनिवलयमकम्प्यत । स वानरो विपुलोपल-
सारकठोरेण पाणिना फलमिव मामादायामुष्य वटविटपिनो मूर्द्धविटपाग्र-
मारुरोह ।

अत्र मां शाखासु जटापाशैः संयम्य परितो लताभिराबध्य क्व स ब्रह्मवर्च-
समानी ऋतध्वजः, मोचयतु त्वामित्यसकृत् तर्जयाभास । बहुधा सनिदर्शना-
भिर्द्धर्मकथाभिरतिकरुणैराक्रन्दितैः सर्वथा निरपराधस्यात्मनोऽनुकम्पनीयता-
निवेदनेन प्रबोध्यमानोऽपि नाभजत मयि करुणाम्, केवलमस्मात्तरुशिखरादवप्लुत्य
रौद्रीं दिशमनुदुद्राव । पश्यामि चानेकतालतुङ्गादस्माद्विटपाग्राञ्चैत्ररथपादप-
शाखाभङ्गेनालकानिवासिनो यक्षानाकुलयन्नेष वलीमुखहताशो हेमकूटक्रीडामणि-
पर्वतं कुटिलक्रूरया दृशा मुहुः पश्यतीति तस्मिन् मयि कपिनोपनीतायामस्यां विपदि
पतिते यदि कुतोऽपि कारणादनुकम्पते सुगृहीतनामा भवती, तदा पश्चिमेना-
स्मात् कोशलविषयात् खण्डवं नाम महाविपिनमनुप्रविश्य कान्तारवर्त्मना शतं
योजनान्यतीत्य द्रक्ष्यति श्रीकण्ठतीर्थासन्नमृतध्वजाश्रमम् । तत्र मम पितरि
मदीयां दशमावेद्य मोक्षयिष्यति मामस्माद्व्यसनादित्यभिधाय विरतवचा
जाबालिस्तारतरं कलकरुणमतिचिरमारण्यकसत्त्वानामपि हृदयदारणमरोदीत् ।

तेन तस्यातिकरुणेन क्रन्दिसेन नानाविधव्यसनहुताशनववथितस्य स्नेह-
मयस्य मम मनसः सलिलावसेकेनेव तप्ततैलस्य ज्वालावलिरेधाम्बभूव । न

जानामि तेन निरिन्धनं ज्वलता क्वथितजीवनेन शोकवाडेन लवणार्णववेलेवंक्षार-
पिण्ड एव कथन्नाभवम् । प्रियसखि ! तथा न तव नात्मनो न वेदवत्या न तातस्य
तथाविधेन व्यसनेन भृशमद्वयत मम मनः, यथा मानवकुमारप्रियसखस्य
जाबालेर्बालस्य हृदयमर्मभिदा रुदितेन । ततो विपदि धीरमात्मानमनेकविधै-
विवेकैरवष्टभ्य दिष्ट्या वर्षान्तरव्यवहितेन तेन वानरेण निश्शङ्कसंचारेयमवनिः,
दिष्ट्या दृष्ट ऋतध्वजाश्रमाभिगामी पन्थाः, येन गत्वा संभावयिष्यामि
वेदवतीम्, दिष्ट्या द्रष्टास्मि पुरोधसो मुद्गलस्य गुरुमृतध्वजमात्रेयम्, यदि
ग्रमुनानिवेदितप्रवासो दैवादसौ निजमाश्रममागतो भवेदिति हर्षसंभिन्नेव
मन्युना बालं जाबालिमाश्वास्य पश्चिमां दिशमभिप्रास्थासिषि । कतिपयेन
कालेन खाण्डवं नाम महाविपिनमासाद्य मनसा व्यचिन्तयम्—

अहो ! खाण्डवीनगरस्यादेशभूतमिदमरण्यमद्यापि स्थानिवद्भावेन
पुरमिवोपलभ्यते, यत्र राजावरोधनस्येव विषमस्याटवीगर्भस्य विततवेत्रवत्लि-
वेल्लनविनिवारितपरप्रवेशानि कक्षान्तराणि कञ्चुकिन एव प्रविशन्ति, भोगिनी-
भोगलम्पटोऽवनीभुजङ्ग एवान्तरधिवसति, परिवारयन्ति पर्यन्ताजिरममी दान-
द्रवदुर्दिनबलाहका दन्तावलाः, तरलसटापाशाश्च हरयः, सन्निधौ नित्यमनुवर्तमाना
बलावनमितबाणासनमण्डलनिस्सारितमुखरशिलीमुखाः, परस्परसंघट्टरणत्कठिन-
चर्मभीषणखड्गपरिचयनिर्भया जनयन्ति जननयनकौतुकं परिप्लुतगतिरामणीयकेन
वनवानराः, यत्र च विपणिमार्गा इव क्वचिद्विकीर्णहरिदारितकरिकुम्भमुक्त-
मौक्तिकप्रकराः, क्वचन कर्पूरपरागवासिताः, क्वापि मृगमदपङ्क्तसुरभयः,
कुत्रचिदाततचमरबालव्यजनाः, कुत्रापि धातुसारधारिणो दृश्यन्ते श्वापदपथा इति
चिन्तयन्ती तस्य न्यञ्चदेलावलिदोलाखेलदबालकिन्नरमिथुनगीतानुपातिपारा-
वतकण्ठकूजिततालस्य, दशनदंशविनोदवञ्चिताधरैर्नागिदम्पतिसुरतैः सनाथ-
कुञ्जोदरस्य नित्यनिर्निद्रसर्वाङ्गीणलोचने विवसनजघनसीमलवणिमानं निभा-
लयति पुरन्दरे, निधुवनावसानलज्जमानया पुलोमनन्दनया करकिसलययुगलव्या-
पारणेन कतिपयपतिनयनमुद्रणामौगध्यमुपहसद्भिरिव कुसुमधवलाननैरतिमुक्तलता-
मण्डपैरशून्यस्य, सहस्रेणापि रविकरमार्जनीभिरनुत्सारितलतागुल्मगर्भतिमिरस्य,
नाकनाथनयनैरविभावितलावण्यविधेः, अनन्तमुखैरनवसितरामणीयकस्तोत्र-
गाथाप्रबन्धस्य, कमलदलैरप्राप्तपल्लवपेलविम्नः, माहिष्मतीपतिबाहुभिरपरि-
मितमहीरुहप्रकाण्डपरिणाहस्य, चन्द्ररथयुग्महंसैः प्रतिबिम्बसंक्रान्तिमिषेण सेवित-
पल्लवस्य, प्रावपिण्डकावर्गपक्षच्छेदटङ्कैरशनेररैः (ग्रै) रभेद्यजरठतस्तवचः,
वारणस्येव दानवारिणा सततसन्निधापितसुरभिभावस्य, नक्षत्रपतेरिव निरुपादान-

क्षयशिल्पिना मयेन नित्यमधिष्ठितस्य, अध्वरवाटस्येव वास्तुकुशलतक्षक-
रचितोचितदारुमण्डपस्य, कात्यायनीसंपरायस्येव महिषविषाणक्षिप्तपाषाणखण्ड-
कुपितकेसरिचपेटपातपोथितानेकसत्त्वस्य, दिवसावसानगगनस्येव प्रकटलक्ष्य-
माणच्छायासरणिविश्राम्यदृक्षमण्डलस्य, नृपतिभवनस्येव निशान्तेऽपि श्लक्ष्णलघु-
धवलकञ्चुकैर्भोगिनीविनयनप्रवीणैः कञ्चुकिभिर्भीषणतया नराणां प्रवेश-
मसहमानस्य, पम्पासरस इव वियोगिरामोपतापिलक्ष्मणाङ्गियमाणसारसस्य,
मन्दरोन्मथितक्षीरोदतीरस्येव विधुरपीडितकमलाकरस्य, महानगवेष्टनायास-
निःश्वसन्नागमल्लस्य, सुमनस्समाजनिनीर्नासिंहिकातनयान्वेषणव्यग्रहरेः, सलिलो-
न्मग्नमत्तदन्तावलचतुर्दन्तिकावलोकनकुतूहलाकृष्टकौशिकस्य च महतः खाण्डव-
वनस्य मध्यमासादयम् ।

तत्र कठोरपृथुलायतोज्ज्वलेन मूलेन निःशेषमवनिपुटं विभिद्य
महावराहदशनमुसलग्रथनव्यथाम्, आदिपोत्रिपादाक्रमण्यञ्चदमरगिरिमूल-
सूचिव्यधव्याधि च स्मारयन्तमर्णवनेमेस्त्रिविक्रमोरुदण्डद्वयसेन घोरदुरगश्वास-
मारुतपरिपूरितकोटरेण गन्धगजकटतटकषणलग्नदानोदसुरभिकठिनत्वचा प्रका-
ण्डेन पूरितविततधरणिपरिणाहम्, उच्छूनस्कन्धदेशोद्गताभिरायामिनीभिः
शाखाभिराशा इव केशग्राहमाकृष्य वशे स्था(प)यन्तम्, उद्गतताम्रतुण्डैरिव
शुकशिशुभिरग्रभागप्ररूढकिसलयैर्जंरठदलस्तवकैरशून्यविटपशिखरमम्बरवेणु -
मूर्द्धनिमारुह्य नृत्यन्तीभिरूर्ध्वमुखजनसमाजप्रेक्षणीयचङ्क्रमामिरग्रशिखाशैलूषी-
भिरासन्नरविरुचिनिचयरागसंविभागैरिव लोहितायमानमतिप्रमाणं विल्व-
विटपिनमघोघोऽवर्तमानेनापि श्रीफलपरिग्रहपरिहारादपेतविकटकण्टकत्वादक-
ठोरवल्कलावरणादिनिह्नुताज्जटापटलादिधमभारवहनकठिनमांसलाभ्यामुभाभ्यां
स्कन्धाभ्यामपगतारागविकाराच्च सर्वस्मादव्यवादस्तब्धमधुराच्च तुङ्गभावा-
त्तस्य श्रीतरोरथवा सर्वजगतामुपरि तिष्ठता भगवता गालवेनोपास्य-
मानमपौरुषेयप्रतिष्ठमीशानस्य स्फटिकमयं लिङ्गमपश्यम् । दृष्ट्वा तौ पशुपति-
पाशुपतौ प्रणम्य नातिदूरतो बद्धाञ्जलिरतिष्ठम् ।

तथा तिष्ठन्त्यां मयि भगवान् गालवो विषटितसमाधिमुद्रोन्मिषित-
लोचनेन निशावसानोन्मीलितनलिनेनेव सरसा चिरप्रत्यागतश्वासवेपितं
नासिकाग्रमपहाय परितः प्रसृतचक्षुषा वातधुततिलप्रसूनोत्पतितभृङ्गेणैव
केदारोपसंहृतास्यसंवरणस्फुरिताधरेण, कुमुदकदम्बमुद्राविच्छेदोच्छ्वसित-
संघ्यारागेणैव रजनिमुखेन मुखेन सकरुणमिदमवादीत्—

भद्रे ! काऽसि ? कथमिमामरण्यानीमनुप्रविष्टाऽसि ? व्यञ्जयन्ति तव विषादममी मृदितमृणालपेलवा विपर्यस्तप्रसाधनविलुलिता दीर्घाध्वश्रममलिनाः क्लान्तवदनपुण्डरीकाः प्रतीकाः । कथय त्रिपन्नकन्यकाजनाभ्युपपत्तिघनः पातालकेतुना रसातलविवरं प्रवेशितां विश्वावसुनन्दनां मदालसां महतो व्यसनादुद्धृत्य स्वस्थीकृतगन्धर्वकुलो मुनिर्गालवोऽस्मि । प्रतिकरिष्यामि ते विपदमिति वादिनो मुनेः पादयोः प्रणिपत्य भगवन्महामुने ! कालिन्दीमुखादधिगतत्वदनुभावाऽस्मि । जानासि मृतप्रत्युज्जीवनीं विद्याम् । त्वयि किमकथनीयं नामेत्युपोद्घातेन सर्वमात्मनो वेदवत्या जावालेश्च व्यसनं न्यवेदयम् । विदितवेदनीयो मुनिरसौ मदनुमार्गेणागच्छ, गच्छामि मुनेरात्रेयस्याश्रयम्, जीवयिष्यामि वेदवतीम्, प्रापयिष्यामि चित्राङ्गदासमागमोद्देशमायुष्मतीमिति भृशमाश्वास्य मामृतध्वजाश्रमं निनाय ।

तत्र जीर्णपर्णोत्जद्वाऱि शोकावेशवशादिवानवरतपतितपाककपिलफलकुलकैतवेन रुदितताम्रनयनरोचिरनुविद्धबाष्पबिन्दुवर्षिणो निःस्पन्दशकुनिलोकसंकुलस्य कक्कोलपादपस्य मूले मोहमुपगत्य निलीनामस्मच्चरणपातमर्मराराविणां जीर्णपर्णोच्चयानां ध्वनिमाकर्ण्य तमेव कन्यकाजनकदर्शनव्यसनिनं शाखामृगमागतं वितर्क्य साध्वसादपसरद्भि रथावामालोक्याभ्युद्गमेन हर्षमभिनयद्भिरात्रेयेण भगवता नीवारपाकसंभागेन जाबालिनिर्विशेषमभिर्वदितैरुपरतान्यव्यापारैरश्रुलवलुलितलोचनैरावद्धमण्डलैररण्यपशुभिरभिवृतामासन्न हृदप्ररूढनलिनीपर्णपुटाहृतस्य कालिन्दीसलिलस्य शीकरैः शुक्रातिभुक्तोद्घातैरिव जम्बुभिरविरतमभिषिञ्चता मृणाललतासूत्रसन्ततिस्फूतविततया कुमुदकिसलयवलयजलार्द्रया प्रत्यग्रोन्मज्जनजलकलिलकलहंसपक्षपरम्परयेव वीजयता पवनधुतकपिकरजकण्टकस्फुटितसिचयसंवरणव्यापृतेन धरणितललोठमानचिकुरसंयमनव्याकुलेन, वलीमुखनखमुखव्यधक्षतानि मकरन्दसन्नयनसान्द्रैः कुसुमरेणुभिरनेकविधाभिव्रंणप्ररोहिणीभिरोषधिभिश्च पूरयतां, प्लवंगकराकर्षमग्नमङ्गलवलये मृणालमृदुले बाहुलते यथासन्निवेशमुरसि स्थापयता, महामुनेरात्रेयस्य चिरपरिचयादुपात्तया मैत्र्या विपन्नानि भूतानि बन्धुवदनुकम्पमानेन, जातिविरुद्धधीरभावेन, मुनिजनातिशायिविज्ञानप्रकर्षणातिथिस्तंकारकुशलेन, प्रवासिनि मुनावग्निप्रत्युद्गमनविधिविज्ञेन, जराविलम्बिबलिर्पिहितलोचनेनाश्रमपालनाम्ना वानरेण सायं प्रातर्वितानानलसमिन्धनावसाने त्वरितपदमागच्छता, दिवानिशमपरित्यजता प्रतिपालितकलेवरां विततबर्हबर्हिणविनिवारितातपाम्, विषाणाङ्कुरदलितकदलीप्रकाण्डोद्गतस्य कर्पूरनिर्यासद्रवस्य

पुष्कराग्रपीताम्, धाराभिवर्षता कलभकेन शरद्वनान्तरिततडिदुपमानमुपनीताम्, सरस्वतीमिव स्फुटमपरिलक्ष्यजीवनाम्, गङ्गामिवोग्रेण विषादेन चिरमूढाम्, दाशरथिशरशिक्षामिव धरणितलनिलोठितालकाननाम्, सीतामिवाक्षबलहारिणा कपिना शोकगहने निषण्णां दृष्ट्वा परित्यक्तामपि स्वजनविरहवेदनया प्रबलया मूर्च्छिताम्, कुमारसंभरभगनासुरसेनामिव परिवृत्ततारकाम्, कूर्मराजतनुमिव धरणिप्रतिष्ठारजोघूसरपृष्ठाम्, नैगमेयमूर्तिमिवापरित्यक्तकौमारामपि वनवीथिमिव वयस्संवाधेन तरुणाक्षिप्रमदवर्द्धिनीम्, स्वजनेनेव चेतनयापि विरहिताम्, मृगैरिव प्रलयेनापि परिगताम्, आश्रमेणेव शून्येन हृदयेन दुष्प्रतिक्रियविषदं वेदवतीमपश्याव ।

तस्य दैवदुर्व्यसनवृषविकर्तनतापशोषितप्राणसलिलस्य पिण्डीभवद्-धूसरलावण्यपङ्कशेषस्य वेदवतीवपुःपल्लवस्य प्रदरानिव कपिकरजव्रणान्, आयतशैवालवल्लिमिव धूलिधूसरनीरसां धरणितलविप्रकीर्णलोठमानां वेणिम्, अरविन्दमिव वलितकन्धरानालम्, अधोविलम्बितानकपोलकिसलयम्, आविर्भवत्कठोरहनुकरहाटम्, अपरागपर्यस्तदशनरुचिकेसरकरालमाननम्, मीनमिथुनमिव निःस्पन्दापवर्तितं लोचनयुगलम्, अपमृदितव्यस्तावस्थितं मृणालमिव बाहुम्, अतिकरुणकूणितेन नयनेनावलोक्य जातकरुणो भगवान् गालववलाहको जीवनमभिवर्ष ।

तथा मृतप्रत्युज्जीवनविद्याभिमन्त्रितया गालक्षकमण्डलूदकधारया चन्द्रिकयेवोदमील्यत वेदवत्या नयनेन्दीवरम्, प्रदोषवेलयेव प्रकृतिसिद्धा-
(द्व)मतिमसृणमुग्धचटुलं ज्योतिरनीयत तारका, पूर्णिमयेवाह्नियत वैकल्य-माननचन्द्रस्य, मार्जन्येवापमार्जितं सर्वाङ्गीणधूसरतारजः, क्षालितानि कपि-करजक्षतानि, धाताः प्लवगबाहुपीडनज्यानिपङ्क्ताः, चिरप्रवासप्रतिनिवृत्त-चेतनासमुदाचारोचितमुदगम्यन्त श्वासाः, इत्येवमवसितमूर्च्छामोहयाजनया वेदवत्या ससंभ्रममुत्थायालिङ्गिता, प्रत्यालिङ्ग्य तस्यैव कक्कोलतरोरधोभूमा-वुपाविशम् । उपविश्य पूर्वमेव नदीमुखादधिगतसकलवेदवतीव्यसनवृत्तान्ता निजामापदमावेद्य द्विगुणदूनामेनामकरवम् । भगवान् गालवोऽपि तेनाश्रमपालेन वानरेणोपनीतामतिथिसपर्यां प्रतिगृह्य मुहूर्त्तमासाम्बभूव । ततः प्रत्यासीदति पुष्करयात्रासमयः, युवामपि मया सह तमेव देशमागच्छतमित्यादिदेश ।

प्रतिगृहीततदादेशा पुष्करं प्रति प्रतिष्ठमानाऽहमग्निशरणद्वार-शिलायां नखमुखलेखनीगृहीतैर्धातुरसैरौपच्छन्दसिकेन छन्दसा जाबालिवृत्त-सूचकमर्द्धसमं वृत्तमलिखम्—

वटवटपिनि वानरेण बद्धं सुतमपि तात ! न वेत्सि कोशलेषु ।
त्वयि निगमनिधौ निजामवस्थां कथयतु किं तनया सुलोचनायाः ॥ इति ।

ततस्त्रयो वयमिदं पुष्करं नाम सरः समनुप्राप्ताः । तत्र चाद्य प्रातरेव
पयसि मग्नो मुनिर्गालवो नाधुनाप्युन्मज्जति, न जानीमः कां गतिमनुप्रपण्ण(न्न)
इति । अत्रैवान्तरे दृष्टे युवामावाभ्यामित्यभिधाय जोषमासीनायां मदयन्त्यां
तातस्य विश्वकर्मणः कापेयदुश्चरितैर्व्रीडिता च व्यथिता च भगवतो मुनेरा-
त्रेयस्य निदेशमनुसंधाय तिस्रोऽपि ताः कन्यका हाटकेश्वरनिकटं निनाय । तत्र
ताभिः सममेव समयमन्वपालयच्चित्राङ्गदा ॥

इति श्रीगोकुलनाथसूक्तौ कथायां वेदवतीचरितगर्भं मदयन्तीचरितं नाम चतुर्थमाख्यानकम् ॥

पञ्चममाख्यानकम्

आत्रेयः पाशुपताचार्यो भगवानृतध्वजश्चित्राङ्गदामुखादुपश्रुत्य सौदेवस्य राज्ञः सुरथस्य तादृशं वैशसमतिदुर्मनायमानो विदभामिपजगाम । ततः परिणतिसुरसमेनमुदन्तमनुशास्य प्रकृतीः प्रजाश्च स्वस्वव्यवहारेष्वस्खलितवृत्तीराश्वासयामास । ततो निजाश्रममभिप्रतिष्ठमानो यावदापपात पयोष्णीतं तावदुपकण्ठे पुष्करनामायतनस्य सुधालेपधवलकुट्टिमायां चत्वरवेदौ द्वित्रगन्धर्वकुमारीपरिवाराभायतश्वासविच्छिन्नाश्रुधारावर्षणकादम्बिनीं चित्राङ्गदतनयां चित्राङ्गदासहचरीं मन्दोदरीमपश्यत् । एनां तु विनयनम्रामवस्थितानामयानुयोगेन वर्द्धयन्मुदन्तमपृच्छत् । सा तु मन्दारिकावियोगावधि निजं वृत्तमावेदयामास—

भगवन्नात्रेय ! तपोनिधे ! नूनं जानात्येव भवानकरुणेन निष्कारणकोपनेन क्रूरकर्मणा तातेन विश्वकर्मणा पातयित्वा शापदण्डमपवाहिते सख्यौ सुरथे कामपि गतिमनुप्रपन्नायां चित्राङ्गदायामस्याः पदवीमनुसर्तुमभिपेदे मन्दारिका हिमवदु(प)त्याकाटवीम्, अहं तु पञ्चालान् प्रविश्य तदुत्तरपूर्वेण वर्त्मना कतिपयैरहोभिरासादयं विदेहान् । आसाद्य ब्रह्मविद्याविदामजिह्वाप्रकृतीनामवनिभुजां जनकानां जनपदम्, अतिमहत्, मुदिरमेदुरद्युतेः, अनवरतपतितघवलकुसुममुकुलमौक्तिकप्रकरसंकुलशुक्तिसंपुटनिरन्तरतलतया लवणोदवेलातमालवनवीथिमनुहरतः, जनहृदयहारिणः, हरिणगर्भिणीशयनलीलासनाथकच्छोलपप्रतानन्नस्तरस्य, कपिकुलोत्पतनकुपितवनवराहखन्यमानमुस्तास्तम्बसुरभिणः, वैखानसहोमधूमपिण्डैर्जर्जरावतैरिव नित्यमनुबद्धनीडगर्भस्य, द्विजसर्धम्मिणीकरकिसलयार्पितनिष्पाववलिपिण्डयावनतरुमूलस्य, बहु(टु)विलूनपवित्रद्विदलविवृतगर्भैरिध्मभारसंयमनरज्जवे समुत्खातशेषैर्वनमहिषविषाणकोटिपाटनजज्जरीकृतधरणिविप्रकीर्णजरठदलैरारण्यकलूनावशिष्टनीवारमञ्जरीसंभरणनिर्भरगर्भाभिर्वनमूषकविवरावलिभिर्विरलमूलैर्नकुलत्रासिनिलीनकालाहिलोचनाङ्गारकणकर्बुरतया भयभ्रष्टशबरकुटुम्बिनीहारगुञ्जापुञ्जसंकुलैरिव शम्बूककीकसविषमैरनेकशो दवानलदग्धप्ररूढैरसकृदतिविक्रान्तकेसरिकरचपेटपातमूर्च्छितगजगण्डोपलपतनचूर्णितोत्थितैर्मुहुरनुभूतकुम्भीनसभोगब्रेष्ठनबन्धैः कुशस्तम्बैः संबाधपरिसरस्य, ब्रह्मचारिभज्यमानशुष्केध्मलघुशाखामण्डलस्य वानीरज्जुमण्डस्य मध्ये नातिदूरे मदगुरवधूशूकव्यथितोद्ग्रीवकमठनिःश्वा-

मिव प्रपञ्चैः, त्रिवर्गमिव पुरुषकारैः, त्रिभुवनमिव ग्रहगमनमार्गैः, पुरुषोत्तम-
शक्तित्रितयमिवानुभावैः, त्रिनयनलोचनानीव कारुण्यरसैः, निवातनिष्यन्दैरिव
जलधिकीलालकल्लोलैर्मुनिभिरुपास्यमानानध्यात्मचिन्तास्तिमितनयनान् त्री (न्)
पुरुषानद्राक्षम् । तेषामेकतमेनान्यतमयोर्मध्यमनद्वा (ङ्वा) हर्म्यार्णु (प) पदं
मधुपर्कं चोपह्वयमाणमालोक्य काविमावतिथी कोऽयमातिथेयपरमः पुमानिति
कमपि तापसकुमारमपृच्छम् ।

असौ तु परस्परविभक्ता न तु जटाभावमापन्नाः, घननीला न तु
तडित्कडाराः, विचित्रा अमी कचा इति मम चिकुरेषु, कोऽप्येष कुत्रापि
न मेरुतरुः, यस्य न शिलाखण्डकर्कशैः, न निसर्गविषमैः, न मलिनच्छायैः,
अतिधवलस्निग्धव (ग्ध) निस्तलैः फलैरुपरचितेयमक्षमालेति मौक्तिकप्रतिसरे,
नूनमिध्मभारमाचार्याय वक्षसैव न तु स्कन्धेन वहत्ययं बटुजनः, येनास्माकमंस
इवोर एवास्य गन्धगजगण्डमण्डलोच्छूनमाभातीति स्तनयोः, अपूर्वः स कोऽपि
प्रभातप्रभाकरकरनिकरानुकारी मुञ्जास्तम्बो यस्य त्वक्तन्तुसंतानमेखलादाम-
संदानितमवलग्नमीदृशं ऋशिमानमभ्युपैतीति चामीकरसूत्रावनद्धे मध्ये, जानामि
न्यायतृतीयाध्यायचक्षुरद्वैतप्रकरणकोविदोऽयम् अन्यथा कथमायते दृशौ श्रुतिमप्यु-
ल्लङ्घ्य प्रवर्तयन् प्रान्तभागेनैकतां नयतीति नयनयोः, कापि धन्येयमवनिर्नस्था-
मेवविधभुजगनिर्मोकपरिलघुधवलवल्कलास्तरव इति दुकूले, किमप्यपूर्वमस्य
विद्याव्रतं नायमैणेयं चर्म वपुषा यावदेणीलोचनस्रजमेव सुखेन वहतीति कटाक्षेषु,
चित्रियास्तिमितलोचनो निजगाद-

योऽयमुत्तप्तचामीकरकपिलेन श्यामलजरातिलकबिन्दुशबलेन पलित-
धवलरोमसूचिसंकुलेन कालिन्दीसलिलबिन्दुभागीरथीतरङ्गसंभेदपावनेनेव
सरस्वतीस्रोतसा क्रोडाधिरोपितशनिप्रतिबिम्बसहस्रलाञ्छितसर्वावयवेन
बहुलबहुलपक्षनिगीर्णशशधरकलाशतोद्गारिणा च प्रभातमार्तण्ड-
मण्डलेनेव, चरणाङ्गुष्ठनखमुखादशेषभुवनपावनीममृतार्णवकल्लोलधवलाम-
परामिव गङ्गां तृतीयदृशं प्रसूय न केवलं ललाटोद्गतविषमलोचन-
मुत्तमाङ्गनिहितगङ्गमीशानमेव, यावत् त्रिविक्रममप्युपहसता जगदनुग्राहिणा
विग्रहेण सत्करोति श्रोत्रियावतिथी । स एष भगवानस्माकमुपाध्यायो ब्रह्मविदां
पतिराङ्गिरसो गोतमः । यश्चायमिन्दीवरकिसलयसोदरद्युतिरवतंसवज्रोपल-
किरणच्छटाभिरिव, निगमसारगङ्गाप्रवाहपूरितश्रवणकूपपरिवाहिकाभिरिव,
साम्राज्याभिषेकपट्टबन्धधवलोष्णीषपटसूत्रप्रालम्बैरिव, क्षीरधवलकटाक्ष-
निष्ठयूतकारुण्यामृतबिन्दुभिरिव, वदनचन्द्रचन्द्रिकाङ्कुरशलाकाभिरिव, पलित-

धवलाभिरलकलताभिरुज्ज्वलितकर्णोपकण्ठो मध्येनानडुहा सह मधुपकमुद्गत्य
प्रतीच्छति स तत्रभवान् विदेहानां शासिता राजर्षिः सीरध्वजो नाम । यः पुनरमुष्ण-
वामावकाशमध्यासीनो मुनेः प्रतिगृह्णात्यातिथेयम्, असौ भगवतो विकर्तना-
दधिगतसरहस्ययजुर्विद्यो माध्यन्दिनगुरुः पुराणयोगी याज्ञवल्क्यः, यस्य समय-
मुपजीवन्ति वाजसनेयिन इति बटुमुखादधिगत्य तेषां नामानि, नूनममी प्रति-
करिष्यन्ति नो विपदम्, आवेदयिष्यन्ति चित्राङ्गदाया गतिमिति मनसि बद्ध्वा
दृढामाशामृषीणामभिमुखमागत्य तारमरुदम्, येन सकल एव मुनिसमाजो
जगदेकपावनानि नयनानि मयि युगपदेव पातयामास । भगवान् गोतमस्तु
सुचित्तेनायतस्तिमितया दृशा निरूप्य मामन्यतममन्तेवासिनामाहूय प्रवेश्यता-
मियमत्र समाज इति निदिदेश ।

स च बटुर्गुरुनिदेशसमनन्तरमेव त्वरितपदमनुसृत्य भङ्गलमुखि !
मदनुमार्गेण प्रविश मुनिसमाजम्, आदिशति भगवानाङ्गिरसोऽस्माकं
जगतामेव वा गुरुरक्षपाद इत्यभिधाय करेण मम करमाचर्ष । तेन
च मदनरूपसम्पद्वेणिदण्डमिव पैप्पलं दण्डमाकृष्य करेण विस्फुरता कपिल-
जटाकलापवलयिताननमण्डलेन बालातपचक्रवालाश्लेषविकचपुण्डरीकेणैव
लावण्यस्रोतसा, होमानलभसितत्रिपुण्ड्रनिहृतललाटोणपिङ्गवितना शरद्धनच्छेद-
च्छन्त(न्न)च्छायावर्त्मनेव गगनेन, मदनधनुर्गुण्टङ्कारस्तनितघनसमयस्य
यौवनस्यारम्भे समुद्भिन्नश्मश्रुकचाङ्कुरनिचयचारुचिबुकतया प्ररोहन्मणिशलाका-
श्यामलसानुसीमानं विदूरगिरिमुपहसता, विश्वम्भराभारवहनपर्याणिकयेव
रुस्त्वचा सन्नद्धस्कन्धककुदेन, सौभाग्यलक्ष्मीवरणमधूकमालयेव शाणोपवीत-
दामलेखया लाञ्छितांसदेशेन, अन्धकारिललाटलोचनकृपीटयोनिक्वथनधूमधूसर-
सुरधुनीस्रोतःपातशोभनप्रपातेनेव कुलपर्वतेन, मूर्वामयमेखला-
दामदृढपरिकरद्विगुणकशीयसो मध्यभागस्य भङ्गमयादिव नवच(प)यो-
निधीयमानरोमराजिविष्कम्भदण्डनिखननविवरायमाणनाभिकूपेन, प्रति-
दिनक्षालनकपिलवल्कलसंवीतोऽरुणा सन्ध्याभ्रगर्भिताधराद्धनेवोदयगिरिणा, प्रमथ-
नाथकोपपावकप्रवेशावधि निर्विद्य परिहाय रतिं ब्रह्मच(र्यं)रते(न) मकरध्वजेन
पशुगर्भंवासवृजिनापकर्षणव्रतप्रयतेनेव नासत्ययोरन्यतरेण, परमतीर्थिकेनापि
श्रुतिपथोल्लङ्घनप्रवृत्तचक्षुषा, जलदकालेनापि हंसवंशवद्धनस्यातिवल्लभेन,
वसन्तसख्योचितरूपसंपदापि जातिमता, क्षत्रनाथसुतेनापि नक्षत्रनाथमनोरमेण,
कुलजेनापि नकुलमनुकुर्वता, धनञ्जयपरिचरणव्रतवर्तिनापि धनञ्जयावर्ति-
भुजबलेन, भीषणेतरप्रकृतिनापि रणभीमेन, मम पद्मिन्याः पाणितामरसमाकर्षता

राजकुञ्जरकुलकलभेन मधुसहचरशिलीमुखसमुत्पतनध्वनिपरिपूरितमकारि-
दिक्चक्रवालम्, आमूलवलितं व्यधूयत कठिनकण्टकसूचिसूचितान्तर्गतवहुगुणं
बाहुनालम्, अकाण्डप्रसर्पदुत्कलिकासहस्रचकितकरणचक्रचपलिमचलितमुल्ल-
ङ्घितसीम समुत्पतितपतितस्तिमितपरिवर्तितोद्वेल्लितं व्यक्रियत नयनमीन-
मिथुनम् ।

अथ तस्य संकुचिताशाविस्तारणमित्रस्य तामरसहासकेन ताम्रेण
करेण स्पृश्यमानाया मम मार्त्तण्डमणिशिलाया इव क्व निलीय पूर्वमतिष्ठत् ? कथं
तदानीमेव कुतश्चिदात्रिभूयं निरिन्धनं जज्वाल प्रथमभावपावकः ? येन न
भस्मसादभवम्, न च विकारधूमायितमत्यंजम् । अमुष्य लोकलोचनामृतशलाका-
विकिरणशीतकिरणस्य लावण्यसुधासारवर्षिणीभिर्दीधितिभिरनीयत द्रवतां मम
स्वान्तचन्द्रकान्तः, येन पिच्छिलायामङ्गभूमौ प्रतिपदमस्खलदभिजातिशालीनता
न मित्रव्यसनसमयमगणयत्, अकाण्ड एवाहूष्यत रोमतन्तुकैरविणी, तस्य
भुजभुजगराजेन करे गृहीत्वा संक्रामितमदनमदविषण्णाया मम तस्मिन्नेव
काले कमप्यपरिचितपूर्वमखिलकरणवर्गप्रसरनिग्राहिणं विकारमभजतान्तर्वृत्तिः,
येन सुहृज्जनव्यसनविरसस्यापि संसारविषयस्य न तिक्ततामज्ञासिषम्, अपि तु
मधुरतामन्वभूवम् । आश्रमलतालास्यगुरुभिर्दक्षिणमारुतैरिवोपनीतानि, मुनि-
कुमारीपा (पां) शुक्रीडितस्थलीभिरिव संविभक्तानि, तपोमार्जनीभिस्तापसहृदय-
कुट्टिमादिव समुत्सारितानि, भ्रमरकुलपतनकम्पितकेतकीकुसुमादिवोद्भूतानि,
मम मनोभूमेः कामानुचारिभिरिव (व) वर्गैरजा (ज्ञा) तपूर्वमुत्प्लवोत्पातमावेद-
यन्तीभिरकाण्डकलुषाभिराशाभिरिवाभिवृष्टानि, नयनयोरन्धङ्करणानि, राग-
रजांसि कुतोऽप्येकपद एवाविर्भूय मामुद्वेल्लदुत्कलिकासहस्रचपलामकस्मादेव
वर्द्धमानेन रसेन लङ्घितसीमानमुन्मथितसेतुभिर्भ्रमिभिरुद्भ्रान्तसत्त्वविकृतगति-
माषाढमासतटिनीमिवाविलयाम्बभूवुः ।

अत्र न जानामि किं कुवलयदलनीलस्य कुतोऽप्याविर्भूय दिशां मुखानि
स्थगयतो मदनबलाहकस्य शरवर्षधारा ममोपरि न्यपतन्, उत नियतिपरिपाक-
रोधसा परिपतता विकलीकृता तारल्यमभजम्, येनात्मानमवष्टब्धुं न प्राभवम् ।
अस्मिन्नेवान्तरे चित्राङ्गदाचरित्रमनुस्मृत्य मनसि व्यमृशम्—अहो ! महान् मम
व्यतिक्रमः, यदेवंविधायामाकस्मिकप्रथमभावोदयविपदि दैवेन मन्मथेन वा
पातितां प्रियसहचरीं चित्राङ्गदामनुरागोचितमात्मनः प्रदानमध्यवस्यन्ती-
मनभिजातरक्षैरुपालम्भाक्षरैरखेदयम् । इदानीमेवमाकुलीक्रियमाणमात्मानमपि
न प्रभवामि व्यवस्थापयितुम् । अधुना कस्यै निवेदयामि, कया सह मन्त्रये ? न

विज्ञायते चित्राङ्गदाया गतिः, दूरे मन्दारिका, वर्षान्तरव्यवहितो गन्धर्वलोक इति चिन्तयन्तीमेधाभिनवकोकनदकेसरनिकरताम्रेण करेणोत्क्षिप्य तेजस्विन्नामृषीणां नक्षत्राणामिव मण्डले प्रभामिव मां प्रवेशयामास तेजसो राशिरवनिपतिकुमारमार्त्तण्डः ।

अथ तस्य लोकलोचनचकोरचन्द्रस्य सुधासारवर्षिणा करस्पर्शेन विकसितवदनकुसुमां कुमुद्वती(मि)व मां निभालयति निर्निमेषचक्षुषि विस्मयस्तिमिततारके तापससमाजे, वत्स ! विश्राम्य तावद् इत्यभिधाय राज्ञा सीरध्वजेन निजायामङ्कपालौ बलान्निवेशिते वृद्धानभिवादयति तस्मिन् बाहुजबटौ, मूर्त्तिमतीभिरिव करुणाभिस्तापसकुटुम्बिनीभिरुत्तरासङ्गचीरचीवराञ्चलास्फोटनेनापनीते ममाङ्गेषु मार्गं रजोमलिनिमनि, गुरोराङ्गिरसस्य गोतमस्य करुणरसकूणितत्रिभागं चरणचक्षुरभिवीक्ष्य मयि विस्मितायामुपसंहृतब्रह्मसंविदानन्दवाष्पमपि नयनपुण्डरीकमाविर्भवद्दयारसद्विगुणेनाश्रुणा पूरयतः, विघटितसमाधिमुद्रमपि हृदयमापन्ता(ज्ञा)नुकम्पयान्तर्मुखं निमीलयतः, पुराणयोगिनो याज्ञवल्क्यस्य धिगस्तु विश्वकर्माणमिति वचसा वृत्तश्रवणकुतुकतरलतामुपयत्य (ति) विदितवेदितव्यानां मुनीनां मनसि, सर्व एव वयमाकस्मिकस्फुटन्मार्त्तण्डमण्डलध्वनिचकिताः किमेतदिति गगनमार्गे निरक्षिपाम लोचनानि ।

ततस्त्रयीमयमण्डलस्य भगवतो भास्करस्य वपुषि यजुषा संबाधमवस्थातुमशक्तमृवसाममिव पृथग्विभक्तं . पुराणमुनीनाममीषामतिक्रान्तसर्वतेजसं समवायमवलोक्य स्पष्टमानेन मिहिरेण व्यूहितमिवापरं बिम्बद्वयमर्कत्रयादधोलम्बमानं प्रभापिण्डयुगलमपश्यम् । तत्र तपनगोलतृतीये पिण्डितज्योतिर्मण्डलयुगले सर्वाः प्रभाः परिभवति व्योमरूपिणो विरूपाक्षस्य नयनत्रयमिति गगनसरसि त्रिमुनिप्रतिबिम्ब इति युगपल्लोकत्रयप्रकाशनानुग्रहात् त्रिधा व्यूहितो ग्रहपतिविग्रह इत्यमन्यन्त मुनयः । क्रमेण तज्ज्योतिषिण्डयुगलमति-सन्निकर्षविभक्तसर्वावयवं दिव्यपुरुषौ भूत्वा तत्रैव भुवि निपपात । जनकगोतमौ महामुनी तौ दिव्यपुरुषावुचितेन समुदाचारेण समाजयामासतुः । स क्षत्रियब्रह्मचारी तु पादग्राहमभिवाद्य सविनयमवस्थितस्ताभ्यां पुरुषाभ्यामाधाय मूर्द्धनि प्रमदबाष्पसलिलकणलुलितलोचनमालिङ्गितस्तयोः समीप एवोपविवेश । याज्ञवल्क्योऽपि द्विगुणबाहुवेष्टनेन तौ दिव्यपुरुषात्रालिङ्ग्य ताभ्यामपि चिरविरहकातराभ्यां प्रत्यालिङ्गितौ निजमासनवृषीमेव तयोरुपाकल्पयत् । आत्मना गोतमासनैकदेशे समुपविवेश । अनन्तरमुत्तरासङ्गवलकलप्रान्तेनापसृ (मृ)ज्य प्रमदबाष्पकलुषे चक्षुषी गद्गदावसन्नस्खलिताक्षरमगदत्—

प्रियसखौ ! माढरपिङ्गलौ ! चिरादहमनुगृहीतो युवाभ्याम्, फलितं मम दीर्घेणायुषा, नावकेशिनो मे मनोरथतरवः, न निरर्थकानि समाधिब्रतानि । न विरसाः स्वाध्यायफलपरिपाकाः, नापार्थकानि धर्मतन्त्रप्रवर्त्तनानि, योऽहमायजुर्विद्यासमावर्त्तनादतिनृशंसो विहाय गुरुकुलमगमयं वयः, तस्मिन् मयि निष्कारणकरुणामयौ युवामखिललोकपावनालोकयोरात्मनो-दर्शनादीदृशीं मुदमर्पयथः । युज्यते वा लोकानुग्रहगृहीतविग्रहस्य परमार्थतश्चिदानन्दघनस्य सवितुः पारिपाश्विकयोर्भवतोः का कृतप्रतिकृत-गवेषणा ? न खलु भगवानादित्यो दक्षिणामिव वामामपि दिशं प्रकाशेन नानुगृह्णाति, न चानुरक्तेयमिति मत्वा प्राचीमेव ककुभमालम्ब्यावतिष्ठते, यावदन्त्यासामपि मुखेषु तमोमलिनिभानमपमार्जयितुमभितो भ्रमति । भ्रातरौ ! कथयतममुष्य त्रयीमयमण्डलस्य जडतरजगत्प्रपञ्चचेतनशक्त्यधिष्ठातृदैवतस्य तत्रभवतो वरेण्येन नो धियः प्रचोदयता भर्गसा विभासितभुवनकोषस्य भगवतो भास्करस्थानामयम् । अपि मङ्गलमास्ते, वर्द्धते ब्रह्ममयेन वर्चसा तत्रभवानुपा-ध्यायः ? कदापि वा स्मरति गुरुरन्तेवसन्तमेनमकृतज्ञमाचार्य्यपरिचर्य्यवैमुख्यवञ्चितं जनम् ? अपिस्विदक्षतपतिव्रता परिचरति भर्तारमुपाध्यायी विश्वकर्मनन्दना संज्ञा ? कच्चिदनामयभासते ममाचार्य्यकुमाराः ? सेवन्ते वा भगवन्तमवसरेषु धृताचीप्रभृतयोऽप्सरस इति विरतवचसि मुनौ दिव्यपुरुषावूचतुः—

सखे ! ब्रह्मवादिनां प्रवर याज्ञवल्क्य ! सर्वतो वार्त्तमात्ताभ्युपपत्तिनिमित्तस्य भगवतो मित्रस्य किमनुचिन्तनीयमस्ति त्वादृशेनान्तेवासिना गृहीतसंप्रदायप्रवर्त्तन-भारस्य, कुमारेण मनुसा सन्तापमानविश्वम्भराभारवहनप्रवीणापत्यसन्तानस्य, विशेषादिश्वाकुणा तामसदस्युदलनेन स्वस्थीकृते त्रिभुवने निष्प्रत्यूहमटतो भर्तृविभा-करस्य । किन्तवनेन क्रूरकर्मणा निकृतिपरेण विश्वकर्मणा शाणकषणक्षीणतां नीत-मात्मानमनुभवन्नपि न तथा व्यथामभजत, यथा वत्सस्य सुदेवस्य तनये कुसुम-सुकुमारवर्ष्मणि विदर्भाधिगतौ सुरथे सरस्वतीस्रोतसि प्रक्षिप्य तेनापवाहिते प्रणप्सुप्रीतिपरतन्त्रो दुर्मनायते । देवी च संज्ञा पितुरेवंविधया प्लवप्रकृत्या स्वसुश्चित्राङ्गदायाश्च तादृश्या कुमारीजनैरप्राप्तपूर्वया विपदा शोकलज्जाभ्यां न दर्शयति पत्युरात्मानम्, छायेवापवारिता पुरस्तिष्ठति, सुतराभिदानाभात्रेयेण मुनिना कपित्वमुपनीते तेन कन्दरमालितनयां वेदवतीं मदयन्तीं च तां विपद-मापादयता दुर्यशोभिरभिपूरिते भुवने, विकर्त्तनकलत्रमप्यसौ तमसि मज्जति, तदेवं-विधं भवदुपाध्याययोर्मिथुनमवहित्संवरणानामगोचरेण व्रीडावैलक्ष्येण जलदं-जम(व)निकान्तरितकलेवरतया निलीय प्रावृषमनुमनयत । इदानीं पुनरविकल-

बलाकादन्तुरैराकृष्टभुग्ननभःपादपविधुतनक्षत्रकुसुमैरुदकासारदानद्रवमसृणितधरणि-
सरणिभिरुदग्ररोदोगिरिकषणसंक्रान्तया धातुधारयेव विद्युता विद्योतितविग्रहै-
ग्रंहगणकपितृफल (ग्र) सनगुस्तरोदरैरनवरतपीतोन्मुक्तसरस्वदवु (म्बु) निकरशीकर-
परिपूरितपवनपथैरिन्द्रायुधक्षुण (ण्ण) पक्षतया क्षतगतीनचलाननेकविषयलङ्घन-
जाङ्घिकत्वादुपहसद्भिर्बुध्वं मुखजनप्रेक्षणीयैस्तमालकिसलयश्यामलैर्बलाहकवनदन्ता-
वलैराक्रम्यावनम्य (मय्य) भज्यमानानामविरलकुटजकुसुमपरिमलसुरभीणामाशा-
शलकीनामुन्माथध्वनितेनेव स्तनितेन किञ्चिदुन्मीलितनिद्राकषायनयने
वनगर्भसुखप्रसुप्ते हरौ, तस्यैव पार्श्वपरिवर्तनजम्भाहूङ्कारमाकर्ण्य भयादिव
भ्रश्यद्भिरभ्रगजैरुज्झिते भुवनविपिने, प्रसादमुपगच्छता व्योमरूपिणा विरूपाक्षेण
गौरीभाववरेण छन्दितायाभिव रूपान्तरमापद्यमानायां कुलाचलादुद्भूतायां
कालिकायाम्, सुधाकादम्बरीमतस्य धवलतनोरिन्दुकामपालस्य लीलया नीलमङ्क-
वसनमाक्षिप्य तेन घनपदमास्थितेन पदमात्मनस्तिरोधाय पुष्पवन्तौ लोचने
निमील्य स्वपतो नित्यप्रबुद्धस्यापि कपटनिद्रामुद्रितस्य वासुदेवस्य प्रबोधाय
सारितकरे प्रावृडवसानापसरदभ्रकैतवेन तदेव वासो विष्णुपदादपकर्षति रेवती-
पतौ, प्रवलवेगेन वारिवाहगरुतमता निगीर्योद्गीर्णे विस्फुरति सदारे द्विजराजे,
कलमधुरं ध्वनद्भिरभ्र (भ्र) मरैस्त्यक्ते दूरान्तरितमधौ पुष्करे, दाक्षायणीपरिभव-
कुपितेन विधुतजलदगजत्वचा प्रसारितदशदिग्बाहुनोर्ध्ववर्द्धमानविग्रहेण गगन-
वीरभद्रेण पुनरिव प्रवर्तिते मखमृगव्याधचरिते, स्तनितकुन्थितमुखरमुखीना-
माकुञ्चितव्यथितवपुषां दिशां गर्भाद्दिग्गतेन बालार्केण करग्राहमापीयमानरसे,
प्रस्नवपयसेव धौतकालिमनि पयोधरे, मयूरकुलनृत्यावसानसमयोपसंहृते द्यावा-
पृथिव्योरन्तरालजवनिकानिकाये, प्रवृत्तायां शरदि, निमित्तान्तरोपात्तमपि वस्तु
निजेन दुर्यशसा प्रसूतमिति शङ्कते ।

तथाहि-काशसु (कु) सुमविकाशधवलामवलोक्य भूतधात्रीमुपहसति बन्धु-
व्यसनमावयोरिति मन्यते, राजहंसच्छदच्छविचन्द्रिकावदातानि दिशामुखानि
सोल्लुण्ठस्मितप्रसृतदशनद्युतिविशदानि मन्वानमतित्रपते, किमपरं निवेदयामि
देव्या नासत्यमातुरावेगविलक्षवदनमवस्थान्तरम् ।

(ए) नां हि प्रत्यग्रसलिलोन्मज्जनविविक्तशुचिमूर्तिरार्द्रशैवालालकलता-
लङ्कृताकृतिरालोलमधुरेन्द्रनीलमणिमालया केवलमुपकल्पिता कक्ष्याकमलिनी सपत्नी-
जनसमुचितेन मत्सरेण विपक्षव्यसनपातप्रसाधितविग्रहेव साचिस्मितेन खेदयति, गन्ध-
गजदानद्रवसुरभिणा सप्तच्छदगन्धेन चिरचिताङ्गरागा विकचबाणकुसुममाणिक्य-
मालया ललितमूर्तिरपवार्यं तरुमूले निलीयावस्थिता ह्यापि मायामयी निजप्रकृति-

रवहेलया नावलोकते, सहजविपक्षभावमत्सरिणी तरणिकान्ता शिलापि यावद्दर्शन-
मत्तिशयितपरितापायाभिनयेन विडम्बयति, अन्तरितदर्शना हि शीतलेन वपुषा
क्षपयति क्षपाः । तदेवमात्मना चात्मनोऽर्द्धेन जायया च दुःस्थितावस्थस्य दिशां
पत्युः करस्पर्शमसहमाना इव विधुतजलदावगुण्ठनमुन्मदभरालकलरवनूपुर-
व्वणितमुखरमुन्मिषितनक्षत्रमालाकिरणकरम्बितोदग्रगौरपीवरपयोधरभारमन्थर-
मभिधावन्त्यो दूराद् दूरमपसरन्ति ककुभः । किञ्चानेन भगवता भास्करेण
स्वकरावर्जितैर्बलाहककलशसलिलैराप्ररोहादभिर्विद्धताः फलभरपरिपाकपाण्डुरेण-
ननेनावनमन्ति, व्यञ्जयन्ति चोपजीव्यव्यसनशुष्यमाणतनवो न चिरान्निज-
निपातमशेषजनतर्पणचणशीलाः शालय इत्येवंविधमपि दिने दिने वर्द्धमानजडिमान-
मपि वीतोत्तरासङ्गतया सन्निहितेन शिशिरेण परिभूयमाणमप्यमुष्मिन्नूर्जमासे
भगवन्तमादित्यमुपासितुमप्सरसो घृताची चन्द्रलोकादवततार ।

ताञ्च पर्जन्यविरहेण दूयमानाम्, स्फुटितमलिनाम्बराम्, प्रावृषमिव
शरद्भूयेन कालकलानामीश्वरस्य भगवतो भास्करस्य शरणमनुप्रपन्नान्,
शक्रकोपानलप्लोषमलिनाम्, कुलाचलदेवताभिवाशनिपातभीत्या शनिपितुरङ्के
प्रविशन्तीम्, उद्वण्डशिखण्डिताण्डवनाटकनिर्बहणाद्भुतरसवृत्तिमिव, चित्रीयास्ति-
मितजननयननिरीक्ष्यमाणामुपसंहृतनेपथ्यविविक्ताञ्च, शरदृतुलक्ष्मीमिव वीत-
मृगमदाङ्गरागधवलपयोधरसंलग्नजलधारानुविद्धनयनपुण्डरीकाम् अतिप्रीत्या
मानसनिवासिना हंसेन संगन्तुमागताञ्च, लङ्कामिव दैवतशापोपनीतकपिभयवे-
पिताम्, अवनिमिव मायाविना तामसीं योनिभास्थितेन हरिष्यमाणायां
दुहितरि चिन्तादूनहृदयाम्, रसातलदरीमिव बहुभुजङ्गभोगपरिमर्दसहामपि
तमोविलुप्तया प्रतिपत्त्या शून्यामिवोपलभ्यमानामालोक्य लोकवृत्तसाक्षी भगवान्
विदित (वेदित) व्यो मधुरमिदममन्त्रयत्—

मङ्गलमुखि घृताचि ! जानामि ते हृदयशल्यम्, असौ हि तव तनया
वत्सा वेदवती मनुकुमारस्य मम नप्टुरिन्द्रद्युम्नस्य प्रियमहिषीति पूर्वमेव
परिकल्पितमिदं वेधसा संविधानम् । एनामकाण्ड एव शपतः कौशिकस्य कुटिल-
प्रकृतेर्व्यतिक्रमोऽपि मातुरदितेः पितुश्च मारीचस्य भगवतः कश्यपस्य छन्दानुवर्तिना
मया ज्ञातेयविघटनभीतेन सोढव्य एव । जानास्येव मम सोदरेषु वात्सल्यम् ।

एकदा हि शताधिकक्रतुयाजिनं धुन्धुम्, अन्यदा घर्म्मध्वरदीक्षितं
बलिं विप्रलभमानेनेन्द्रप्रोत्साहितेनोपेन्द्रेण पदक्रमेणाभिलङ्घितोऽपि नाकुप्यम् ।
इदानीमनेन लक्ष्मीमदमूढेन मघोना दैववशंवदेन शतमप्यपराध्यता न
कुप्येयम्, नहि नियतिपरतन्त्रव्यवसायेषु प्राणिषु विद्यते कश्चिदपराधः,

न च लोकानुग्रहेणानवरतं परिभ्रमतो मादृशस्य युज्यते लोकोपप्लवाय कोपः,
न च त्वयेदमुचितमनुष्ठितं यदखिललोकमङ्गलाय विश्वकर्मणि त्वाम-
नुकूलयति प्रभो पाकशासने तस्य शासनमतिक्रम्य प्रतिकूलमवर्तथाः ।
महात्मभ्यो भूभूतामधिपेभ्यो निर्गत्य निजच्छन्देन कमपि विषयमाक्रामन्ती
प्रतिकूलं प्रवर्तयितुमशक्या न किञ्चिदात्मनः प्रियमनासाद्य विरमत्याज्ञा-
सरस्वती । यदि कश्चिदेनामन्तरैव प्रतिहन्तुमारभते तदा महतीमुद्भ्रान्तिमज्जं-
यित्वा निकटगतानप्यनुकूलवर्तिनोऽपि भज्यत्यथवा पातयति, प्रतिघातकानन-
वसाद्य न प्रकृताववतिष्ठते, प्रत्युतोत्पथेन प्रवर्तमाना लोकानुपप्लवते ।

किञ्च, यस्य षोडशीमपि कलामुपादायेशपदं भजत्यकिञ्चनो जनः, यस्य च
पादानुद्गत्य मूदूर्णां प्रतीच्छन्ति पूरिताशाबन्धा महात्मानः कुलमहीभूतः, येनोदय-
मारोहता रञ्जितभुवनेन मृदुना करेण विकासमुपनीयते तीक्ष्णतया परोपतापिना-
लोकेन मुद्रिता कुमुद्वती, तस्याखण्डमण्डलस्य राजपदललितमूर्तेः प्रसादमसहमानायां
त्वयि पद्मिनीजातौ निमीलनदुःस्थितायामवस्थातुमक्षमा कथं न प्रवसतु लक्ष्मीः,
तत्र पञ्जन्यस्य का शक्तिस्त्वयि तथाविधायां पततो राजकरदण्डानचिरमपि
निवारयितुम्, रसलोभात् त्वामिदानीमत्यजन्तो बन्धमेव केवलमनुभवन्ति । राजभय-
कण्टकितकलेवरे ! सलिलदुर्गमनुप्रविष्टाया अपि तव दुर्लभमुन्मेषमधुना जानामि,
परिणामे तु मम मिहिरस्य प्रसाद एव तव हरिष्यति विपदम्, आर्धेहि हृदि
धैर्यम्, अवधारय मम सौहार्दपेशलं वचः, भजेदानीमपि विश्वकर्मणम्, अवसरे
द्रक्ष्यसि प्रतिष्ठानपतेर्वत्सस्येन्द्रद्युम्नस्य प्रियमहिषीं दुहितरमित्युपदेशार्भमादेश-
मर्कस्याकर्ण्य विबुधवाङ्मयं विचेतुमवनिमवततार घृताची ।

तामवतरन्तीमवलोकयितुमधो विस्फारितनयनो युष्मानेकत्र संगतान्
आयुष्मतीं च मन्दोदरीमिमामिह वत्सेनेक्ष्वाकुनन्दनेनानेन गोतमस्यान्तेवसता
ब्रह्मचरता समावृत्तकल्पविद्याव्रतेन दण्डेन गृहीतपाणिमस्मिन्नुरक्तामवलोक्य
वामादिदेश दिशांपतिः—

गच्छतं युवाम्, अत्र मुनीनां समवाये निमित्तेन केनाप्युपगतां मन्दोदरीं गन्ध-
र्वाणां नगरमुपनीय चित्राङ्गदस्य गृहे निक्षिपतम्, अवसरे प्रतिग्रहीष्यामि प्रणप्नुरर्थे
सुभगामिमामिति । अद्य नियोगमिममशून्यं कर्तुमवतीर्य युष्मत्समाजमागतावावा-
मित्युपसंहृतवचसौ तौ स्वस्ति, साधु साधयतमित्यनुमतौ मुनिभिरचिरायु(दु)-
क्षिप्य मां कैलासमनयताम् । तातस्य चित्राङ्गदस्य द्वारि निक्षिप्य तयो-
स्तिरोहितयोर्वावन्चिरविप्रयोगकातरौ पितरावमिवाद्य त्वरिततरभागतस्य
तातपञ्जन्यस्य पादयोरपतम्, लावदेव दशकन्धरभुजयन्त्रपीडनोत्खातमूलकैलास-

शैलबन्धविघटनस्तनितानुकारिणमत एव चकिताभिरवलम्बितभवनमध्यमस्तम्भाभिर-
रङ्गाधिरोपितोत्तरीयावृतशिशुभिरश्रुमुखीभिराक्रोशमुखरविवर्णवदनाभिरलकापुर-
पुरन्धिभिराकर्ण्यमानम्, उपसंहृतसौर्यत्रिकैस्तत्रस्तकामिनीप्रसभगृहीतगण्डै-
(ण्डै)गन्धर्वयुवभिरनुभूयमानतारभावम्, उत्खन्यमानबन्धुजीवपादपविदीर्यमाण-
सन्धिवन्धस्य क्रीडापर्वतस्य वानरगलगर्जितोर्जितं ध्वनिमशृणवम् ।

अथापद्धिद्वोत्क्षिप्तबन्धुजीववितपमवलम्ब्याधोमुखीमूर्ध्वं धावन्तीं पर्जन्य-
तनयां वेदवतीमपश्यदूर्ध्वमुखः सर्व एव लोकोः, ततो बन्धुजीवेन सह निरालम्बं
बभ्राम नो बन्धूनां जीवः, अस्माकमाशया सहैव लुप्ता पदवी वेदवत्याः, तात-
पर्जन्यतनुलतया मूर्च्छितया सहैव भुवि पपात सुहृदामश्रुधारा । भगवन्नात्रेय !
तत्रेत्यमनुवर्त्तमाने दैवदुर्विपाकव्यतिकरे चित्राङ्गदाव्यसनादप्यधिकदुस्सहां वेदवत्या
विपदं साक्षादुपलभ्य करुणमतितारं च मयि रुदत्यामनुभूतमदालसाहरणवृत्तान्त-
शोकेनापि गन्धर्वलोकेनाननुभूतचर इवानुभूयमाने नियतिपरिपाकदुरन्ते, मुहूर्त्ता-
दुपलभ्य चेतनां तपसि कृतनिश्चयस्तातपर्जन्यो गमिष्यति गन्धमादनमिति
शनैर्निगद्य बन्धुभिरननुमसोऽपि वेदवत्याः कौमारक्रीडितोपकरणपेषीमादाय
पश्चिमाभासां प्रतस्थे, तां च प्रव्रजन्तमखिल एव गन्धर्वलोकोऽनुवव्राज ।

मम पिता तु शून्येऽमुष्मिन् गन्धर्वपुरे मम निवासमरोचयन्मामपि
सहैवानैषीत् । कतिपर्यैरहोभिरासाद्य गन्धमादनममुत्र नरनारायणचरणमुद्रा-
सनाथशिलापीठे पुण्याश्रमैकदेशे निषद्य व्यसर्ज्ययदखिलमेव गन्धर्वकुलं पर्जन्यः ।
चित्ररथचित्राङ्गदाङ्गारपर्णविश्वावसुवसुषेणप्रभृतयस्तु गन्धर्वास्ततो नातिदूरवर्त्ति
गुह्यकानां नगरमगमन् । तत्र दुहित्रा पत्या च वियुक्तया चित्ररथतनयया
सुलोचनया कृतयथोचितसमुदाचारास्तस्या दैवव्यसनोपनिपातविनोदनाय
निवासमरोचयन् । चित्ररथोऽपि बहुविधाभिरितिहासकथाभिरेनामाश्वास-
यन्नञ्जनस्य मदयन्त्याश्च विरहशोकमस्याः किञ्चिदपनिनाय । कठोरगर्भिया-
स्तस्यास्तनयजन्ममहोत्सवसमयमनुपालयन्तो गन्धर्वा गुह्यकनगर एव बहून्
वासरानगमयन् । एकदा पुनरिमा(रा)भिरेव गन्धर्वकुमारीभिः सहचरिता
तातपर्जन्यपादयोरभिवादनाय नगरान्निर्गत्य नातिदूरे नारायणाश्रममगमम् ।

तत्र वेदवत्याः क्रीडनकपाञ्चालीमिथुनेषु, चित्रपरिकर्मसु, स-
(प्र)वह्नि काकोषेषु, बिन्दुमतीगूढचतुर्थादिचित्रलिपिषु, सर्वतो-
भद्रगोमूत्रिकागतप्रत्यागतादिशिल्पविन्यासेषु, प्रबन्धकल्पनापुस्तकेषु, भूषणेषु,
वसनेषु, चोपकरणपेषीसंभृतैषु वारं वारमपह्नुतविवृतेषु, कदाचिन्नयनयोः,

कदाचिदुरसि, कदाचिदानने विनिवेशितेषु, जातुचिदायतोष्णश्वासवैश्वानर-
स्पर्शभयेन दूरमपसारितेषु, विनोदितचक्षुषा, हाशब्दप्रणवोद्घातिमुखं वेदवती-
संबुद्धिपदमन्त्रमसकृदावर्तयता, बहुधासंकल्पमोहोपकल्पितदुहितुकण्ठग्रहाय
घावित्वा पुनरलीकमिदमिति विचेतनमवनौ पतता, भ्रमोपनीतया तनयया
सह शून्यमनुभाषमाणेन, घातुशगेण पाषाणखण्डे लिखितां सुताप्रतिकृति-
मङ्केनादाय मूर्द्धन्याजिघ्रता, मुहुरदत्तप्रतिवचनां तामेव पुत्रीप्रतिमां प्रसुप्तेति
प्रबोधयता, कुपितेति लालयता, तौर्यत्रिकव्यापारपरिश्रान्तेति पादयोः संवाह-
यता, चिरादनास्वादितस्तन्येत्यासन्नतरुफलरसमभ्यवहारयता, क्रीडाकौतुकात्
सखीजेनेभ्यो निलीय स्थितेत्युपहसता, मातृविरहदूनेत्याश्वासयता, कपि-
भयादनिमिषलोचनेत्यनुशोचता, मया त्यक्ते क्रीडामणिपर्वतशिखरे साध्वसा-
न्निःस्पन्देत्यभिरुदता, नगखण्डमाश्लिष्यावस्थिता वानरेणोत्क्षिप्यत इति
हा धिगिति धावता, क्व सा तदीयानुकृतिरियमिति मूर्च्छता, जन्मनः प्रभृति
यौवनोद्भेदावधि तत्तदखिलबन्धुहृदयदारणमात्मजाया ललितमनुसन्धाय
कठिनशिलाघनेषु लुठता, तदानीमेतावति वियन्मार्गे विलोकिता वत्सेति सबहु-
मानमुपरि पश्यता, पुनस्तस्य बन्धुजीवतरोः परावृत्य पतनप्रत्याशयोन्मुखमेव
तिष्ठता, विद्युता विद्योतितं बलाहकखण्डमवलोक्य विस्फुरितवेदवती-
विग्रहोऽयं बन्धुजीव इति प्रहर्षादादातुमुत्पतता, व्योमवर्त्मनः पतन्तमिरस्मद-
मपि सलिलासारमपि करकोपलमपि शकुनिमपि ध्वनिमपि पवनमपि रवि-
करनिकरमपि कुशलमास्ते क्वचिदुपलब्धा त्वया वत्सेति पृच्छता, भगवतो
भूतपतेर्भूमिस्थ पञ्चमी तनुरसि, जानासि विपन्नाभ्युपपत्तिविधिम्, त्वयि
विलीनं वपुर्वत्सायास्त्वमेव पालयिष्यसीति याचनदन्यदूनया गिरा गगन-
मालिङ्गता, दुश्चित्सं वत्सलोन्मादमुद्वहता, बहुलपक्षेन्दुने (व) प्रतिपदोप-
क्रान्ततनुतेजोवसादेन, कपर्दिनेव ज्वलदनलतुल्यातुलविषादेन, तुरीयवर्णेनैव
निर्वेदकुण्ठितत्वादपास्तबहुकर्मणा, पर्जन्यपदसमुचितनिपतदश्रुसलिला-
सारपिच्छलपुरोभागेन तेन हेमकूटसभानायकेन गाथासु घुष्यमाणगुण-
शताम्, सिकतासूलिलख्यमानमूर्त्तिम्, उपलप्रतिमासु प्रतिष्ठाप्यमानप्राणाम्,
आकाशभित्तौ चित्तचित्रसूलिकया लिख्यमानाकाराम्, अनुध्यानचिन्तया
दिशि परिकल्प्यमानरूपाम्, अपरिचितनिमेषनिःप्र (ष्प्र) त्यूहमन्तर्मुखेन
चक्षुषा निरन्तरनिरीक्ष्यमाणाम्, प्रियसखीं वेदवतीमहमपि तत्कालाधिभूते-
नोन्मादविभ्रमेण साक्षादिवाद्राक्षम् ।

अथ चिरात् प्राप्तविवेकां पादयोः प्रणिपत्योत्थितां मामवलोक्य
द्विगुणवर्द्धमानबाष्पपूरः सुचिरमनुसन्धाय, विधूय जर्जरितबाष्पसलिलधार-

कूणितनयनम्, आकुञ्चितनासिकानिरोधमांसलश्वासविकलवदनम्, शिरो-
विषादप्रणष्टस्मृतिविच्छिन्नाक्षरम्, उदाजहार तातपर्जन्यः-वत्से ! मन्दोदरि !
चिरेण निरीक्षिता स्मारयसि सौहृदं वेदवत्याः, सा हि त्वयि चित्राङ्गदया
सह चिरप्रोषितायामविदितगतौ न मयि, न निजायां मातरि, न बन्धुषु,
चेतरासु सहचरीषु, न गीतेषु, न कलासु, न चित्रेषु, न मित्रेषु, तथा
प्रीतिमकरोत्, उन्मनायमाना त्वामनुध्यायन्ती तव गुणानेव सततमनुवर्णयन्ती
दिनानि गमयामास । हा ! सम्प्रति विशेषेण मुषितोऽस्मि, स्मरामि वत्साया-
स्त्वामाश्रित्य प्रीतिपेलवानि वचनानि ।

तथा हि-तात ! धिगस्तु मामकृतज्ञामतत्त्वकोविदां प्रीतितन्त्रस्य ।
ग्रा(साऽ)हमस्मिन् प्रियसख्या मन्दोदर्या दैवेन सुहृज्जनस्नेहेन वोपनीते व्यसने
न तामनुव्रजामि, न तस्या दिगन्तरभ्रमणसाहायकेन कृतार्थयासि प्रेम, न
संविभजामि बाष्पवारिधाराम् । अपि स किं प्रणयो यत्र पृथगवस्थितानि सुख-
दुःखानि । स किं परिचयो यस्मिन्नेकस्य व्यसनमपरत्र स्वच्छतया निसर्गशुद्धिमत्तया
च स्फटिकमणिमनुकुर्वति प्रतिनिम्ब इव न संक्रामति, स किं प्रणयो यत्र पांशुपूर-
वदनाद्रे प्रक्षिप्तः स्नेहस्रो न परेषामवस्थानुकरणं प्रतिसंक्रामयति । तस्य जडस्य
किं प्रकृतिशीतलतया किन्तरां पावनतया किन्तमामच्छत्वेन यत्र निसर्गचपले
नीचानुसारिणि स्तोकादपि विभर्दादामूलतरलिमानमुपयति, सलिलाशय
इव बहिरेव प्रसरति, स्तोकमपि क्ता(ना)न्तः प्रविशति स्नेहलवः ।
जानामि विपदि वर्तमानेषु केवलं प्रकटयन्ति प्रेमाणमखिललोकवन्दितचरणा
महात्मानः । निदर्शनमत्र नियतिवशेन चरमाचलं प्रविशति मयूखमालिनि
प्रसरदनुरागनिर्भरस्थगितगणनमण्डला भगवती पितृप्रसूः, केचन निशीथिनी-
यामा इव तमालप्रसवा इवारम्भ एव मुखरागं दर्शयन्ति, परिणामे
मलीमसच्छायतया ज्ञानानां नयनान्युद्धे(द्वे)जयन्ति । परे पुनः कपय इव
कीरा इव मुखेनैव नित्यमनुरज्यन्ते, न तु सर्वात्मना । ते तु द्वित्रा एव
लोकललामणयो येषां गुञ्जाप्रसवानामिव किंशुककुसुमानामिव न मुखे
नारम्भे चोपलभ्यते सकलप्रतीकव्यापी यथापरिणति व्यक्तीभवन्नुरागः ।
संघ्यायास्तु किं वर्णयामि यावदनुरागावस्थायि लोकोत्तरं जीवितम्, केवलमस्यै
स्पन्देत प्रियसखी मन्दोदरी ।

सा हि चित्राङ्गदायाः कृते परित्यक्तबान्धवसमाजा जीवत्स्वपि
गन्धर्वेष्वशरणेव दिगन्तराणि भ्रमन्ती न गणयति पितरौ, न जीवितम्,

न निघनाद्विभेति, न पिशुनेभ्यस्त्रस्यति, नानन्दमपेक्षते, न व्यलीकं
द्वेष्टि, न परिचयोचिताद्वचवसायात् प्रमाद्यति, केवलं प्रियसखी-
सौहार्दमैरेयरसास्वादमत्ता मेदिनीमटति । किमपरम्, एनामनुकर्तुं न
क्षमते प्रेमपारावारपारीणचरित्रापि चित्राङ्गदा । वयं तु प्रेमपरिपाक-
रसास्वादवञ्चिताः क्व गण्यामहे, भविष्यति स दिवसो यत्र मन्दोदरीं
द्रक्ष्यामीति । सोऽयमस्यास्त्वदवलोकनमनोरथो वानरेण वा पुरन्दरेण वा
दैवेन वा त्वदागमनसमय एव तां तिरोदधता विलुप्तः । विधिवञ्चित एष
सकल एव जीवलोको गन्धर्वग्राभो वाऽयमेव हताशो जनो वा, यो रोहिण्येव
चन्द्रकलाम्, त्वया संगतां वेदवतीं न ददर्श । हा ! सम्प्रति सर्वतो निराशस्य
गन्धर्वकुलस्य चित्राङ्गदपुत्रि ! त्वमेव केवलमवलम्बनम् । पश्य, विश्वावसु-
दुहितुरनुसूयायाश्चित्राङ्गदाव्यसनादप्यधिकदुस्सहः पपात पत्यौ विश्वकर्म्म-
ण्यात्रेयशापः । चित्ररथसुता सुलोचना वत्सया मदयन्त्या गुह्यकराजेनाञ्जनेन
च युगपदेव दैवेन व्ययोज्यत । कामपि गतिमापेदे वत्सा वेदवतीति नानाविधा
विपदियमापतिता गीर्वाणगायनकुलजानाम् । एका त्वमवशिष्यसे । त्वयापि
दुहितृमतां धुरि प्रतिष्ठिता वयमासादयेम श्लाघ्यं सम्बन्धिनम्, असकृदनु-
मन्त्रिताः स्मो वैवस्वतेन मनुना गन्धर्वसन्ततिभिरेव धर्मदारपरिग्राहिणो
मदन्वयधुरन्धरा इति सर्वतो गोपाय त्वमात्मानम् ।

इति विरमति पर्जन्यवचसि, राजहंसी च किञ्चिदकूजम्-तात ! माठर-
पिङ्गलौ नाम मार्त्तण्डपारिपाश्विकौ गोतमाश्रमे समवेतानां महामुनीनां सदसि
भगवतः कालत्रयसाक्षिणो हरिताश्वस्य वचनमन्वदताम्-भज घृताचि ! विश्व-
कर्माणम्, अनेन पाकशासनशासनपरिपालनेन व्यपेतशाशानुशया द्रक्ष्यसि वत्सेन
प्रतिष्ठानपतिनेन्द्रद्युम्नेन गृहीतपाणिं वेदवतीमिति विकर्तनप्रसादवचनसमनन्तरमम्बा
घृताची विबुधवार्द्धकिं विचेतुमवनिमवततार, इति तयोर्वचनादेव निरचिनवम् ।
अतो नोचितो भवता प्राकृतेनेव जनेन परिहर्तुमयुतसिद्धो धीरभाव इति मम
वचनसमनन्तरं गुहागृहादुदगत्य परिचित इव कोऽपि पुरुषो मदभिमुखमुपासर्पत् ।

एनमनवरतरुदितशोणनयनकोकनदञ्छविच्छटानुविद्धेन विरहपाण्डुना
मुखेनोदयारूढदिनकरकरनिकरालिङ्गनकडारमहर्मुखहिममयूखमण्डलमनुहरन्तम्,
आयतश्वासवातद्विगुणवेल्लितमन्युविस्फुरिताधरम्, उत्पातपवनाभिघात-
वर्द्धितचपलिमस्वभावेन पल्लवेनालङ्कृतमिव बोधिपादपम्, उद्भूतस्थूलधमनि-
संतसेन धमधमायमानसध्येन निर्मासव्यक्तपार्श्वपञ्जरसन्धिबन्धेन विगलदक्षु-

सलिलाद्रेण वक्षसा प्रलयार्णवादादिवराहदशनशिखरोद्ध्रियमाणामंप्सु विलीन-
 मृदमुपलघाटीशेषपर्वतविषमामवनमनुकुर्वाणम्, उत्सर्पिलावण्यपरिणाह-
 पूरणादविभाव्यबाहुदण्डक(क)शिमानम्, ऊरुमूलावरणपर्याप्तचीरचीवरा-
 धरीणम्, अंतिकठोरपाषाणखण्डासनघर्षणकिणविवर्णाधिराद्धेन भसितोद्धूलन-
 धूसरोपरिभागेनोख्युगलेन वयःपरिणामवशादसितधवलाधरोर्ध्वस्य मातङ्ग-
 करदण्डस्य द्राघिमाणमुपहसन्तम्, आनैमिषवृत्तान्तात् कतिपयैरहोभिरुन्मुच्य
 जलदनीलतामतरलतडिल्लताकडारतामुपगतेन सततमेव धूर्जटिना स्पृष्ट-
 मानस्य मकरध्वजस्य प्रसादाद्वर्णान्तरमुप(ग)तेनेवापरेण कालिकाविग्रहेण
 जटाभावविकृतेन केशपाशेनाप्रपदविलम्बिता मांसलितचरणनलिननख-
 मयूखकिञ्जल्कम्, अपमुषितहृदयतया शून्यमिव, तिरोहितपूर्वावस्थतया
 जन्मान्तरापन्नमिव, निधिमिव निर्वेदस्य, राशिमिव दीनतायाः, समूह-
 मिव ज्यानेः, निचयमिव चिन्तासन्ततेः, समाजमिव मोहस्य, कोषमिवा-
 वेगस्य, मूर्तिमिव करुणस्य, शरीरमिव शोकस्य, च(व)पुरिव मन्मथ-
 भयस्य, तं तथाविधं चिरस्य सखायमवलोक्य किमपीदमभूतपूर्वं भूतमिति
 भीता कोऽप्यहमिवैष मित्रव्यसनवि(र)हस्त इति सकरुणा दशासंभेदमुकुलि-
 तया दृशा सुचिरं न्यरूपयम् ।

अथ गुणदोषपरीक्षाविचक्षणेन चित्राङ्गदाचक्षुषा प्रथमदर्शने परीक्षि-
 तस्य सर्वसंपदतिशायिनो निरर्घस्य लावण्यमणेरितरत्राभवता दुर्विपाकरजः-
 प्रसरति रोहितेनापीषदाविर्भवता चमत्कारेण चेतिता चिरान्निरचिनवम्-एष
 स महाभागः प्रवरः कुलमहीभृताम्, एनमाश्रित्य प्रवर्त्तन्ते दैवदुश्चरितसरितां
 प्रवाहाः, यैरपवाहिता वयमद्यापि न प्रपद्यामहे व्यसनावसानम्, अहो ! कुटिला
 गतिरियं नियतिप(यः)पूरतन्त्राणाम्, यदेनं पुनरासादयाम इति निश्चित्य
 चिन्तयन्तीमेव मामसौ प्रियसखो दैन्यदूनया विलक्षलक्षमन्दाक्षतरलतारकया
 हर्षरभसप्रसृतया चिन्ताजडिमस्तिमितया क्षणमाकुञ्चितविरलपक्ष्मणां
 क्षणमुल्लङ्घितश्रुतिसीमया दृशा ग्लपयन्निव, शोषयन्निव, आर्द्रतां नयन्निव,
 पिबन्निव, वमन्निव, प्रथममानन्दवाष्पसलिलधाराधौतपाण्डुरकपोलेन,
 तप्तो मन्युविस्फुरदधरकिसलयमञ्जुना, अनन्तरभावेगावसन्नमन्थररसनेन मुखेन,
 किमपि वक्तुमारेभे । तस्य किमपि विवक्षतो मदनशरप्रहारवेदनाकृणितेन
 त्रिभागेन निर्भरापराधिनमेनं जनं नानु(ब)भाषे, भाषमाणापि वा
 किमियमभिधास्यतीति शङ्कया सङ्कुचन्ती मयि पपात दृष्टिः ।

अथ कथमपि संस्तभ्यात्मानमतिमन्दकरुणमुन्मिषन्मन्दाक्षमन्थराक्षर-
मावेगधूमायितविवर्णवर्णावलि निजगाद-प्रियसखि ! मन्दोदरि ! यया
क्षणविलासविद्योतितजगता विद्युतेव विना वाष्पवर्षबलाहकस्य मम जीवन-
वहनमपि केवलं मालिन्याय, त्वमपि प्रकृतिशीतला लोकलोचनकादम्बिनी
ल (न) प्रकाशसे, तमांसि केवलमज्जयित्वा मोहयस्येनमापदा कान्दिशीकं
जनम्, सा तव प्रियसहचरी किं निरालोकान्वतमसाकुले का(क्वा)पि लोके
निवसति ? किमुत परितः प्रसर्पता निरिन्धनमायासु ज्वलता सर्वजन-
विच्छायाीकरणदवथुसंज्वरेण नियतिदुर्विपाकपावकेन ववथ्यते ? येन छायेव
सततमनुव्रता त्वमपि तामत्यजः । किमसौ पद्मिनीजातिराजन्मनो बद्धसौहृदेन
त्वया मित्रेण विरहिता कलङ्कितराजपदस्य मम स्पर्शेन निमीलिता व्यसना-
वसानसमयमनुमालयन्ती मलिनैवालमिस्त्यक्तैव यया कयापि वृत्त्या
जीवनमोश्चित्य गमयति गणरात्रम् ? आहोस्विन्निरवलम्बे पथि भ्रमिन्त्वा
निश्शेषत्यक्तजीवनेन क्षालितव्यसन्नमालिन्येन यशोधवलमिशेषेण वपुषा
शरदभ्रराजिरिव हंसानामपि स्पृहणीयचरिता बभूव ? किं कोपनस्यापि
पितुरेव पदमनुसंसार ? किं पितृपतेः ? किं मात्रा समगच्छत ? किमुत मृत्युना ?
किं यदृच्छया युवाभ्यां प्रियसखीभ्याममुच्यत, किं चेतनयापि ? किं तेनैव
वपुषा पितृवसतिमासंसाद ? किमपरेण ? किमभ्युपपन्ना बन्धुभिरुत निर्वर्णेन ?
वद किं विलम्बसे ! वीतप्रत्याशाबन्धमपध्वंसते मम हृदयम्, असहोऽस्मि
मृषाशरीरस्य धारणे, न खलु जीवन्तं सुहृदमुपेक्ष्य वर्तेत त्वादृशः कृतज्ञो
जभः, यदि च जीवति, तदा कथय किमारभते ? कां दिशमलङ्करोति ? कस्य
जनपदस्य भूषणं भवति ? केन व्यापारेण गमयति दीर्घाणि व्यसनदिनानि ?
कस्माद्विसस्मार मादृशं दासजनम् ? अद्यापि नैतयोर्द्विग्वनयनयोरेकदाप्यतिथि-
रभूदिति सख्युरनाख्येयविकलधमनुयोगमाकर्णयन्ती प्रत्यक्षमिव शौनका-
श्रमाभ्यासवृत्तान्तमनुपश्यन्ती तस्य प्रियसखस्य वटवटपितटे प्रथमदर्शन-
समयवर्तिनमात्मानं मन्यमाना भ्रमविकल्पोपनीतया चित्राङ्गदया सह तथैव चरन्ती
मन्दारिकाप्रश्नवचनसमनन्तरमभि(ह)तंकरणतया विहस्तममुं महाभागमेनां च
त्वष्टृतनयामात्मार्षणव्यवसायसाहसिक्यबद्धपरिकरामप्रतिपत्तिमूढमानसां च मन्दा-
रिकामुन्मादमोहोपायनीकृतं सर्वमेव तं व्यतिकरमनुध्यानाभ्याससंस्कारद्रढिम्ना
साक्षादिव निरीक्षमाणा पुनरपि कोपनात् पितुर्विश्वकर्मणो भीता साहसिनि !
कस्तवायं व्यवसाय इत्यनभिजातैरक्षरैरुपालभ्य सुहृज्जनमखेदयम् ।

अ(न)न्तरं तातशापवदकाण्डाधिभूतया चेतनया निवारितदर्शने
दूरमुन्तरिते प्रियसखीजने तमेवैषमुत्तरवचनश्चक्षणश्लाघासोत्कण्ठप्रसो

बद्धाञ्जलिमधस्थितं प्रियसखिमपश्यम् । अस्य दर्शनेन द्विगुणप्रवृद्धशोका-
वेगवेगापवाहिता न क्वचिदपि क्षणमवस्थातुमशक्नुवम् । असकृदासादित-
भ्रमिसहस्रपरिवर्तनश्रमेण निस्सहा कुत्राप्यगाधे निरवलम्बं मज्जतो
निजस्यात्मनोऽवष्टम्भमलम्भानां हा ! प्रियसखि ! इति तारमाकृश्य
मोहमविशम् । कतिपयमुहूर्तान्तरेण प्रतिबुद्धा तु विस्मृतदुहितृव्यसनशोकेन
करणसरित्पूरपरिपूरणाय पर्याप्तमाश्वसिहि इति वचनामृतं वर्षता
तातपर्जन्येन क्रशिमभूषिताभ्यामपि महासत्त्वतया दुर्व्यतिक्रमाभ्यां
भुजाभ्यामवष्टभ्य नियमितमवनौ विचेष्टमानं विचेतनमेनं महाभागमग्रतो
निरवर्णयम् ।

अथैकयापि पलितधवलमानुविद्धप्रकृतिकपिलधम्मिल्लविस्खलनविकीर्ण-
चिकुरनिकरसंकुलेन, विषादसंकुचितेन, प्रत्यूषावसानसमयधूसरदिवा-
करकरनिकुरम्बपरिवारणमुद्रितेनेव कुवलयेन, स्वेदसलिलोदयबिन्दु-
कितायतललाटफलकेन, दिविषदवलीढावशिष्टपीयूषकणविलुलितपरभागे-
नेव बहुलनिशीथिनीनिशानाथमण्डलेन, केनापि हेतुना द्विगुणितमलिनिम्ना
मुखेन प्रकाशितातिशयितशोकया निसर्गदीर्घाविरलोज्ज्वलदशनशलाकान्त-
राक्षविवृतरागस्य करिकरपुष्कराग्रभागपृथुलस्य कपोलमध्यपर्यन्तायत-
सूक्वणोऽधरस्य तुषारधाराच्छेदान्तरितविच्छिन्नदीर्घस्येव गैरिकगिरिसानो-
रुर्ध्ववर्द्धमानया रुचा संगत्य कडारतरतामुपगतयोराकपिलधूसरतरतारका-
तारत्यविडम्बितप्रभातगगनाभोगयोः करभकप्रीवारोमधिवर्णेन श्वाविदङ्ग-
कण्टकसूचिकर्कशेन गलदविच्छिन्नबाष्पबद्धवेणिकेन पक्ष्मपटलेन वेष्टितयो-
र्नयनगोलयोर्युगलेन, रक्तोपलखण्डकठोरदीर्घाङ्गुलिदलेन करकोकनदेन
च भीषणयापि जात्याकृतिविरुद्धकारुण्यरसया निशाचरवृद्धया जलाद्रंपवनेन
वीज्यमानमात्मानं चापश्यम् ।

असौ तु प्रतिपन्नचेतनामालोक्य मामामन्द्रधर्धरेण स्वरेण बभाषे-
वत्से मन्दोदरि ! सुकेशिनी नाम निशाचरी शलकटङ्कटदुहितास्मि । दृष्ट्वा
मया कनकपुरात् प्रतिनिवर्तमानया हाटकेश्वरनिकटे चित्राङ्गदां
मदयन्तीवेदवत्यौ च समवेताः, त्यज परितापम्, इमावाश्वासय
पर्जन्यसुरथौ, अनवसरोज्यं विस्ताराख्यानस्य, त्वरितपदं व्रजाम्यञ्जन-
गिरिमञ्जनाय निवेदयितुमेनं वृत्तान्तम् इत्यभिधाय तिरोभवन्त्यामापन्नजन-
परितापप्रशमनाय कुतश्चिदाविर्भूतायामिन्दीवरदलसोदरद्युतौ निशाचरकुल-

कुलकुलाचलोद्गतायां सुकेशिनीकादम्बिन्यां न केवलमस्मदाशा, यावत्प्र-
सादमुपजगाम पञ्जंन्योऽपि । प्रहर्षेण कलमधुरं चुकूज स राजहंसः ।

ततोऽहमेनाभिः सहचरीभिरपरित्यक्ता गन्धर्वकुलमनापृच्छयैव गन्धमादना-
दवतीर्य दक्षिणोत्तरायतेन मार्गेण हिमवन्तमलङ्घयम् । छायेव मामनुव्रजन्ने-
तावतीं भूमिभागतः सुरथः, ततो मानवस्येक्ष्वाकोः पादावभिवाद्य द्रक्ष्यामि
हाटकेश्वरं तव सखीं चेति मामापृच्छय कोशलानगात् । वयमपि विदूरबन्धवः
सुस्थव्रियोगवाधिताश्चाद्यापि विप्रकृष्टमेव सप्तगोदावरम्, यत्र चित्राङ्गदा,
न चाभिज्ञायते हाटकेश्वराभिगामिनी सरणिरिति विषण्णा इह कुल्लि-
(ट्टि)मवेदौ निषण्णा मुहूर्त्तादिभवाम भगवत्पाददर्शनानन्दभाजनम् इत्यभि-
घाय जोषभासीनाया विदितवेदितव्येनात्रेयेण मुनिना प्रशस्य तस्याः
सौहृदमाशीभिर्भिवर्ध्यादर्श्यत स मार्गः, येन मन्दोदरी तमुद्देशमाजगाम,
यत्र समयमन्वपालयच्चित्राङ्गदा ॥

इति श्रीगोकुलनाथसूक्तौ कथायां मन्दोदरीचरितं नाम पञ्चममाख्यानकम् ॥

षष्ठमाख्यानकम्

अथ पुष्करनामतीर्थादाश्रममागत्य तत्राग्निशरणद्वारि शिलायां
मदयन्त्या लिखितस्थौपच्छन्दसिकस्य विषयं प्रणिधानादधिगत्य कोशलानृत-
ध्वजो जगाम । तत्र परिणतगजदन्ताभिघातव्रणविवरपूरणोद्धृतनिर्यास-
मसृणप्रकाण्डैः, उद्ग्रीवकरभकभुक्तशेषविरलदलैः, उदग्ररथकू (व) रव्यतिकर-
वक्रधितपैः, परिपाकपाटलफलपटललुब्धेन सततनरसहवासवीतसाध्वसेना-
घ (ध्व) नीनजनोद्वेजनान्योन्यकलहकलकलाकुलेन काकोलकुलेन संकुलतया
जलदजालोपासितैरिव निरन्तरशिशिरच्छायाः, अनवरतोत्पतद्बूलिघोरणिभि-
रन्धकास्तैः, उभयतटावरोपितैः पिचुमर्दतरुभिः परिच्छिन्नया, वेलायुगल-
नियमितसीमयेव जलधिलेखया, ववचिदुद्दामद्विरह (द) दानद्रवप्रवाह-
जम्बालवर्त्मनाऽनुव्रजद्भिर्निशेषमग्नचक्रैरन्तर्गुलुगुलायमानप्रधिध्वनिभि-
रामूलनिहृतचरणविकलप्लवमानहयैस्तरद्भिरेव कर्णीरथैः संकीर्णया, ववचि-
दचिरोदितखररोचिरु (रु) रुचिमण्डलकडारैरुत्तत्तामीकरक्षोदकपिलैरनव-
रतसंचरत्प्राणिचरणाभिघातसातत्येन त्रसरेणोरपि सूक्ष्मतामुपनीतै-
रविरतमागत्य स्थगितगगनमण्डलैरनारतमनिलवेगेनापवाह्य दिगन्तमुपनीतैरपि
पुनरनिशजनगातागतवशात्तथैवोद्भवद्भिर्द्वंद्वं रावर (वर्णिनी) विशेषकधातुपिष्टै-
रशेषभुवनलक्ष्मीवशीकरणचूर्णैराशाकिशोरीक्रीडनकपटवासैरविधवनगरलक्ष्मी-
सीमन्तप्रसाधनसिन्दूरयागु (पांशु) भिररुणस्येव सन्ध्यारागकलाविस्तारण-
नीविधनैः, सायन्तनारुणिमरञ्जितानिव बलाहकान्, बालातपावलीढानिव
कज्जलाचलसानून्, अन्तरितनीलिमगुणान् मददन्तावलान् (गै) रिकक्षोदलेपै-
रिव लिम्पद्भिः, गन्धर्वनगरमिव क्षणादपहृतविवृतमश्वानीकं दर्शयद्भिः,
तित्तउचालितैरिव व्यतिक्रान्तकूरककंरप्रकरैरुरुदधनगभीरैररुणधरणिरजोभि-
र्दुस्तरया, ववापि विधुतमूर्द्धसंघट्टितपरस्परविषाणकोटिनिष्पेषघोष-
भीषणैः, त्रुटितनस्यैरायतसूत्कारिभिरुक्षतरैर्विविधाभिस्तनुभङ्गिभिरुह्य-
मानस्य भारगुरुणो वणिग्रामा (पस्क) रिणः क्षणोद्भूतविलुप्तेन नेमि-
पदवीचिह्नेन निमिषदन्तुरया, पादपातादुत्पततः पार्थिवस्यातिसूक्ष्मस्य
रजसोऽपि निरवकाशत्वादुद्गम (म) सहमानेन निर्भरनिष्पीडितान्योन्य-
कलेवरनिप्र (प्र) यत्नेन पूर्वपूर्वप्रेरणया परं परं विषयमीषदाक्रामता-
प्रत्यावर्त्तमानतथाविधजनमर्दसंगत्या प्रतिकूलमपि प्रवर्त्तमानेन समा-
सन्नद्रुमशिखरादवप्लुत्य नरशिरःसु निरातङ्कपरिप्लवमानानुष्णीष-

पटमाच्छिद्य धावतः कराकृष्टकेशपाशानुपधनकपीनपि प्रतिकर्तुमक्षमेण
नरमयीमवनिमाननारविन्दवनमयमाकाशमुपदर्शयता मध्यमानजलनिधि-
ध्वनिधारानुकारिकोलाहलमुखरेण मनुष्यसंवाधेन निरन्तरया, प्रान्तसीमपादप-
मूलनिलीनान्धबधिरकुब्जमूकवर्वरप्रायदीनजनयाचनवचनकाकुकरणाद्रंकपदक-
वदान्यजानपदया, क्वचिदैन्द्रजालिकारब्धकुहककौतुकाकृष्टप्राप्तीजनवद्व-
चक्रवाल्या, क्वचिच्चारणगणगीयमानमानववंशप्रशस्तिशतश्रवणपुलकित-
स्तिमितायोध्व (ध्य) काध्वनीनया, क्वचिदासन्नवेशभवनवातायनन्यस्तवदनचन्द्र-
मण्डलाभिरामोदिमृगमदाङ्गरागाकृष्टमधुकरनिकरहूङ्कारकैतवेन प्रकटित-
विब्वोककुटिलभ्रुकुटीकामकोदण्डखण्डगुणटङ्काराभिः प्रकृतिसाचिस्मितवलि-
(डि) शविद्धजननयनमीनाभिर्गणकामिनीभिराकृष्यमाणपथिकवितया, क्वचिदा-
स्तीर्णनानाविधाभ्यवहरणीयपण्यपूर्णकृतकापणया, क्वचिद्गव्यूतिविच्छेद-
सूचकविपुलकूपतटवटवटपिच्छायाविश्राम्यदध्वश्मक्लान्तलोकास्फोटितचरण-
धूलीधूसरया, क्वचिन्मधुरपूर्वाभिभाषिणीभिर्नित्यमुपकल्पितचरणशौचकर-
काभिरासादितकोमलासनाभिः प्रथमवितोर्णधानामुष्टिसमनन्तरापित-
शिशिरसुरभिस्वादुसलिलधाराभिर्न केवलं रसास्वादगुडजिह्विकया घनमेव
किन्तु हृदयमपि पान्थानामपहरन्तीभिरनतिक्रान्तषोडशहायनाभिर्न केनापि
सर्वेण वा परिगृहीताभिः कन्याजनाजीवानां कुले जाताभिर्युवतिभिः
पाल्यमानप्रपया, पातालकन्दरयेवाश्वतरणानुकुलसंकुलया, कैलासशिखर-
भुवेव गन्धर्वव्रजसेवितया, क्षुद्रसरितेव नक्रमेलकरहितया, चित्रकविगाथयेव
दृश्यमानगोमूत्रिकागतप्रत्यागतादिपदभङ्गिभिरद्भुतया, बहूल (न) त्वविस्तीर्णया,
कोशलनगरगोपुरपर्यन्तदीर्घया, राजपथवीथ्या बहूनि योजनानि केनापि
सविनयमभिवादितः, केनापि करुणया करे गृहीत्वा गजमदपङ्कसंकटा-
दुत्तारितः, केनाप्युदस्तभारविवृतविकटपृष्ठद्रथनेमिनिर्घोषचकिताद्विकृत-
मुत्प्लवमानात् करभक्ताद् विभ्यदुत्तालमुपहसितः, कथं कथमपि कृच्छ्रेण
विललङ्घे ।

ततः क्रमादुत्तरकोशलानगरोपशल्यसीमानमासाद्य परितः सुधालेपधवलैषु
मध्ये गभीराशयतया तमालदलसच्छविच्छायेषु सर्वदैवतर्षिजनेन पीत्वा
क्षयमुपनीयमानस्यापि न चिरादुद्भूय पूर्णतामुपगतस्य प्रतिपदावृत्तोपचया-
पचयस्य सकलकरणतर्पणस्य तुहिनसारशीतलस्यामृतस्य निधिषु निदाघदून-
जननयनदवथुव्यथाप्रमाथिषु कूपक्षपाकरेषु जलयन्त्रघटीभिरिकत्रादीयमान-
मपरत्रोन्मुच्यमानमाशामुखविस्तारिपवनधुवननिपतदुपवनावरणकेतकीपरागाप-

कर्षणधवलं जलमवलोक्य राहुणा निपीयोद्वान्तामभितो विप्रकीर्णं
कौमुदीमशङ्कत ।

तेन जलयन्त्रघटीपीतो जिज्ञासेन परिपूरितनिपानोच्छ्वसि-
तेनोदपानपानीयेन चतस्रो दिशः कृतकसरिरङ्गावेन प्रसर्पता परमेष्ठिकरक-
मुखनिष्ठचूतस्य धूर्जटिजटावेष्टनकटाहपरिणाहप्लावनोच्छ्वलितस्य प्रतिदिश-
व्यूहितचतुर्द्वारस्य सुरसरितः प्रवाहस्यानुरूपेण सततं संगत्य कदापि
शोषमभजतो नित्यमेव दूर्वादलश्यामलानविरलविस्तीर्णलवणिमनिधीनर्णवा-
निध परिसरानवलोकयाम्बभूव । तस्योदपानसलिलकुल्याभिराप्लावितस्य
कोशलपशल्यकस्योपवनानामन्यतमं प्रविश्य मुहूर्तमध्वश्रमापनयनाय विश-
श्राम ।

विश्रम्य पशुपाशेन मनुष्याणाम्, आलवालेन तरुणाम्, आधरणवप्रवल-
यन वनानाम्, आलानशृङ्खलया गजानाम्, सेतुना सरिताम्, पट्टेन कूपानाम्,
उष्णीषेण नरशिरसाम्, उन्मदकामिनीबाहुवेष्टनेन कामिकण्ठानाम्, अनु-
रागेण करणानाम्, कलत्रेण गृहिणाम्, बन्धमवलोकयन्नात्मना वीतबन्धो
वीभत्समान इव कृच्छ्रेण नगरप्रवेशमरोचयदारण्यकः ।

ततस्तत्कालच्छिन्ननागदशनमुसलगर्भाविदातैः, मन्दरमध्यमानमुग्ध-
दुग्धोदवेलोद्वेल्लदुल्लोलविपुलपरिणाहैः, प्रलयप्रगल्भमानपुष्करावर्त्तकप्रभृति-
घनवर्गघर्षरनिर्घोषभीषणारवैः, सारवैरुत्खातकैलासशिखरतुङ्गैस्तरङ्गैः, सतत-
मभिह्न्यमानस्यापि निःस्पन्दस्य, पुरुषेषूत्तमेन केनापि नित्यमध्यासित-
मध्यस्य, परिखासलिलकैतवेनासन्ननिर्मुक्तनिर्मोक्तया व्यक्तसुधालेपधावल्यस्य,
नगरमवनप्राचीरवप्रवलयभुजगराजभोगकुण्डलस्य, विवृतवदनमुद्ग्रीवमिव
फणामण्डलम्, उल्लङ्घितलोकत्रयमाक्रम्य वशीकृतस्य नभसो निवासाय दत्ता-
वकाशतया स्फुटितमिव त्रिविक्रमोरुदण्डम्, अखिललोकसमवस्थानप्रवृत्त-
हिरण्यगर्भनखरमुखखण्डनविभक्तखण्डद्वयान्तरालविवृतरोदोविवरमिव ब्रह्माण्ड-
गोलम्, ऊर्ध्वधावदिक्ष्वाकुप्रतापविदीर्णमपव्यस्तपतितमिव जगद्गोलोपरि-
कपालम्, अर्णवविशोभपङ्कलेपमलिनमहावराहवपुस्सारूप्यप्रीत्या द्विगुणदृढवेष्ट-
नेन गगनमालिङ्ग्य पीडयन्तमिवोद्गतमवनिवनिताबाहुबन्धम्, अन्योत्पसीम-
संविभागकलहादुद्धृता दश दिशो विनेतुमिव वशे स्थापयन्तमाशानां शासिता-
रम्, अहोरात्रहिन्दोलाविष्कम्भस्तम्भयुगलमिव, रश्मिप्रेङ्खलवशादजसमाकाश-
मार्गेण दूरमपसृत्य प्रत्यावर्तमानस्य विकर्तनस्य व्योमचतवरे चमूरलाञ्छन-

मयस्य क्रीडनकन्दुकस्य निर्गमणाय सान्तरालतया निखातमिव स्थूलोपल-
स्थूणाद्वयम्, अतिविपुलप्रवेशावकाशम्, अत्युन्नतायामपास्वर्षशाखम्, अनवरत-
संचरत्प्राणिचरणाभिघातक्षीणमसृष्णाधरीणशिलादारुम्, असितनागभोगपीवर-
कालायसटङ्ककीलनंप्रत्युप्तसप्तधातुमयपट्टमसृणककंशेन बहुव्यामपरिमेय-
व्यासेन मुक्तगर्लेनापि नरशतप्रेरणीयेन विकटार्गलयोजनप्रयोजनेन्द्रबाहु-
दन्तुरोदरेण जनसम्बाधनोदनया निर्घातिघोषघोरमारसता सागरसुतसहस्र-
खातविच्छिन्नभूखण्डयुगलविपुलेन नरहरिकरजकोटिपाटितहिरण्यकशिपु-
वक्षस्तटानुकारिणा, कुमारशक्तिपातावदारितक्रौञ्चवप्रतुङ्गेन, छायापथ-
विभक्तवियद्विडम्बिना, शरभविषाणविशकलितादिशूकरशरीरसोदरेण, मगध-
राजदेहशकलद्वयमुपहसता कपाटयुगलेन परिगतम्, न केवलं नगरमेव,
यावदखिलं महीवल्लयमपि करतलामलकवदवलोकयता, नगरप्रवेशिजने-
ज्झितपरीक्षाविचक्षणेन, प्रवेशाय निर्गमय च पथिकैरभ्यर्च्यमानेन, बद्धाञ्जले-
रूर्ध्वमुखमधोऽवस्थितस्य, नानाजनपदागतपथिकसंकथाकुशलस्य, परहृदय-
विदः, मृदुपूर्वाभिभाषिणः, व्यवहारकर्कशस्य, महतो जनसमाजस्य नायकेनाधि-
कारिपुरुषेणाधिष्ठितवलभीनिर्यूहम्, अनेकयोजनप्रेक्षणीयेन, पद्मसान्धदृन-
ववणितकनककिङ्किणीकलरवमुखरशिखरेण, गगनवितायमानसितपताकेन
ध्वजेन ध्वजमानेमूर्द्धानम्, ऊर्ध्ववातायनविवरध्वनेन निपीय मन्दाकिनी-
सलिलेन सह दिग्गजानधो मदद्रवार्द्रद्विरज(द)व्याजेन निर्गमयन्तम्,
उपरि रविस्थयुग्यानामधो राजवाहनानां तुरगाणां निशातकालायस-
तकुंकर्कशैरभिहन्त्यमानकांस्यटङ्कारमुखरमनुरणद्भिः खुरपुटैरल्लिख्यमान-
कुट्टिमम्, उपरि नक्षत्रैरधो नरैरनेकविधाभिरुन्नमन्तान्नमनोतपतन-
प्रेरणप्रभृतिभिस्तनुभङ्गिभिरतिमहता प्रयत्नेन विलङ्घ्यमानम्, उपरि
वैमानिकैरधो रथिभिर्निरुद्धनिर्गमत्वादाबद्धनिरन्तरचक्रवालतया व्योमवीर-
भद्रस्य डमरुमिव डामरकोलाहलध्वनिडम्बरम्, अम्बरमिव विस्तीर्णम्,
अवनिपृष्ठमिव महापरिणाहम्, ईशानमिव सोमचुम्बितोत्तमाङ्गम्, अच्युत-
मिव लक्ष्मीनिवासम्, मायिनमिव जालमार्गैरुपेतम्, वासुदेवमिवालिङ्गितरेवती-
पतिम्, रविपादमिव पीडितावनतकुवलयम्, गोपुराभोगमद्राक्षीत् ।

तस्य नाशयणनाभिपुष्करस्येव निशि संधटितेन कपाटदलपुटेनोपेतस्य महतो
गोपुरस्यावकाशेनान्तःप्रविश्य विश्वम्भरोदरपिण्डीकृतं त्रैलोक्यमुत्तरकोशलामिषेणा-
वस्थितमाकलयाम्बभूव । तां च प्रस्थपादमण्डधा विभज्यैकमंशमशीत्या गुणयित्वा
तेनैकभागेनातिथीनर्चयित्वा धनव्ययविषादमलिनमवस्थितैः, अखण्डस्य सभागस्य

च संकलनव्यवकलनभजनहननवर्गधनमूलगणननिपुणैर्जतिचतुष्टयविज्ञैः, अङ्क-
पाशकुट्टकश्रेढीव्यवहारविद्भिः, त्रैराशिकसाप्तराशिकादिभिरुपपादितमस्खलितं
कलाग्रहणमुपजीविद्भिः, हेमवर्णपरीक्षाविचक्षणैः, प्राणितदितरमूल्यकल्पनप्रवीणैः,
विष्टिसंविद्विज्ञानविशुद्धैः, अन्याय्यपरस्वग्रहणादिव न्याय्यनिजधनविनियोगादपि
पराङ्मुखैः, दारान् पुत्रभात्मानमतिथीनवसाद्यापि कायिककारकचक्रशिखावृद्धीना-
मल्पमप्यवसादमसहमानैः, त्रिकोणचतुरस्राद्वचन्द्रमण्डलसूचीसमविषमक्षिति-
क्षेत्राणां खातचित्तिफलाभिज्ञतया स्थपतीनपि विप्रलभमानैर्वणिग्भिरनुपदमुप-
चीयमानधनाम्, अश्वस्तनिकोञ्छशिलवृत्तिभिः, आवयःपूर्वादिमुपचितब्रह्म-
चर्यैः, समावृत्तविद्याव्रतैः, आदारपरिग्रहदाहितावसथ्यैः, चतुर्वेदीविद्भिः, अङ्गविद्या-
निबन्धप्रणेतृभिः, आन्वीक्षिकीकथाविशोधितधर्मकण्टकैः, मीमांसासंस्कारनिष्क-
लुपैः, उच्छन्नस्य प्रच्छन्नस्य वा संप्रदायस्थार्थमनुस्मरद्भिः, सुरासुरमुनिमनुजावदान-
प्रबन्धप्रणयनकविभिः, विभिन्ननिगमसेतुभिः, असकृदास्वादितसोमैः, अग्निष्टोमया-
जिभिः, अश्वमेधराजसूयप्रभृतिषु क्रतुषु षोडशानामृतिवजामन्यतमैः, परिचितपरा-
परब्रह्मभिः, अजिह्वाप्रकृतिभिर्ब्राह्मणैर्वर्धमानब्रह्मवर्चसाम्, अरातिपूतनारेणुचयध्रुवन-
पवमानैररिकरिबलाहकघटाबन्धपाटनावग्रहैरभिजातैरवभृथाभिषेकपूतशिरोभिर-
शेषायस्कुशीविनियोगविशेषदक्षिभिरखिलकामिनीजनमनोहारिभिरिच्छानुरूपधन-
वदान्यैरवनिपतिनिदेशवृत्तिभिः शकुनिनिर्विशेषमिश्वाकुणा वद्धितैराजानुलम्बबाहु-
भिर्बाहुजकुमारैरुपजीव्यमानयुवराजाम्, व्याकोषकमलकुसुमनक्षत्रमण्डलमनोरमैः,
इत्तुङ्गाद्रिशिखरपाटितव्योमखण्डैरिव भुवि निपतितैः, कुचकुम्भावष्टम्भप्लवमान-
क्रोशलकांमिनीजनाङ्गरागापकर्षणकिमीरतरङ्गैः, इन्द्रचापलाञ्छितैरिव जलदच्छेदैः,
उपकूलपांशुक्रीडनकुतुक्ततरलकुमारीकरसंचीयमानकुमुदकाननपरागैः, उन्मदमराल-
कुलकोलाहलान्तरिततीरसंचरमाणरमणीमणिमञ्जीरशिशिञ्जितैः, जलयन्त्रोच्छ-
लितसलिलासारशीकरैरुपकृतप्रत्युपकृतकृतज्ञतया दिवमभिवर्षद्भिः, स्फटिकशिला-
सोपानवलयितेन्द्रनीलमणिनीलामलजलैः, नीललोहितबाहुदशकवेष्टनालिङ्गित-
कालिकाकलेवरानुकारिभिः, अवनिभर्तुर्मानवस्य बाहुमवलम्ब्य पुलकितायाः
सात्त्विकस्वेदबिन्दुभिरिव भगवत्या भुवस्तुषारसलिलसंपर्ककण्टकितविग्रहाभिरा-
कण्ठमग्नाभिः कमलिनीभिरिव नागरीभिविलोभिततरुणमधुरैः, वधूकरलूनकुव-
लयवलयनालदन्तुरैः, निरन्तरकादम्बकदम्बरसितसरसैः ससारसैः सरोभिरभिरामाम्,
अनवस्ताब्धमङ्गलसंगीतकमुखरमृदङ्गमन्द्रध्वनिपरिपूरितनिकुञ्जैः, उद्धूयमान-
मकरध्वजपूजाध्वजावसक्तवक्त्रपटतरङ्गितगगनपथैः, सततमेव सान्ध्यरागच्छुरित-
वलाहकावलीवेल्लनं विडम्बयद्भिः, यन्त्रावकृष्टेन प्रतिभित्तिविवरवर्तमंगुलुगु-
लितमथ्यमानतक्रलशगम्भीरध्वनिना तिर्य्यग्विन्ध्यस्तम्भरक्तकुम्भमुखाद्गुदगत्य

धवलोलपलशकलकल्पितां कुल्यामाक्रामता, राहुवदनाभिःसृत्य कुमुद-
खण्डानि प्रसादयतेव चन्द्रालोकेन, वज्रमणिघटनोज्ज्वलसारणीसरणिभिरुपेत्य वल-
भीषु विरोपितं दमनकाननं वर्द्धयता, सुधाकरकरदण्डोपनीतेन सागरमुच्छवास-
यतेवामृतेन मूखा(षा)मुख्यस्तमाणिक्वशङ्खवर्त्तेषु शिथिलवेगेन जर्जरीभूय
पवनपथमवगाहमानेन वातायनविवरविनिर्गतागुरुधूमधाराधाराधारेर्वर्द्धमार्गे प्रति-
गृह्याभिवृष्टेन सारवेण नीरेणान्तर्बहिश्च द्विगुणितसुधालेपधवलमभिः सौधै-
निरन्तराम्, अभ्रकभित्तिवृत्तिषु प्रतिबिम्बसंक्रान्तानामवनिरुहां प्रसूनलवनाय
व्यापारितेषु प्रतिहतव्यथितेषु पाणिपल्लवेषु गृहीत्वा प्रियतमैरुपहसिताभि-
विविक्तायामपि माधवीमण्डपमूलमणिवेदावासन्नरत्नविष्कम्भदण्डप्रति-
फलितनिजप्रतिमासमाजलज्जया दयितप्रसभकण्ठग्रहमाक्षिपन्तीभिर्वनलता-
शङ्कया मधुकरैरनुबध्यमानवदनारविन्दपरिमलाभिर्मुग्धवधूभिर्मदिरागण्डूष-
सेकेन द्विगुणसुरभीक्रियमाणकर्पूररेणुपरिकल्पितबकुलद्रुमालवालैः, कोकनद-
कलिकानुकारिप्रवालमणियन्त्रमुखोद्गीर्णपवनपथजर्जरितपल्लवलजलधारान्ध-
कारितैः, सन्ध्यानिष्ठचूतनीहारशीकरसंकुलैरिवाकाशशकलैः, उन्मदकोकिल-
कलवणितमयैरिव, कलहंसकलकलोपकल्पितैरिव, भ्रमरपुञ्जगुञ्जिताखर्वैरिव,
मधुमासमिवाससदनैरिव, मदनमदविनोदायतनैरिव, निष्कुटैरशून्यवेश्म-
प्राग्भाराम्, चन्द्ररुचेव बहुलक्षपापोदितया, मधुमदश्रियेव नित्यमलिनाम्बरेषु
कृतपदया, शकटाक्षरक्षजनतयेव रजोमलीमसमनसां पन्थानमनुसरन्त्या,
प्रावृड्वीथ्येव शिथिलीकृतसर्वाक्षमूढगुरुभारमनोरथनिकायं व्यवसायवन्ध्यतां
नयन्त्या, कामिन्येव प्रकाममदनाभिलाषदुःस्थजनसंश्रितया, नवग्रहवडवयेव
दुःखलीनदीनवदनया, मृगयाटव्येव बलवत्तरक्षुधाविततया, वेगविद्रुतसत्त्वया,
प्रकृतिकुटिलराजपादपरिचरणोपज्ञशिरसा, जातिमप्यपहाय कनकमेव प्रार्थ-
यमानेन, कपदमपि मूद्घर्त्ता प्रतिगृह्णता, बान्धवावमतकलत्रदुःस्थतया दक्ष-
समाजस्थितस्य मित्रस्यापि लोचनविषयमसहमानेन, मृगव्याघचरितविडम्ब-
नयापि निरवलम्बे वृत्तिमिच्छता, दिग्म्बरेण पशुपतिनाज्येनापि तदनुगामिना
जनेनाकिञ्चनेन ध्रियमाणया दरिद्रतया दूरपरिहृताभिरापणपरिपूरणोद्धृत-
पण्याभिर्विपणिभिरुपेतां नगरीमयोध्यां प्रविवेश । यस्यामद्यापि नरपतिप्रासाद-
वलभीवातायनवि(नि) षण्णामिर्दंशरथमहिषीभिरानन्दबाष्पोदयपतनान्तराले
वत्सलविवशमवलोकितानि चतुर्णां राघवकुमाराणामिषुविक्षेपशिक्षा-
कौशलानि सूचयन्त्याक्रीडभूमिषु प्रतिदिशविवृतविवरावलज्जराः शरट-
नखाकृष्यमाणबाणखण्डाः, मूषकमुखखण्डितोत्कीर्णकनकनाराचरेणुकर्बुरा मूर्द्ध-
प्ररुढतरुजटाभारवाहिनः, रामविरहविधुरतया गृहीतव्रता इव मृदां कूटाः ।

साम्प्रतमपि यस्यामवलुलितकापक्षमनोरमाननलिनयोर्भगवतो
गाघिनन्दनस्योभयावकाशविततबाहुतर्जनीयुगलमवलम्ब्य ब्रजतोरपूर्वविषयावलो-
कनकुतुकतरललोचनयो रनपेक्षितप्रस्तावमधुरमुग्धकलजल्पितयोरगणितजननी -
वियोगबाधमनभिलषितधात्रीस्तन्यरसमचिरोपचितकौशिकपरिचयविश्रब्धम -
काण्डे प्रवसतोर्दशरथकुमारयोर्विरहविधुराणामतिकरुणमाक्रोशतां पौराणा-
मनुगायन्ति पुराणपुरन्धयो गाथानिबद्धानि विलपितानि ।

यस्यामिदानीमपि जीर्णदेवकुलविटङ्कवासिभिर्ज्जर्जरितपक्षपक्षमभिर्ज्जर-
दुलूकलोकैरनूदितमुलूलूकलकलमाकर्णं (यन्ति लोकाः) । (तत्र च की) टगर्भंजरठ-
काष्ठकुट्टाकविष्किरत्रोटिकोटिष(स्त) नितसुष्ठुभिरयोधनाभिहन्यमानरीतिटङ्कुरैः
संकुलानि, क्वापि वात्याविर्वर्तितकनककेतकीकुसुमदलवलयविगलितैरिव परागै-
रुन्मृज्यमानहिरण्यकलशक्षोदरेणुभिरुपच्छुरितानि लोहजातापणपदानि समाससाद ।
तत्र तेषामवलोक्य कनककलशानां निर्माणपरिकर्मविधिमचिन्तयत् । क्षुद्रत्व-
मप्यमीषां हिरण्यजसां नापलपति गौरवम् ।

तथाहि—कोशलकामिनीकलेवरकान्तिविजितैरमीभिरपत्रपयेव द्रवीभव-
द्भिरसकृदनलं प्रविश्य साधित एव वर्णोत्कर्षः सुवर्णचूर्णः, अपनीतमेव क्षुद्रतया
सह ज्ञातेयव्यवकलनम्, इदमेव केवलममीषामन्तर्वृत्तिशून्यतायां परिणमते, यदमूनि
कनकरजांसि कलशीभावमुपेत्याप्यलब्धायोध्यकवधूपयोधरोत्सेधसाधर्म्याणि मृषैव
शाणशूलप्रोतमात्मानमनवरतभ्रमणिकासहस्रेणोन्मृजा कश्मिन्ना चावसादयन्ति ।
किञ्च पश्यन्त्येवमेव प्रतिमासमर्काचिषि प्रविश्य द्रवीभूतः क्रमेण निर्गत्य पूर्णमण्डल-
तामुपगतः पुनरप्यासामुत्तरकोशलाकुशेशयदृशमाननोपमानमलभमानो गगन-
गोलप्रोतमेरुशिखरसूचिममितः कालकारुणा रश्मिषु गृहीत्वा भ्रमितोऽपि बहुलपक्ष-
(क्ष)पातकुटङ्कतक्षणक्षपितसर्वावयवोऽपि क्षपाकरः किमुपलभते साहसव्यवसाय-
फलं प्रत्युत हरिणेनाक्रान्तहृदयः पशुपालतां भजते । अथवा बहूपकरोत्यमीषां कल-
घोतकलशानामेवंविधं शरीरावसादनव्रतं यदनेनैव वपुषा दिवमारोहन्ति, सुरालयोपरि
न्यक्कृतत्रैलोक्यमवतिष्ठन्ते, जनयन्ति जनानामपरध्रुवधियमिति चिन्तयित्वा
जनसंबाधप्रेरणपरतन्त्रः पदं पदमग्रतो गच्छन्नायताभिश्चतुर्द्धा प्रसृताभिरभि-
नवसुधालेपधवलाभिर्वसुधाविदारणनिर्घोषभीषणोत्तालकोलाहलाभिर्दिवमारोहतां
सोपानभूतैः सौघतरङ्गैश्च वसितोभयतटाभिर्वीथिभिराक्रान्तचतुर्दिगवकाशं परि-
वहत्प्रवाहमिव भगीरथावतारितगङ्गाविवर्त्तम्, आदिगन्तप्रसारितचरणचतुष्टयो-
पष्टब्धमिव कूर्मराजपृष्ठचक्रम्, उत्सर्पिचतुर्दन्तिकान्तरालकुण्डलितमिवैरावण-
शुण्डारदण्डम्, आशामुखविकीर्णदीर्घकल्लोलरेखाभिरवलम्बितमिव मन्दरावर्त्तन-

प्रकटोपलक्ष्यमाणमणिगणं क्षीरोदसागरगर्भम्, अवनिमवदातदीर्घरवष्टम्य
दोभिश्चतुर्भिरधोभुवनविवरादुद्गच्छतो नागपतेरनन्तस्य विविधरत्नावलि-
वद्योतितं फणामण्डलमिव मनुवंशवर्द्धनभुजाभोगनिर्भरभ्रियमाणभूवल्यभार-
विगमादुच्छ्रितम्, इक्ष्वाकुवंशवदाभिश्चतसृभिरावद्धकलकलमुखरमुखीभि-
राशाभिराकृष्यमाणसितसूत्रवरत्रमिव रसातलादुद्ध्ययमाणस्य नागलोक-
मणिकोषस्य संचयम्, दिगन्तलङ्घनजाङ्घिकैर्धवलकञ्चुकपरिच्छिन्नकलेवरतया
नागमल्लस्य विपुलमायामुपहसद्भिर्यशोराजपुरुषैः पृष्ठतः प्रेरितानामननुभूत-
चरशासनोद्भूतभयपाण्डुराणामन्योन्यकण्ठग्रहनिरन्तरसमवेतानामपहाय दि-
क्पतीनेकपदे पिण्डीभूय राजशरणमनुप्रपण्णा(न्ना)नामिव हरिदङ्गनानां
संघातचक्रवालम्, आकरमिव रत्नानाम्, अतिविततमपि नरसंमर्द्दिनव-
काशम्, उद्बाहुपुरुषप्राप्यनिषद्यानिषण्णैरकुप्यवसुव्यवहारिभिर्वणिगिभिरुपेतं
विपणिमूलचतुष्कमविशत् । तस्मादुपकारिकागामिना वर्त्मना राजकुलमा-
ससाद ।

तस्मिन्नुपकपाटपुरुषार्द्धदन्तसुधावेदिकल्पितकोमलासननिषण्णेन, प्रवे-
शाभिलाषिनानादिगन्तागतत(न)रपतिसहस्रोपायनीकृतरत्नोच्चयाचितचर-
णेन, त्रद्धाञ्जलिजनतानिरीक्षितभूभङ्गितरङ्गितेन, कपिलकटाक्षपात-
विद्रुतापसरज्जानपदजनेन, करे गृहीत्वा निर्गमयैकाकिनमवन्तीशासितारम्,
एनमपि प्रापयानुचरसमाजमायासविवशं पञ्चालपृथिवीपालम्, अवलम्बस्व
सोपानस्खलितपादं पतन्तमङ्गावनीभुजङ्गम्, अभिवन्दस्व युवराजशकुनि-
प्रियसखं विदेहराजकुमारम्, अङ्गुलिबिभीषिकया तर्ज्य विकृतमुत्पत्य
घावतो वङ्गमृगान्, निवारय रोमकपतिना कलहायमानान् पारसीकान्,
उत्सारय मार्गाविरोधिनः किंपुरुषान्, आघेहि कुरुवर्षसिद्धानां गमनाव-
काशम्, अनवसरं बोधयित्वा निवर्तय व्यतीत्य सेवासमुचितं कालमुप-
गतानैलावृतान्, विश्रामय द्वीपान्तरागतानवनिपतीन्, अतीतः प्रभुपादोपासन-
समयः, अधुनैव विहायास्थानमन्तःपुरं प्रविशति विशांपतिरिति परिजनान्
व्यापारयता दौवारिकप्रधानपुरुषेण पाणिनावलम्ब्य विततामनन्त-
सामन्तशतकिरीटकोटिमणिशिलासंघट्टजर्जरिताग्रां बेत्रलतां केनाप्यवारितो
मुनिरतिक्रमाप्रथमकक्षामुल्ललङ्घ्ये, ततः कतिपयैरेव राजभिरिक्ष्वाकुसिंहासन-
बद्धदृष्टिभिरनिशोपासनबद्धव्रतैरध्यास्यमानमपि रत्नस्तम्भसहस्रसंक्रान्ताभिः
प्रतिमाभिलोकसंकुलमिवोपलभ्यमानमास्थानमपहायावरोधगामिनं पन्थान-
मारुह्यान्तःपुराभ्याससीमानमाससाद ।

तत्र निशान्तकक्षाया दक्षिणां द्वारशाखामवलम्ब्य स्थितेन करयुगलगृहीतकनकयष्टिविन्यस्तचिबुकेन, धवलोल्लीषपट्टसूत्रप्रालम्बैरिव पलितोज्ज्वलकूर्चकचनिचयैस्तिरोहिताननेन, मूर्त्तिमतेव देवीशासनेन जरत्कञ्चुकिनाऽनुशास्यमानानवनिपतीन्, अनल्पेन प्रसादेन सत्क्रियमाणानुपनीतोपायनानितरद्वीपनरपतिदूतान्, अभयेन योज्यमानानरीनपि शरणागतान्, उत्साहेन वद्धर्चमानानभ्यमित्रीणसेनापतीन्, अन्तः प्रवेश्यमानाः सखीभावेन समवेतुमागता दिक्पालगृहिणीः, अवसितमाकर्ण्यमानानि द्विजानामग्रहारभुजामाशीर्वचनानि, प्रहीयमाणानि युवराजशकुनिसहचराणां मूर्द्धाभिषिक्तकुमाराणामनेकविधान्यग्राशनानि, प्रतिगृह्यमाणानि सिद्धकापालिकीजनसिद्धाञ्जनानि, कुमारशकुनेः परिणयविलम्बकारणमनयुज्यमानानञ्जुविद्याविदः सिद्धादेशानपश्यत् ।

ततस्तेन कञ्चुकिना प्रणिपत्येत इत इति दर्शिताध्वा व्यतीत्य कक्षान्तराणि, सौभाग्यसिन्दूररेखयाऽलङ्कृतेन नि (ति) ल-तण्डुलितेन कुन्तलपाशेन निर्धौतदिग्गजकुम्भधातुरागारुणैकतमतरङ्ग-संगतकुवलयपुण्डरीकखण्डमण्डितां मन्दाकिनीं विसतन्तुसन्तानशबलशैवल-लतान्तरालप्ररूढरक्तोत्पलनालललितां च नलिनीमुपहसन्त्या, पलितोज्ज्वल-कर्णोपकण्ठालकशङ्कां जनयद्भिरवतंसमणिकिरणशलाकाकदम्बैरपह्नुत-कपोलवल्लिभङ्गाया, चन्द्रिकाच्छुरिततरङ्गच्छेदसंगतयेव गङ्गाया, किञ्चिद-वनतभूतिरोहितप्रान्तेन निजदयिताभिमुखमेव वलमानेन विषयान्तरमन्तरा स्पृष्ट्वापि निमिषमप्यन (व) स्थितेन पतनोन्मुखप्रपातेनेव पुण्यसरित्स्रोतसा दीर्घेण लोचनयुगलेन भुवनानि पावयन्त्या, स्फुरदाप्रपदीनैकावलीमौक्तिक-विन्दुवर्षिणा मेखलाविलम्बिना पयोधरभारेण महागिरितटीनामनु-कारिण्या, मूर्त्तिमत्येव पतिव्रताधिष्ठातृदेवतया, शरीरिण्येव शील-संपदा, गृहीतविग्रहयेव सर्वभूतानुकम्पया, प्रतिपन्नकलेवरयेवोदारतया, महिष्याऽपि शकुनिजनन्या, सामविदुषदिष्टदानव्रतैकवृत्त्यापि प्रसूतदण्ड्या, प्रथमोदितसुशर्मणापि चरमजनितसुशर्मणा, निजप्रतिरूपाभिरखिलराज-कुलव्यवहारविदुषीभिराजन्मनः परिचिताभिरितिहासकथाकुशलाभिः सै-रन्ध्रीकिर्मशिक्षणोपाध्यायाभिवृद्धाभिः सहचरीभिरुपास्यमानया देव्या शैव्यया सविनयमध्यासितविपुलासनाद्धम्, उमासहचरमिव गिरीशम्, अवदातपक्षविभावरिविशदपाश्वर्यमिव रत्नसानुम्, आजानुलम्बपीवरेण सुरासुर-समरसंघट्टघनघटाविघटनावग्रहेण, भूभारवहनवहिङ्गिकादण्डेन, कोदण्ड-कुण्डलनपरिधिमध्योदितदीर्घदानवकुलोत्पातकेतुना, वैरिविद्रुतमध्वभयघर्मपि-

हारणच्छायातरुणा, तरणिवंशमण्डपावलम्बस्तम्भेन, जम्भरिपुसंपल्लता-
विष्कम्भदारुणा, रिपुवीरवारणकटतटकटाहांवदारणदारुणेन, रणघरणिरेणु-
घोरणिच्छुरणविच्छिन्नघनीभवदसृग्धारोच्छूनकठिनानि राजलक्ष्मीसौभाग्य-
सिन्दूरविन्दूनामनकारीणि, गीर्वाणविद्रावणोद्रिक्तदननन्दनबाणव्रणकिण-
चिह्नानि विभ्रता, सान्ध्यरागारुणनक्षत्रसंकुलच्छायापथसच्छविना, कमठ-
पृष्ठनिष्ठुरांसपीठष्ट (स्त) नितविस्खलितदितिजपरिघमुखोल्लेखलक्ष्मभिर्जय-
लक्ष्मीसीमन्तपद्धतिभिरिव साञ्चितशिखरेण केशग्राहनिगृहीता-
सुरपुरश्रीशेखरारुणशिलाशोचिषेव शोणीकृतकरतलेन, दानोदकाद्र-
तया विकटकण्टकदुर्ग्रहदण्डानामखण्डबीजकोषाणामकलुषतरवारिधारापरि-
पालितानां विद्विष्टराजमण्डलपद्मानामन्योन्यशिलीमुखोत्पतनरणितमुखरेण
समुद्धरणेन च, मत्तवारणकरकार्कश्यमनुशीलयता लीलया तृणलघोरवनि-
भारस्योद्वहनेन, सततमच्युतलक्ष्मीनिवासचुञ्चुनाऽऽभोगेन च भुजगभर्तार-
मनुहरता, दीनजनदारिद्र्यदावपावकबलाहकेनेव जीवनतपितप्रजेन, मेरुणेव
कनककटककोटिपाटिताम्बरेण, मध्यमानसागरेणेव रत्नप्रत्युप्तविवर्तितोर्मिकेण,
दिव्यगणिकाजनेनेव रक्तलेखोत्करावलम्बितपाणिना, नगरेणेव शालोत्तुङ्गेन,
मण्डपद्वारेणेव सर्वतोरणोत्सर्पणविशालदारुणाचरितेन, न केवलं वक्षःकपाटस्य
यावद्विनयस्याप्यर्गलेन बाहुयुगलेन परिरम्य राजानं सुरथमनेकविधाभि-
रनुभूतपूर्वाविदानशतसंबद्धाभिरायतितदात्वोचितोपदेशसारभूताभिः कथाभि-
रनुशासतं केशेषु गृहीत्वा नृशंसतामिव त्याजयन्त्या, वदनचन्द्रस्य कूर्चकच-
कलङ्कपङ्कमिव क्षालयन्त्या, पलितश्रिया धवलमौलिम्, उत्सर्पितुषारसंघात-
स्थगितकूटमिव गौरीगुरुं गिरिम्, अधो विलम्बमानस्य विपरीतपरिवर्तित-
स्यापि प्रकृतिसिद्धां कुटिलतामत्यजतो भ्रूधनुषो गुणैरिव ललाटवलिभञ्जैः,
साचिविस्खलिततरङ्गलेखैस्त्रिस्रोतसः स्रोतोभिरलङ्कृतशिखरशिलाफलकमिव
कनकशिखरिणम्, विश्रान्तपञ्चशरशरासनगुण्टङ्कारकेकाकलकलेन चिकुर-
कादम्बिनीकालिमापहरणशरदागमेन श्यामलतिलबिन्दुव्रजविकिरणेन शरीर-
भुवं पावयता, करणहरिणतारल्यपरिहारवागुरागुणानिव वलिदामानि
वितन्वता, करुणयेव शिथिलिततनुसन्धिवन्धेन, यन्त्रावकृष्टकनकसूत्रमिव,
विवराभिमुखं भुजगमिव, द्वैपायनकाव्यमिव वक्रिमाणमपहाय सरलतामु-
पेतमपि परहृदयप्रवेशसमर्थं लोचनयुगलं वहिरर्थात्क्रमेणाकृष्यान्तर्मुखतया
परत्र लोके व्यापारयता, पाखण्डपथेनेव श्रुतिबलहारिणा, केदारपालविद्रुतहरि-
णेनेव मधुरसस्यास्वादनाद्विरतमनसा, श्रान्तपथिकेनेव कान्तारतरणभीतिमुद्गा-
वयता, प्रत्यूषसेव तारकाणां मसृणतामपहरता, रावणेनेव विद्विष्टरामेण, हनुमते-

वाक्षशक्तिध्वंसनेन, दाशरथिनेव प्रशमितखरदूषणेन, चरमेण वयसा कञ्चुकि-
नेव नित्यमुपसेव्यमानम्, उत्तुङ्गवृषीनिषण्णेन मूर्तिमत्पतिव्रतदेवतया
भगवत्याऽरुन्धत्या परिचरितपादेन प्रजापतिना मित्रावरुणवंशवर्द्धनेन मुनिनो-
पदिश्यमानब्रह्मविद्यासारम्, युवराजेन शकुनिना संवाह्यमानचरणम्, उपा-
ध्यायकुलादचिरागतेन नातिदूरावस्थितेन कुमारदण्डेनाभिधीयमानगोतमाश्रम-
वृत्तान्तम्, अभ्यर्णवर्त्तिना कणादमुनेः सकाशादधिगतसरहस्यवैशेषिकदर्शनेन
समावर्त्य विद्याव्रतमागतेन कुमारसुशर्मणा सविनयमवनिपतेरिन्द्रद्युम्नस्या-
काण्डे प्रभूतमुन्मादोदन्तमावेदयता प्रनष्टसुरथलाभहर्षधाराविच्छेदान्तराले
विरोप्यमाणशोकाङ्कुरम्, कथय किं कणादाश्रममधिवसति? किमन्यत्र गतः?
किं व्यवस्यति वत्सः शाकलशासितेति मुहुर्मुहुः सुशर्माणमनुपृच्छन्तं
पुराणराजर्षिमिक्ष्वाकुमद्राक्षीत् ।

अथ दूरादेव दृष्ट्वा ससंभ्रममुत्थाय परिजनहस्तावलम्बानपेक्ष-
मभ्युदगत्य गृहीतपादेन सधर्मदारेण राजर्षिणा मानवेन विदर्भाधिपतिना
सुरथेन, युवराजेन शकुनिना, कुमाराभ्यामपराभ्यां वशिष्ठनिर्विशेषमभि-
वादितः, भगवता चिरविरहकातरेण ब्रह्मयोनिना सुतनिर्विशेषमालिङ्ग्य
प्रतिगृहीताभिवादनः, देव्या शैव्यया स्वयमेवोपनीते परार्ध्यासने मुहूर्त्त-
मासाम्बभूवे । तमुपनीतार्धमात्मकरगृहीतव्यजनवातवीताध्वक्लममातिथेयेन
विधिना परिचचार राजर्षिरिक्ष्वाकुः । कतिपयसमयविश्रान्तं पप्रच्छ युव-
राजः शकुनिः—तात ! तपोनिधे ! कथय कुशलिनं प्रियसखं जाबालिमिति ।

तस्य प्रश्नवचसः किमप्युत्तरमप्रतिपद्यमाने बाष्पबिन्दुविलुलितलोचने
दीर्घं (निः) श्वसति मुनावृतध्वजे दूरादेवावनम्य दौवारिकी व्यजिज्ञ-
पयत्—देव ! द्वारि स्थिता कापि विद्याधरदारिका निवेदयति—द्रष्टु-
मिच्छामि विपन्नाभ्युपपत्तिनिमित्तमवनिनाथस्य मानवस्य पादमूलमिति,
प्रवेशने निर्गमणे (ने) च देवः प्रमाणमिति । अथ प्रवेश्यतामित्यादिदेश
तामुर्वीपतिः । आदेशसमनन्तरमेव त्वरितं निर्गत्य प्रत्यावृत्तया तथा वामकर-
गृहीतमण्डलाग्रदण्डावसक्तस्कन्धया निक (ष्क) निष्ठमुष्टेर्दक्षिणकरस्य वेत्र-
वल्लिसंयमनसंकुचितेतराङ्गुलेः कनिष्ठयैव केवलया निर्दिश्यमानवर्त्मा प्रविश्य
तं तथाविधं ब्रह्मक्षत्रसमाजमम्बिकाजनसुलभेन साध्वसेन गृहीता काऽस्मि?
कस्मादागताऽस्मि? कुत्र तिष्ठामि? कीदृशोऽयं नरसमाज इति सर्वमेव
विसस्मार । न च प्रत्यपद्यत दौवारिकीभ्रूसंज्ञया प्रेरिताऽपि निजकर्तव्यम् ।
अपमुषितहृदयेव वीतप्राणेव व्रीडाभयव्यतिकरस्तम्भिता लिखितेव निःस्पन्द-

मवर्तत विद्याधरकुमारी । तामपूर्वराजद्विजसमाजावलोकनसाध्वसवशंवदा-
मवलोक्य केनाप्यान्तरेण निमित्तेन वर्द्धमानस्य प्रकृतिसिद्धस्य वत्सलभावस्य
वेगं संवरीतुमसमर्था वलादुत्सङ्गे निवेशयामास, कराङ्गुलिकिसलयाग्रेणालिक-
फलकलुलितामलकलतां परिमार्जयाम्बभूव, सिचयाञ्चलेनापमृज्य नयनोप-
(द) विन्दुमाश्वसिहीति (श) नैराशशस, ततो मधुरमिदममन्त्रयद्देवी
शैव्या—

कल्याणिनि ! कल्प(न्य)के ! काऽसि ? कस्यासि ? कथमेकाकिनी
राजकुलमागताऽसि ? कस्य हेतोः प्रकाममलिनमम्बरमवलम्ब्य कादम्बिनीव
क्वाप्यनवस्थिता दिगन्तरेषु भ्रमसि ? कुतः कारणाच्चिरमृदितपत्रभङ्गिधूस-
रकपोलविलुलिताश्रुधारम्, अपगतकर्णपूरविवृतश्रवणविवरवर्त्मना प्रविश्य
मानसं मलिनयता वाष्पसलिलधौतकज्जललेखाद्रवेण निश्शेषत्यक्तनयननलि-
नम्, उपचितरजःपङ्कतिरोहितभ्रूयुगलविच्छेदम्, आयतोष्णश्वासपरिमर्ष-
म्लानरागाधरकिसलयम्, अपेतमङ्गलतिलकालङ्कारविकलललाटतटतुलित-
रोहिणीवियुक्तशशधरशकलम्, अहर्मुखहिममयूखबिम्बसंवादि, दिवसापगम-
समयमुद्रितारविन्दसोदरद्युति तव वदनम् ? अयि ! केन नृशंसप्रकृतिना
हताशेन शिरीषमृदुलमूर्त्तिरनपराधमधुरमुग्धवया न वयसः, न सौभाग्यस्य,
न शीलस्य, नाभिजातेरुचितमिदं व्यसनमिवानुप्रापिताऽसि ? हा ! कथम-
करुणेन पित्रा परित्यक्ता भुवमटसि ? हन्त ! कथं जीवति त्वया विना तव
जननी ? त्यज विषादम्, आसादितमवेहि व्यसनावसानम्, अभिघेहि
विश्रम्भादखिलमात्मनश्चरितमिति करुणासरित्तरङ्गवेल्लनध्वनीनिवे-
क्ष्वाकुमहिषीवचनानि निशामयन्ती दीर्घाविगुण्ठनवसनावृतवदनैव देवयोनि-
कन्यका शनैर्निजगाद—

देवि ! सकलविद्याधरकुलचक्रवर्त्तिनः पारियात्रपर्वतप्रवरशक्रस्य
विक्रमाक्रान्तनिखिलदेवयोनिजनस्य पाकशासनप्रियपरिजनस्य
कुबेरानुचराणां प्रथमस्य सुगृहीतनाम्नो हिरण्यकेशिनो गुह्यकस्य
दुहितरि काममालायामवरोधप्रधानमहिष्यामुत्पन्नाहमेकैव दुहिता मन्दारिका
नाम । तामिमामाजन्मनः प्रियसखीपदेनानुजग्राह विश्वकर्म्मनन्दना चित्रा-
ङ्गदा । विबुधवार्द्धकिगृहिणी चित्ररथस्य गन्धर्वपतेरात्मजानुसूया
चित्राङ्गदेति मन्दारिकेति पदद्वयमपि पर्यायमिवागणयत् । एकदा
शौनकाध्वराहूते पितरि विबुधवार्द्धकौ नैमिषं व्रजति मध्यमलोकाव-
लोकनकुतूहलिनी चित्राङ्गदा पित्रा सह भुवमवरोढुमभिन्यविशत ।
दुर्निवारमेतमभिनिवेशमस्याः प्रशमयितुमनुसूया दुहितरमनुशशास—

पुत्रि ! चित्राङ्गदे ! विप्रलम्भवहुला मध्यमंभुवनभूमयः, यत्र विविध-
व्याधिदुःस्थितावस्थानां पदे पदे विपदो दृश्यमाना अपि खेदयन्ति दयावतो
दिव्यलोकवासिनः । तत्र किमिव चित्रमालोकयिष्यसि, विरम दुर्व्यवसायात्,
अचिरात्प्रतिनिर्वृत्तिष्यमाणमवगत्य पितरम्, इहैव भवनोप(व)नसीमनि
गमय कतिपयान्निमेषान्, अमुष्य निरन्तरनिलीनभ्रमरनिकुरम्बावरण-
निवारितप्रसरपिण्डितपरिमलस्य माधवीमण्डपस्य तले मन्दारिकया सह
कनककेतकीपरागपांशुश्रीडितेन विनोदय हृदयम्, अस्य वकुलपादपस्य
मूले संक्रामय सीधुगण्डूषसेकम्, इह हि न चिरमवतिष्ठते घनसाररेणु-
सिकतालवालेषु विलीयमानो दिवसान्तरमैरेयरसः, पश्यायमशोक-
किशोरकस्तव चरणतामरसस्य स्पर्शसुकण्टकित इव गूढकोरकानुद्वहति
किसलयनिर्गमग्रन्थीन्, न तावदुद्गिरति विटपिविटः शुक्लशिशुतुण्डकोमलाः
कलिकाः, तमेनमनुशाधि, प्रहर चरणेन धूर्तम्, अयि ! सुचरितैकशीले !
परिहर कुङ्कुमोदकुल्याभिमुखानुसरणव्यसनम्, एतानि त्वदाननेन्दुद्युति-
विषटितानि सीदन्ति कोकमिथुनानि, नर्तय करतालेन धारासदनवासिनो
मयूरान्, उपदिश गतेषु विशेषममीषामुन्मिषितोद्यानदीधिकाकमलवन-
वासिनां कलहसानाम्, अवचिनु नागलतालिङ्गनन्यञ्चितवपुषां प्रसवमञ्जरी-
भारभङ्गुरशिखराणां पूगपादपानामासच(व)परिपाकसुरभीणि शकुनि-
चञ्चूपुटविलुञ्चितत्वञ्चि कषायमधुरमादनानि फलानि, विहर मधुकर-
निकरानुवध्यमानवदनपरिमला पल्वलेषु, नूनमेवंविधविविधबालकेलिव्या-
सङ्गादपस्मृत्य निमिषनैमिषप्रवासिनो निजपितुर्विरहमिहैव गमय समयम् ।
अथवा हताशेन मुनिना शौनकेनाहूतेषु पतिषु विरहबाधाविधुराणामद्य
नयनमनोविनोदनाय नन्दनोद्यानदीधिकातीरे समवेत्य नानाविधा वचन-
तनुभङ्गीरभिनेष्यतामरदाराणामवलोकय बालतया बलवतो मन्मथो-
न्माथव्यथाविकारस्यानुपज्ञा किमिदमिति विस्मिता च कुतूहलचञ्चला च
कुसुमचापचापलचेष्टासंगीतकानि । किं न जानास्यद्य देव्या पुलोमनन्दनया
वितायमाने कुमारजयन्तजन्मदिवसरक्षामङ्गलग्नन्थिवर्द्धनमहोत्सवे दौवारिकै-
रनिवारितप्रवेशास्त्रिदशकुशेशयदृशो मृकण्डुतनुजपूजावैजयन्तीतरङ्गित-
गगनपथमारुह्य वैजयन्तप्रासादशिखरमवलोकयिष्यन्ति बलभीवातायन-
विवरावलम्बितवदना निजनिजदयितविमानावतरणवर्त्म । तदेहि, तत्र
स्थिता किमेकमवनिवलयमखिलमेव त्रैलोक्यमासन्नमिव निभालयिष्य-
सीत्येवंविधैर्बहुभिरुपदेशैर्यदा न शशाक चित्राङ्गदामभिमतात् प्रतिकूल-
यितुम्, तदा तदनुगमनाय मां च चित्राङ्गदतनयां च मन्दोदरीं न्ययोजयत् ।

प्रियसखी चित्राङ्गदा तु नैमिषमागत्य तत्र सुरथस्वयंग्राहकुपिततातो-
त्सृष्टशापवशादावाभ्यां व्ययुज्यत । तां विचेतुमेक (तो) मन्दोदरी, परतश्चा-
हमभ्रमम् । कतिपयैरहोभिरदितिवनपरिसरसरस्वतीतीरबीजपूरतरोरधस्तया
सह समगच्छे । तदीयं प्राणपरित्यागव्यवसायमधिगत्य मूढाऽहमति-
चिरेण चेतनामधिगत्य न तत्र चित्राङ्गदामद्राक्षम्, अपि तु वेगविरहपद-
पातामाबीजपूरप्रकाण्डमुपलब्धामपरतो विलीनामस्याः सैकतेषु पदवीमेव
केवलमवालोकयम् । अनन्तरमपेतप्रत्याशया दृशा दिशो दश शून्या इव पश्यन्ती
किमपि शरणमप्रतिपद्यमाना करुणमतिदारं च व्यलपम्-हा ! हन्त !
महतीयमनर्थपरम्परा तस्य कोपनस्य शापेन प्रसुषुवे, विदर्भया सुरथः,
सुरथेन सखीप्राणाः, प्राणैश्चित्राङ्गदा, चित्राङ्गदया मन्दोदरी, मन्दोदर्या
बन्धवः, बन्धुभिः सुखम्, सुखेन मन्दारिका, मन्दारिकया संसारफलं
व्ययुज्यत । हा ! प्रियसखि ! सहचरीजनहृदयभवनविद्योतिनि ! विश्व-
कर्मकुलप्रदीपकलिके ! किमिदमेकपद एव पतन्तीनां दशानां दशाना-
मुचितमुत मरुतां प्रवरस्य पितुः प्रकोपवेगपरिपाकोऽयम् ? आहोस्विदन्तः-
करणपात्रपरिपूरणपरिवाहिणः प्रियस्नेहरसस्योच्छलनफलमदो यदकाण्ड एव
जगदन्धतमससंकुलतामुपनेतुमविच्छिन्नस्नेहदशेव निर्वाणमुपगतासि । निष्क-
लङ्ककुमुदबन्धुबिम्बशुचिचरित्रया विचित्रप्रणयपरिणामविस्मितजनतया
विषण्णबान्धवजनवदनकमलवनविधुवनपवनधारया, जननीजीवनावसान-
प्रयोजनज्वलितदुर्वारसंज्वरौर्व्वंशिखया, सहचरीचित्तशूलशल्यव्यथया, कथयैव
केवलमवशिष्यसे । ननु निरनुक्रोशे ! ज्वलतु हताशा मन्दारिका । कथमकरुणे !
मातरमनन्यापत्यामपि वराकीमीदृशस्य शोकस्य गोचरमकरोः ? तथाविध-
प्रकृतिशीतलशीला केन दारुणमाचारमनुशिक्षिता तृणमिव त्यक्तवत्यसि
बन्धुजनजीवनधनमात्मनः शरीरम् ? अननुभूतमिव विस्मृतवत्यसि जननी-
सौहृदम्, एवमिदानीमकाण्डपरिहृतप्राणया त्वया परिभूता प्रकृतिकोपनस्य
स्वभाववामस्य बहुवल्लभस्य वेशदासीवशीकृताशयस्य विशेषतो महामुनि-
शापपरवशस्य विश्वकर्मणो दुर्भगा गृहिणी त्वदेकबन्धुरनुसूया किमवलम्ब्य
कुटुम्बिनीनां धुरि वर्त्तमानमात्मानं गणयतु ।

सहचरि ! चित्राङ्गदे ! सेयमप्रदीपपरिहार्यतिमिरसंहतिरसंभावि-
प्रभातसमया रजनिः, अस्यामनघिशयितमणिपल्यङ्कमनालिङ्गितमातृ-
कण्ठमसंवाहितचरणमपास्तजननीस्तनचूचुकनिवेशिताधरपुटाबलेहनमालीजना-
नुपहसितस्वप्नायितप्रलपितमपनीतधात्रीकरगृहीततालवृन्तवातबीजनमश्रुयमाण-

पार्श्वपरिवर्त्तनमुखरमणिवलयनिक्वाणमश्वसितमहिक्वितमस्पन्दमनया निरव-
 सानदीर्घया निद्रया निद्रासि, यत्र निशाविच्छेदप्रहतपटुपटहसहस्रैरसाध्यः,
 मङ्गलगीतिमधुरध्वनिभिरनाधेयः, शुक्लशतघुष्यमाणगाथाभिरनुत्पाद्यः,
 सारिकागृहीतनामधेयप्रतिपन्नचेतनाचमत्काराणामविषयः, धात्रीकरावधट्टनै-
 रनिर्वर्त्यः, प्रथमप्रबुद्धसहचरीचरणमञ्जीरशिञ्जितानुविद्धसारसक्रेङ्कार-
 निकरैरजननीयः, द्विजबटूनामध्ययनस्वरैरसंभाव्यः, पुनरपि जगति दुर्लभस्ते
 जागरः । हा ! मातरनुसूये ! मुषितासि दैवहतकेन । या त्वमुषसि जागरा-
 रम्भजृम्भाविदलदधरदलमर्ककरसंपर्कविघटमानपुटवन्धवन्धुरसरोरुहानु-
 हारि, सामिसमुन्मीलितनिद्राकषायनयनमलिकफलकविलुलिताल-
 कलतालङ्कृतमवमृष्टपत्रलेखाकुङ्कुमरजोधूसरकपोलपालि, स्वापसुख-
 प्रत्यूहकोपेन कोकनदकिसलयकपिलकान्तिहसितरुदितान्तरालकालो-
 दितविस्खलनविकलाल्पकलजल्पमात्मजामुखमङ्गलदर्पणमतः परस्तान्न
 कदाचिदपि विलोकयिष्यसि, न च प्रमदवाष्पपूरितया दृशा
 विलोक्य चिरं चुम्बिष्यसि । पुण्यवति चित्राङ्गदा जीवतीति
 मुनिवचसि विश्वसति मन्दोदरि ! भ्रम पृथिवीम्, अधिरोह
 दिवम्, अवरोह पातालम्, आरोह गिरिशिखराणि, विचिनु वनवीथीः,
 अवगाहस्व सरितः, नगरेषु ग्रामेषु च पृच्छ जानपदान्, उल्लङ्घ्यस्व
 गोष्पदमिव सागरान्, आसादय द्वीपान्तरम् । अयि विफलप्रयासे ! पुनरपीह
 जन्मनि मन्ये संगमिष्यसे चित्राङ्गदया । हताशे ! प्रियसखीप्राणावसान-
 साक्षिणि ! मन्दभाग्ये ! मन्दारिके ! चिरतरमतः परं जीव । धृणारहिते !
 निधिमिव गोपाय प्राणान्, अपगतत्रपे ! दर्शयात्मानममरसदसि, कलङ्कित-
 विद्याधरवंशचन्द्रे ! भूच्छायेव मलिना प्रकटमुपलक्ष्यस्व, विषयमृगतृष्णा-
 विप्रलब्धे ! मा कदापि त्यज संसाररसाभिलाषम्, अननुकम्पितप्राणाधिके !
 शरीरमनुकम्पस्व, मृषाप्रणयमानिनि ! निसर्गनृशंसेषु गण्यस्व, भगवति !
 भुवनपावनपुण्ये ! सरस्वति ! न गणय वीतपुण्येति, मन्दभाग्येति, नृशंसेति,
 वंशाननुरूपचेष्टितेति, न निवारय कोपादिव कपिलसलिलमयकलेवरा
 केलिकलहाकुलकलहंसकुलकोलाहलाविकलकेयूरक्वणितेन परिभ्रमणमुखर-
 भ्रमरमण्डलकङ्कणशङ्कारवाचालविकचकोकनदचपलकरतलेन तरङ्गबाहुना,
 त्वयि शरणमिच्छन्तीमशरणामनाथामिमां मन्दारिकां नाम विद्याधरि-
 दारिकाम् । अयि ! करुणामयि ! कल्पय सलिलेषु ममावकाशम् । इदं
 मलिनमपि मम कलेवरमङ्केनादाय मृगमिव मृगाङ्गमूर्तिरात्मनो दयालुता-
 मेव व्यञ्जयिष्यसि, न पुनरशौचम् । प्रतिगृहाण मम चरम(म) भ्यर्थ-

नाञ्जलिम् । उपनय मां तत्र यत्र परत्रेह वा चित्राङ्गदा, प्राव(प)य मां
भर्तृकाचरणपरिचरणोचितं विषयम्, एकदा पुनरपि दर्शय प्रियदर्शनाया
मूढसहचरीजनपरित्यागलज्जाविलक्षम् अतर्कितोपनतमदागमनहर्षतरल-
त्रिभाजनयननलिनम् एहीति मन्युविस्फुरिताधरमधुरेण वचसा मुखरं
मुखेन्दुम् । अथवा किमितरदभ्यर्थये त्वरितमपहर प्राणान् । अतः परमनुपरत-
जीविताया मम मन्दभागिन्या वियुज्य चित्राङ्गदया मन्दारिका जीवतीति
जनापवादडिण्डिमध्वनिरयमशक्यप्रतिक्रियः । पृथगेव मन्दारिकातश्चित्रा-
ङ्गदाप्राणा इति पिशुनजनजल्पविषयस्य दुश्चिकित्सः प्रसरो न केवलं
कलेवराभ्यामेव, यावदात्मभ्यामपि भिन्ने चित्राङ्गदामन्दारिके, कथमितरथा
सान्तरं मरणमनयोरिति कल्पस्थिरमिदमपयशो न शक्यते निराकर्तुम् ।
उज्जृम्भमाणदुर्यशसो नास्त्ययं परो वा लोक इति बहुविधं विलप्य
सरस्वतीस्रोतसि पतितुमारम्भमकरवम् ।

अत्रान्तरे सरस्वतीतटप्ररूढवटविटपिस्कन्धबन्धसौघशिखरादवलम्ब-
मानप्रारोहावकाशवातायनविवरवर्त्मना निभालितसकलास्मदीयवृत्तान्तो
मम मातुलः कामपालनामा वनपालो गुह्यकः प्रसह्य तस्मादनेक-
तालतुङ्गादात्मनो निवासतरुप्रासादादवतीर्य मरणव्यवसायवद्धपरि-
करमेनमभागधेयानां प्रथममनाथानां निदर्शनममरणानामुदाहरणं
जनं मा मैवमिति वलान्न्यवर्त्तयत् । तमवलोकयन्त्या मम भयेन
लज्जा, लज्जया शोकः, शोकेन निर्वेदः, निर्वेदेन विलक्षता, विलक्षतया
जीवितजुगुप्सा, जीवितजुगुप्सया चिन्ता, चिन्तया स्वजनासूया, स्वजनासूयया
शङ्का, शङ्कया मोहः, मोहेन दीनता, दीनतया विषादः, विषादेन जडिमा,
जडिम्ना विस्मय इति परस्परं समवेत्य प्रतिपत्तिमन्तःकरणवृत्तेरपाहरन् ।

ततो मुषितमिव, लिखितमिवोत्कीर्णमिव, वीतचेतनमेनं जनमनेक-
विधाभिरुपदेशकथाभिः प्रकृतावस्थापयितुमारम्भमाणो विद्याधरनिलयं
पारियात्रपर्वतप्रवरमथवा गुह्यकागारं गन्धमादनगिरिमुपनेतुमयतत ।
यदा न शशाक चित्राङ्गदाविरहिताया मम बन्धुवेश्मगमने मनोऽनुकूल-
यितुं तदा सान्त्वपूर्वमुपदिदेश मातुलः कामपालः—

वत्से ! मन्दारिके ! विदूरावस्थितस्य पश्यत एव मम मोहाभि-
भूतामपहाय त्वामेनमेव जीव(बीज)पूरतरुमारुह्य सरस्वत्यामपातय-
दात्मानमनुसूयागर्भसंभवा तव प्रियसखी चित्राङ्गदा । किं न पश्यसि
यदिदानीमपि तदवपतनवेल्लितकल्लोललङ्घिततटभुवि प्रतिनिवृत्त्य

प्रकृताववस्थितेऽपि वारिणि पुण्डरीकाणि रक्तोत्पलभ्रममुपजनयन्ति
लाक्षारसक्षालितानीव लक्ष्यन्ते, साम्प्रतमपि कुङ्कुमक्षोदपिञ्जर-
कोकनदपराप(ग)पटलच्छुरितपक्षाणीव चक्रवाकचक्रमनुकुर्वते चक्राङ्ग-
कुलानि, सम्प्रत्यपि प्रत्यूषसंकोचनिरुद्धमधुकरप्लवनचपलेन मयूरचन्द्रक-
प्रतिरूपेण सारस्वतोच्छ्वासाम्भसा भरितगर्भाणि निर्भररुदितताम्रवाष्पो-
त्पीडपूरणपीडिततरलतारकाणीव कुमुद्वतीविलोचनानि खेदयन्ति विदित-
वृत्तमेनं जनमामीलनदुःस्थितानि कुमुदानि, नाधुनापि जहति पङ्कपङ्कमेतानि
प्रतिदलविगलदरुणसलिलविन्दूनि विलुलितस्खलितमकरन्दधारामसृण-
नालदण्डानि कथमपि भ्रमरमण्डलेनावध्यमानपदानि प्रणयकुपितकुलवधू-
विलोचनतुलितपाटलिमानुविद्धप्रकृतिनीलकिसलयानि कुवलयानि, नाद्यापि
त्यजन्त्याद्रंतामलक्तरसमञ्जनोत्तीर्णा इव गन्धतैलावसिक्तरक्तपटवास-
पङ्कपिच्छिलसैकताः कच्छभूमयः, जानामि पयसि विलीयमानया
चित्राङ्गदया संविभक्तमिवानुरागमेतानि वहन्ति कोककलहंसकोकनद-
पुण्डरीककुमुदकुवलयसैकतस्रोतांसि, तदेवमपि मा स्म विशङ्कथा विपन्ना
चित्राङ्गदेति । न खलु मूर्तिमतीव करुणा भगवत्यरुणोदा सरस्वती
किमपि सत्त्वं व्यापादयति । श्रूयते हि क्षात्रीं नृशंसतामत्यजता ब्रह्मर्षीभूतेन
भगवता विश्वामित्रेण प्रेरिता मैत्रावरुणि मुनिमपोवाह, न तु प्राणै-
र्व्ययोजयत्, प्रत्युताभिमतमुद्देशमासादयामास । विद्यन्ते चास्य पातालकूपादि-
वोद्ध्ययमाणस्यागाधमूलस्य महाह्रदकलशस्योत्तारणसूत्राणीव परितः
प्रसर्पन्ति निगूढानि सरस्वतीस्रोतांसि । एकमितो दक्षिणपूर्वेण वर्त्मना
प्रविशति सितासितसरित्संभेदम्, अपरमस्मादक्षिणेन मार्गेणासादयति
गोदावरीम्, इतरदतः पश्चिमेन पथा पावयति चन्द्रभागाम्, अन्यदे-
तस्मादुत्तरेण वाटेन प्रत्युद्गत्य प्रतीच्छति हिमवतः प्रभवन्तीमतिथिभावेन
गङ्गाम् । एतावदहं न जानाम्यमीषामन्यतमस्य कस्य प्रवाहस्यातिथिरभूत् ?
कमुद्देशमनीयत भगवत्या सरस्वत्या ? क्व वा न्यधीयत चित्राङ्गदेति ? तदुपदि-
शामि-गच्छ त्वमनया मदुपदिशतया सरण्या भगवतः श्रीकण्ठस्यायतनम् ।
अस्याभ्याशे महामुनिमतीतानागतवृत्तविदमात्रेयमृतध्वजं नाम शरणमेष्यसि ।
स निश्शेषतः कथयिष्यति परमकारुणिकश्चित्राङ्गदाया गतिम्, असौ करतलगत-
मिव साक्षात्करोति समाधिमयेन चक्षुषा चतुर्दशभुवनवृत्तम्, तदात्वगतमिव
पश्यति जनुरन्तरम्, आशयविपाकानामलमेष मूलं विवेक्तुम्, एकदेशस्थितोऽपि
निरीक्षते व्यवहितविप्रकृष्टानि सूक्ष्मनिगूढानि सर्वाण्यैहिकाष्मुकाणि, स
वेत्युत्पत्तिं विनाशमात्मनमनात्मानं बन्धमपवर्गं धर्ममधर्ममर्थमनर्थं च, त्यज

मरणाय दुर्व्यवसायम्, आघेहि धैर्यम्, उपचर मैत्रीसमुचितेनाचारेण सहचरीजनव्यसनव्याधिमिति कामपालोपदेशमेव तदात्त्वोचितं मन्यमाना योषित्स्वभावसुलभेन कार्पण्येन, दैवस्य दारुणस्य प्रेरणया वा, दुस्त्यजतया वा जीवितस्य, दुर्मोचतया वा सहचरीसङ्गमप्रत्याशायाः, दुर्वारतया वा यावदायुः प्राणनस्य, द्रष्टव्यतया वा बहूनां व्यसनानाम्, अनुभवितव्यतया वा बहुविधानां व्यथानाम्, अस्मान्मरणव्यवसायाद्वचरंसिषम् । अथ चित्राङ्गदाचरणचिह्नपद्धतिसनाथासुपदवीषु प्रतिकूलं पदान्यादधती, तथा विश्रम्य व्यपनीतश्रमासु तदासनवन्धलाञ्छितमूलासु तरुच्छायासु बहुविधं विलप्य धरणितललोठनशतानि तन्वती, तथा विलङ्घितपूर्वाणि तदङ्घ्रिकमलाङ्गुलिदललक्ष्माङ्किततीरपङ्क्तानि प्रत्यग्रतदुन्मज्जनगलितजलधाराविन्दुकितपर्यन्तेन पादयुगलावष्टम्भलक्षणेनोपलक्षितदक्षिणतटसैकतानि सरितां स्रोतांसि वाष्पपूरेण वर्द्धयन्ती, तदीयलालित्यवर्णनमुखरजानपदेषु ग्रामीणवृद्धाजनानुशोच्यमानतदवस्थेषु मामवलोक्य स्मृतिपथारूढतदाकारैरश्रुलवलुलितलोचनकुवलयैरुपश्ल्योलपग्रासविरतस्तिमितमुखैररुण्यहरिणैः करुणमवलोक्यमाना, उन्मनायितमृगीवदनेषु परित्यज्य प्रतोदमुपगतैरेनमभागधेयानां प्रथमं जनमभिवीक्ष्य पुनस्तदावृत्तिशङ्कया धावद्भिस्त्वावद्धमण्डलनिरवकाशीकृतपथैः खेटपरिसरदालिकैरनुयुज्यमानतदुदन्तेषु गाथानिवद्धतदीयगुणगानैकतानशिशुजनेषु जनपदेषु प्रत्यक्षमिव तामनुभवन्ती दीर्घमध्वानमुदतरम् ।

अथासाद्य भगवतो मुनेरात्रेयस्य विविक्तमाश्रमपदममुत्र चिरप्रोषितममुमृषिप्रवरं नापश्यम्, अपि तु वानरकरजोल्लेखलाञ्छिताखिलकलेवरमपगतप्राणमपव्यस्तपतितमाश्रमपालवानरविनिवारितस्वापदविलोपमुत्सर्पितनुप्रभापटलपूरितकक्कोलतरुमूलं कमपि कुमारीजनमवालोकयम् । पश्यन्ती तथाविधां कुलकन्यकामन्तःकरणावतीर्णया नूनमेवमेव क्वापि लोके चित्राङ्गदा निवसतीति चिन्तया कियन्ति शोकचेष्टितानि व्यतनवमिति स्मर्तुमपि निस्सहास्मि, किमुत कथयितुम् ।

अथ भगवन्तमृतध्वजं विचेतुमितस्ततो वनाद्वनमटन्ती दिवानिशविभागानामनभिज्ञा न जानामि कतिभिर्दिनैः, केन वर्त्मना, कया गत्या, केन जनेनोपदिष्टा, कमर्थमनुरुध्य, कया दिशा बहुयोजनं व्यतीत्य खाण्डववनस्यैकदेशे दक्षिणपूर्वेण गालवमुनिनिवासविल्वमुपयमुनं कणादस्य मुनेराश्रममासन्नमलक्षयम् । ततो नातिदूरादभ्युदयनिःश्रेयससाधनमाभ्यासप्रामाण्यमूलमतिगहनतत्त्वं धर्ममेव जिज्ञासमानै-

रपवर्गाधिगमाय सदृशेन विसदृशेन च धर्मेण पदार्थजातमितरव्यावृत्त्या विवेचयद्भिरणोः स्थूलस्य च भूतस्य घटनविनाशप्रक्रियाकोविदैर्द्विप्रमाणी- सहकृत्वभिस्तर्कैर्विशोधितविभुवादकण्टकैरन्तः करणाणवव्यवस्थापनपटुभिः पाकप्रभवभूतगुणगणक्षणगणनपरीक्षादक्षैरपेक्षामतिक्षयंसमयसाक्ष्यविचक्षणै- रक्षीणसंस्कारकर्मसन्तानानुवर्तनविज्ञानैरपूर्वबुद्धिविशुद्धैरखण्डितजातिस- मवायविशेषैर्बटुभिरारब्धं वादकोलाहलमशृणवम् । नातिदूरे तस्मादाश्र- मात्कलिन्दनन्दिनीसलिलोच्छ्वाससन्ततार्द्रमूलस्य परभूतकुलकूजितवाचाल- शाखस्य लताप्रतानग्रथनदुर्विभाववितपभेदस्य परिमलानुसारभ्रमद्भ्रमरनि- कुरम्बद्विगुणितनिबिडच्छायाब्धकारस्य तरुषण्डस्य मध्ये परित्यक्तपरि- चारमपि दुरभिभवेन क्षात्रेण तेजसा कतिभिरक्षौहिणीभिरिव परिवृतम्, कशिमावशेषशरीरमपि प्रसर्पिलावण्यपरिणाहपूरणादलक्ष्यतनुसन्धिवैषम्यम्, अनवरतनिपतदसमशरशरनिकररणिताकर्णनदत्तकर्णमिव तिर्यग्वलितनिःस्प- न्दकन्धरम्, किमपि, किमपि शून्यमेव स्तोकविवृतकर्णविशृङ्खलं मन्त्रयमाणम्, आकाशवद्धदृष्टिम्, उन्मुखावस्थितम्, ऊर्ध्वप्रसारितवामबाहुमुष्टिकल्पिताली- ककोदण्डदण्डाकर्षणाभिनयाकर्णवलितदक्षिणभुजम्, पततः कस्यापि वस्तुनः प्रतिग्रहायेव सङ्कलितोभयकरम्, उत्थाय धावन्तमित इतो लतामूलेषु तरुतलेषु पत्तलसलिलेषु कालिन्दीतीरेषु किमपि प्रनष्टमभिमतं वस्तु विचिन्वन्तम्, अलब्धविचितिफलम्, अतिकरुणमाक्रोशन्तमेकं पुरुषमुग्रप्रियया मूर्त्योन्मत्त इति निरचिनवम् ।

तस्मिन् महात्मनि प्रियसखीप्राणेशस्य तरणिप्रणप्तुर्विदर्भापतेः सुरथस्य च्छायामुपलक्ष्य करुणं प्रलपन्त्या मया महाभाग ! कस्य वंशस्य भूषणमसि ? केन कारणेन निदाघकलान्तकलभक इव निःश्वसन्ता (न्ना)- न्तरं परितापमुद्वहसि ? कुतो मत्त इव परिभ्रमसि ? इति मुहुर्मुहुरनुयुक्तो मदनोन्मादविकलचेतनोऽपि निसर्गधीरतया पर्यवष्टभ्यात्मानमवोचत्—भद्रे ! किमनेन वंशप्रश्नेन, कलङ्कितमनुकुलमेनमिन्द्रद्युम्नं नाम विधिवञ्चितं जन- मतिनिविडया व्रीडया योजयसि । प्रकृतिकारुणिके जने निवेदितो गुरुरपि लघूभवति संविभक्त इव व्यसनभार इति कथयामि त्वयि निजमुदन्तम् । एकदाऽहमात्मसहचरैरवनिपतिकुमारैः सह मृगयाविहारकौतुकादटवीं विगाह- मानो गगनात् पतन्तं बन्धुजीवपादपम्, अस्य शाखामाश्लिष्य पतन्तीं च कामपि कन्यकामपश्यम् । तामस्पृशम् (न्मु) खैनिराचैरेनमवनिरुहं लवशो न्यकृन्तम् । अनन्तरं पश्यत एव मम तां दिव्यदारिकामपोवाह गन्धवाहः, येन मम नयनपथमतिचक्राम, क्वामि न्न निराशो भवामि तदात्तगन्धवाहः स कृशोदरीति । तदवधि

व(म) दनोन्मादव्याधिदुःस्थितः परित्यक्तपरिजनः पृथिवीमटन्निह कणादमुने-
राश्रमे वत्सेनेक्ष्वाकुनन्दनेन गुरुकुले ब्रह्मचरता सुशर्मणा विनोदितहृदयो
बहूनि दिनान्यगमयम् । अधुना तस्मिन्नपि समावृत्य विद्याव्रतमयोध्यामुपगते
द्विगुणावेगविकलबो वनेषु भ्रमितुमारभे । त्यज मामिति त्वरितमभिधाय
दिगन्तरमधावदिन्द्रद्युम्नः ।

ततो यदृच्छयाऽहमासाद्य कोशलानमुत्र मरुपर्यन्तवटविटपिविटपाश्रे
लतापाशेन संयतं शिशुमपश्यम् । असौ रुदितविकलमित्थमभ्यर्थ-
याम्बभूवे-कल्याणिनि ! प्रसीद मयि मुनिकुमारे जावालौ, व्रज विपन्नस्य
ममाभ्युपपत्तये नातिदूरादितो नगरीमुत्तरकोशलाम्, तत्र राजावरोधं
प्रविश्य द्रक्ष्यसि वृद्धमधिपतिमयोध्यायाः, तस्य सधर्मिणीं च धर्मघनां
देवीम्, अस्य कुमारं च शकुनिम् । एतेषु समवेतेषु श्रावयिष्यसि मयोदीरिता-
मिमामुपगीतिम्-

तात ! मनुवंशवर्द्धन ! मातृशैव्ये ! सखे ! शकुने ।

कपिवद्धो जावालः शरणं कस्याधुना व्रजतात् ॥ इति ।

तस्यामुपगीतौ त्वया गीतायां प्रतिकरिष्यन्ति ते तव मम च विपदमिति
जावालिसंदेशभात्मनश्च व्यसनमावेदयितुमागताऽस्मि युष्मत्सकाशम् । इतः
परस्तात् प्रभवति भवती । काऽहमस्यां चिन्तायाम् ।

इत्यभिधाय देव्याः शकुनिमातुः पादयोः पतन्ती मोहमवि-
शन्मन्दारिका । तस्यां स्वयमेव देव्या शैव्यया जलाद्रापवनेन प्रति-
लम्भितचेतनायामृतध्वजो मुनिरखिलमपि समाजमाश्वासयन्नुदाजहार-
पुत्रि ! मन्दारिके ! यं विचिनोषि, सोऽहमृतध्वजः, यश्च भवतीनामेवं-
विधस्य व्यसनस्य मूलम् । एष राजा सुरथो महीपतेरिक्ष्वाकोर्दक्षिणमवकाश-
मधिवसति । समाश्वसिहि, ध्रुवमेतदवसानानि युष्माकं व्यसनानि । निरामया
जीवति सप्तगोदावरे मनुपदिष्टं समयमितराभिरात्मनोऽनुरूपाभिस्तिसृभि-
रभिजातकन्यकाभिः साकमचिरमिलितमन्दोदरीपरिचरिता विचित्रचरिता चित्रा-
ङ्गदा । त्वमपि पूर्वमेव परिकल्पिता देवैः सुशर्मणः सधर्मिणी, गच्छ सप्त-
गोदावरम्, अचिरादागतानस्मानवेत्य प्रतिपालयिष्यन्ति कियतो दिवसानमर्त्य-
दारिका भवत्य इत्युपरतवचसि मुनाविक्ष्वाकुरादिदेश-

कञ्चुकिन्नार्य्य ! रुक्माङ्गद ! वद मद्रचसा रणभीमं ता(ना)म
सेनान्यम् । असौ प्रापयतु दिव्यदारिकामिमां सप्तगोदावरम् ।

आयुष्मन् ! वत्स ! शकुने ! त्वमितस्त्वरितमासाद्य वटविटपे
वद्धमुन्मोचय दीर्घायुषं जावालाम्, इतः पञ्चमेऽहनि तस्य यौवनोद्भेद-
समयः । वत्सौ ! दण्डसुशर्माणौ ! बहुभिरक्षौहिणीभिः पर्यवष्टभ्य खाण्डववनं
विचिनुतमायुष्मन्तमिन्द्रद्युम्नम्, चिरादेव दिदृक्षामि षड्भिरमानुषकन्यकाभिः
कृतदारान् भवतः । वत्स ! सुरथ ! त्वमपि त्वरितमेहि विदभाम्, इतो
न चिरादेष्यसि सप्तगोदावरमित्याज्ञासमनन्तरमाचर्ष्य रणभीमसकाशमुपनेतु-
मनुगृहीतास्मीति प्रणिपत्य व्रजन्तीं मन्दारिकाम् । रुक्माङ्गदो गृहीतशासनो
मन्दारिकामनु प्रतस्थे । सुरथो गुरुणां नयनपथमतिवर्त्य वहिःकक्षायामासाद्य
मन्दारिकाम्, अनया बाष्पधारालुलितलोचनयाभिवादितो मुहूर्तमनुध्याय
दीर्घमुष्णं च निःश्वस्य निभृतमामन्त्रयाम्बभूव-

सखि ! मन्दारिके ! शिवास्तव सन्तु पन्थानः, मा
भवन्तु वन्ध्यास्तव मैत्रीमया व्यवसायाः, मा कदापि तव
प्रत्यूहमादधतु वर्त्मकण्टकाः, सुप्रभाता तव रजनिः, आनन्दविराम-
स्तव दिवसः, सुलभच्छायास्तव विश्रामतरवः, मा तवाध्वखेदमभिवर्द्ध-
यन्तु दूरनिरस्तनीरनीरसा मरवः, नचिरादासादय सखीसंगमश्लाघनीय-
जीवना सप्तगोदावरम्, आसाद्य विरहकातरा परिरभ्य निजवृत्तनिवेद-
(ना)वसाने प्रसृतेषु कथावन्धेष्वस्यापि व्यसनलतामूलबीजस्य जनस्य दैव-
दुश्चरितचेष्टितानि कथयिष्यसि-देवि ! नैमिषे न्यग्रोधपादपमूले करग्रहण-
प्रसादेन सत्कृतमनुस्मरसि सुरथं नाम दासजनम्, असौ विश्वकर्मशापप्रवृद्ध-
तीव्रवेगया काञ्चनया त्रयोदशयोजनान्यपवाहितः कथं कथमपि गोमती-
तीरमाससाद, तेनातिशयितसंज्वरेण बाडवमनुकुर्वता दह्यमानजीवना सागर-
गृहिणी भगवती गोमती पातालविवरविपुलोदरनिगीर्णमपि तं जनं गरुत्मानिव
निषादीर्षति द्विजमुज्जगार, तस्य नलिनीकिसलयस्येव जलादुन्मज्जतोऽपि
नालक्ष्यत क्वचिदपि प्रतीके सलिललवः, तत्र तप्तकपाल इव पतितानि
सिमसिमायितमेव व्यतन्वत तत्कालविलीनानि पाथःपृषन्ति, स तदात्वशुष्क-
कठोरकण्टकप्रकरकर्कशनलिननालसंयतकलेवरो मर्मरितशैवालवल्लिविच्छुरण-
किर्मीरपङ्कलेपभसितमलिनो गोमतीसलिलादुत्तीर्य कतिचिदावेगविकलानि
पदानि गत्वा हरितोरुदध्ननबोलपल्लवासु कच्छभूमिषु चिरमातुरो व्य-
श्राम्यत् । अनन्तरमुत्थाय मन्मथोन्माथमन्थरमुत्तरं पन्थानमारुह्य महतीमटवीं
विगाहमानो लतीसु त्वदनुकारितनुभङ्गिषु, तव करतलरागसुभगेषु तरु-
पल्लवेषु, त्वस्यननीलनलिनलीलालित्यलवलाञ्छितविलोचनेषु हरिणेषु,
तव गतविलासाभिनायिषु भुक्तगजेषु च विनोदितया दशा कथमपि परि-

पालितप्राणो गन्धमादनं नाम गुह्यकगिरिमाससाद । तत्र नारायणोरुसंभवेनाप्सरसां प्रवरेण पुरुरवः प्राणभूतयोर्वश्या विलूनकुसुमस्तवकस्य परिपाकपाटलफलपटलावच्छन्नतया धातुमयगण्डोपलावलीं विडम्बयतो महतो वदरद्रुमषण्डस्य मध्ये सह घर्मसुतेन युध्यतः प्रह्लादस्य चापकोटिसमुत्सारितविपुलोपलोद्धातसमीकृताजिरे नरनिवासगुहागृहे निजां वसतिमरोचयत् । तत्र स्थितः कामपि सङ्कल्पमोहोपकल्पितशौनकाश्रमाभ्याशवृत्तसाक्षात्करणेन, कामपि भविष्यति स दिवसो यत्र पुनरपि तदाननेन्दुमवलोकयेयमिति मनोरथैरनेकां निशां निनाय । ततः सुकेशिनीवचनाश्वसितो मन्दोदर्या सह पयोष्णीमासाद्य कोशलानुपजगाम । दृष्टश्च मया मानवस्येक्ष्वाकोः सदसीति मम वृत्तमावेद्य तस्या विबुधवार्द्धकिदुहितुरक्षिभ्रुवचेष्टितेनान्तःकरणवृत्तिमपि प्रभवसि चतुरा परीक्षितुम्, यदि कदाचिदशिशिलमेव मयि तस्या निर्भरानुरागमवधारयिष्यसि, यदि वा विदितवृत्तोऽपि प्रकृत्यापन्नोऽपि न द्रुतमिह सन्निदधातीति प्रणयकोपादुन्नतभ्रूलतालङ्घितललाटसीमानमायतश्वासविस्फुरदधरकिसलयमापाटलकपोलपालिविच्छुरितकपिलकटाक्षच्छविच्छटमस्या वदनेन्दुमुपलक्षयिष्यसि, तदा प्रणिपातशतेन मन्मयी भूत्वा शरदिवसरितं प्रसादयिष्यसि, तां प्रसन्नामालिङ्ग्य राजहंसीव मधुरमिदं वचनमुदीरयिष्यसि, मा कदापि जरठदलमिव, संध्याविरामसमयमिव, जीर्णकुसुममिवापरागमेनं जनं जानीयाः । सदस्य इव सदा सभाऽवस्थितो न गणयत्यात्मनो वंशमहिमानम्, तूष्णमिवोपेक्षितुं क्षमते विदर्भक्षमापाललक्ष्मीम्, अपहस्तयितुमीहते महेन्द्रमैत्रीम्, अनादृत्य वर्त्तते गुरुकुलादुपात्तानि श्रुतानि, न व्यवस्यति शीलेन सदृशम्, अवधीरयति घोरताम्, अपवर्गमपि न बहु मन्यते, नरकमपि न विद्विषति (द्वेष्टि), प्राणपरिपालनमपि नानुरुद्धयते, मरणादपि न बिभेति, सैवेयमस्याभिजातिः, असावेव श्रीः, अयमेव महद्भिः परिचयः, स एवाभ्यासप्रदायः, तदेव सुचरितम्, सैव कृतज्ञता, एतदेव निःश्रेयसम्, एषैव जीवनवृत्तिः, यदेकदापि पुनस्त्वदाननेन्दुकौमुदीमहसि चिरपिपासितस्य लोचनचकोरस्य पारणम्, एक एव स इह जन्मनि तस्य जीवितजागरितक्षणः, यत्र संकुचितकोकनदकोरकानुकारि त्रपासंकुचितसर्वाङ्गुलि तव करतलमात्मनः पाणिना न्यपीडयत्, इतरस्तु निद्रादशैव निधनावस्थैव वा भवेत् । एतावदेव तन्नयनयोर्मधुरमिह जगति वस्तु, यत् त्वदाननमिति, त्वमिति, त्वत्पाणिरिति नाम । यत्पुनरितरदिन्दुलेखाकनकवल्लिकेल्लि (लि) पल्लवप्रभृति प्राकृतजनमनोमादनम्, इदमक्षियुगले पांशुपूरप्रक्षेपो वा, धूमधोरणिर्वा, वातशूलं वा, दूषिका वा, वाष्प-

धारामेव प्रवर्त्तयितुमवतरति । तावदस्य क्षुद्रस्येव नदस्य पांशुपूरे निलीन-
मथवा सर्वेणापि हेलया लङ्घनीयमधिगच्छ कृशतरं जीवनम्, एष यावन्न
वर्द्धते त्वया कादम्बिन्येवोपनीतो निकाममधुरो रसः, मा कदाचिदवेहि
जीवतः सुरथस्य कालविलम्बम्, आगतमवगच्छ सप्तगोदावरम् ।

इति विरतवचसि राजनि सुरथे, चित्राङ्गदाविरहादप्यधिकेन
तत्कालभाविना सुरथविप्रयोगेण वाधिता मुहूर्त्तमनु-
ध्यायाभिदधे मन्दारिका-महाभाग ! गुरुशासनपरतन्त्रतया
सप्तगोदावरमतिक्रम्य विदर्भा व्रजन्नपि नापराध्यसि, साधय
शिवं तव वर्त्मनि, चिरविरहकातरां विनोदयादौ विदर्भाम्, अनन्तरमभ्युप-
पद्यानन्दयिष्यसि प्रियसखीम्, अस्पृष्टवामस्वभावाम्, अविषयं मत्सरपदस्य,
नित्यदक्षिणाम्, अविदितकोपलक्षणाम्, असूयालवानुपज्ञहृदयाम्, अज्ञातमित्रविप-
क्षविभागाम्, अखिलजनवत्सलां चित्राङ्गदाम् । अवेहि, किमतः परं प्रियतरमनु-
(मु)ष्या यदखण्डविग्रहमासादितवान्धवसमाजमस्खलितानुरागं महाभाग-
मस्मन्मुखादाकर्णयिष्यति । तव प्रेम्णा तृणीकृतप्राणायामं प्रियसख्याः प्राणनोप-
करणेषु त्व(त्व)दाननावलोकनत्वदालापप्रभृतिषु का श्वाघा, केवलमवन्ध्या-
भिलाषमलङ्घितगुरुशासनमखण्डितसच्चरितमनवधीरितलोकवृत्तमखेदितवन्धु-
जनमपिशुनोपहासगोचरमभिमतव्यवसायपूरितमनोरथमाशास्ते प्रियसखम्,
अजस्रभाववा(ना)भ्यासवशेन भवन्मयीभूता कथं त्वदभिलषितादितरदभिल-
षेत्, तव प्रिय इत्यात्मनि प्रीयते, तव हृदयाय रोचन्त इति धार-
यति बहुविधं पीडयतोऽपि सकलदुर्विपाकमूलभूतान्निजप्राणान्, अविनि-
नाथ ! तव वल्लभेति धरणिमधिवसतिः(ति), कौमारमारभ्य त्वया परि-
गृहीतेति व्यसनधीरतामवलम्बते, कुतोऽपि कारणात्त्वामालिङ्ग्य वर्तत
इति विपदमपि सर्वात्मना स्वीकृत्य बहु मन्यते, प्राणाधिक ! निसर्गत एव
प्रेयानसि, न त्वयि मूर्तिमति कल्याणे कमप्युपाधिमपेक्षते प्रीतिरिति किमत्र
विधेयवस्तुनि पृच्छयते विधेयजनः, यच्च न सोढासि कालहरणम्, अविलम्बित-
मासादयितासि सप्तगोदावरम्, अशिथिलमागत्य दर्शयिष्यसि चित्राङ्गदाया
निजमाननेन्दुम्, इदमात्मन एव कृतज्ञतामनुरागसमुचितव्यवहारपेशलता-
मापन्नजनाभ्युपपत्तिधनतामकारणकरुणाकरतामदारुणप्रकृतिमायतिविशुद्धां बुद्धिं
च जन्मनः प्रभृति संचितामतिप्रयत्नेन गुरुपासनशतेन च परिपालितामभिवर्द्ध-
यिष्यसि, किमस्माकमुपकरिष्यसि ? कमर्थमनुरुध्य याचनदन्येन खेदया-
भ्यात्मानम्, अखिलमेव जानासि प्रियसखीमनसि नित्यसन्निहितस्तदीयमन्तः-
करणविषयमित्यभिधाय तदभिमुखवलमानाननैव तमेव तमेव पृष्ठदेश(शं)

निपतदश्रुधारेण चक्षुषा निरीक्षमाणा कथं कथमपि कञ्चुकिना प्रतिकूलमिव
 प्रवर्तिताराजकुलमतिचक्राम मन्दारिका । ततो रणभीमेन सह प्रतस्थे तं देशम्,
 यत्र वेदवतीभ्यां मदयन्त्या मन्दोदर्या च संगता समयमन्वपालयच्चित्रा-
 ज्जदा ॥

इति श्रीगोकुलनाथसूक्तौ कथायां मन्दोदरीचरितं नाम षष्ठमाख्यानकम् ॥

सप्तममाख्यानकम्

अथोत्तरकोशलानगरोपकारिकाप्रथमकक्षाप्रासादमूर्द्धनि पूरयन्निव रोदसी-
विवरमुत्पतितपतितनक्षत्रलाजविकिरणाकुलदिवकुमारीकदम्बकिर्मीरिताम्बरा-
जिरः, जर्जरितशिखरकुलाचलकुलकन्दुक्रीडनावनतोन्नतावनिवनिताविताय-
मानबलाहकपटवासपटलः, निर्भरभयचकितदिवकुञ्जरत्यक्तगुरुतरभूगोल-
भारभुग्नः, भोगिमल्लभोगाभोगभङ्गगुरुभुवनः, ससंभ्रमभ्रश्यदैरावतवृंहितः,
दध्वान सेनासन्नहनदुन्दुभिः, येन निधनतापय्याणवन्धसमयविकृतप्लुतकरभक-
कदम्बमालानोन्मुख्यमानमत्तगजलालनचपलमहामात्रमाकृष्टशकटयोज्यमान -
सूत्कारमुखरवृषभवृषभविशृङ्खलखलीनन्यासकालविधुतमूर्द्धवर्द्धितह्लेषाकल -
कलाश्वीयमश्वतरपृष्ठारोप्यमाणगोणीगुणाकर्षणव्यापृतरजकजनमावद्धकवच -
विचित्रसकलराजन्यमहमहमिकया धावितमखिलमेव नगरमवनपतिसदनद्वारि
पिण्डीकृतमिवाभूत् ।

अत्रान्तरे निजमायुधागारं प्रविश्य गृहीतप्रस्थानवेषः पितराव-
भिवादयितुमन्तःपुरे तमेव समाजमाससाद, यस्मिन्नृतध्वजवशिष्ठा-
रुन्धतीराजमिथुनाधिष्ठिते, मन्दारिकानिगदानशृणोत्, न्ययुज्यत च पित्रा
जावालेरभ्युपपत्तौ युवराजः शकुनिः । तमुत्साहरोमाञ्चसूचिविद्धविवरसन्नद्ध-
कवचमुद्भिन्नकुवलयकोरकेण कलिन्दकन्यकाप्रवाहेण भयादालिङ्ग्यमानमिव
बलभद्रम्, पुङ्खावशेषदक्षाधररक्षिजननाराचदन्तुरया गजत्वचा आवृतमिव
वीरभद्रम्, जगदिवज्वलयितुमवनिमिव दारयितुमर्णवानिव शोषयितुमाशा इव
विदलयितुमभ्रमिव भ्रमयितुमखिलब्रह्माण्डगोलमिव पिण्डयितुमकाण्ड एव
प्रवर्त्तमानमाविर्भूतजावालिव्यसनस्मरणहविरभिवर्द्धमानकोपपावकमवलोक्य
सकललोकोपप्लवमापतितं वितर्कयन्ती तमेनं प्रकृताववस्थापयितुमुपदिदेश
भगवत्यरुन्धती-

वत्स ! बान्धवजनजीवातो ! जानपदनयनचकोरजैवातृक ! युवराज-
शकुने ! जीव । यदपि व्यतिचक्राम तव तदुपदेशावसरभूतमनपरा-
घमुग्धमधुरमविदितविकारबन्धुरमनध्यासितकुसुमशरशरासनविविक्तशुचि -
हृदयमनेकविषयाभिलाषमरुमरीचिकाविप्रलम्भानुपज्ञविश्रान्तकरणहरिणा -
(नां)न केवलमस्माकमरीणामपि हृदयहारि प्रथमम् । साम्प्रतमिदमायुष्मतो
विदितवेदितव्यलोकवृत्तमुपदिष्टोपदेष्टव्यसच्चरितमधीताध्येतव्याखिलाम्नाय-

मधिगताधिगन्तव्यदण्डनीतिवार्त्तमुपासितोपासितव्यगुरुकुलमनुभूतानुभवितव्य-
यौवराज्याभिषेकसुखमाक्रान्ताक्रमितव्यवैरिमण्डलमुपात्तोपा (दा) तव्यदिगन्त-
सामन्तदण्डमनुशासितानुशासयितव्यसकलभुवनवलयमभ्युदयेन वर्द्धते मध्यम-
मुत्साहवर्द्धनं वपोः(यः) । युवानमुपदिशेदिति न धर्मसमयः, यौवनम-
समयमामनन्ति शिक्षावचनानाम् । इह हि मीनकेतनबाणासनशिञ्जिनीशिञ्जि-
तकलकलेनेव तिरोधीयते, मधुमासमनसिजयोः शिलीमुखपतनध्वनिभिरिवाप-
ह्नूयते, प्रणयकुपितकामिदम्पतिचेष्टिताभिनयगुरुणा कलहायमानेन कामरति-
मिथुनेनेवाभिभूयते, भावचन्द्रोदयोच्छलितशृङ्गारसागरकोलाहलेनेव मन्दता-
मुपनीयते, नयनपल्लवरागोपचयवसन्तेन दुर्वारमदनिद्राप्रसरेणेव न श्रूयते,
कूर्चकचविदूरमणिशलाकोद्धरणरणितैरन्तरित इव नाकर्ण्यते, विनतदृगन्त-
च्छादितयोरिव कर्णकूपयोर्न प्रविशति, स्फुरदविनयवेत्रलताबिभीषितः इव
दूरमपसरति, विविधविकारसंबाधे मनसि न प्रवेष्टुमीष्टे ज्यायसामुपदेश-
शब्दः । तारुण्यविजृम्भमाणविषयाभिलाषमहारजनरञ्जिते वीतोज्ज्वलि-
मनि मनसि न क्षमते गुरुशासनामृतक्षालनमपि विमलं स्वभावमारोपयितुम् ।
अखिलप्रतीकप्रसर्पितारुण्यवशादशेषभुवनपावनप्रकृतिरप्यशुचिरिवोपलभ्यते,
निलीयावतिष्ठते, न पुनरात्मानं प्रकाशयति शिक्षासरस्वती । दृश्यमान-
विशदैरवसानदुरन्तैरुपहासकुसुमैरासन्नान् मूर्च्छयन्तो यौवनमदान्ध्यविषद्रुमा
न केवलं फलाशामपहरन्ति यावदनर्थमपि प्रसुवते जीवन्तः खेदमवसिताः
शोकमर्ज्जयन्ति जन्मनः परि(प्र)भृति परिवर्द्धनप्रयत्नैरायासिताना-
मुत्पत्तिहेतूनाम् ।

वत्स ! तथापि त्वामिदानीमपि गर्भरूपामिव, क्षीरकण्ठमिव,
बाष्पवारिकलिलया दृशा पश्यन्ती प्रस्तुतपयोधरा मूर्द्धन्याधायोत्सङ्गे
निवेशयितुमुल्लसिताङ्गपालिरालिङ्गनाभिलाषप्रसृतबाहुरवशेन विकलीक्रिये
वत्सलेन । साम्प्रतमपि भवन्तमितस्ततो भ्रमन्तमनुरूपकतिपयक्षितिर्पति-
कुमारपरिवारमायासितघात्रीजनानुसृतचपलपदेन जानुभुजेन भवनाभ्यर्ण-
सीमनि धावन्तमवनिपांशुपरिमर्षधूसरोरुपाणिमजिरमणिकुट्टिमप्रतिफलितेन
निजवपुषा सह किमपि कलमधुरमुच्छ्वसितस्मितावदातद्वित्रदशनकोरक-
किरणच्छुरितवदनारविन्दमनुसन्त्रयमाणमसुलभविषयाभिनवेशवशप्रसूतरु-
दितकदर्शितगुरुजनं जननीकरतर्ज्जनीतर्ज्जनत्रस्तमर्त्तिकतोपनतमागत्य मम
क्रोडे चीराञ्चलावृतनयनेन मुखनलिनेन निलीयमानमायुष्मन्तमनुध्यायन्ती
चिरान्तरितमपि समयं नावबुद्धये । सम्प्रत्यपि युष्मत्कुलस्य, जगत एव
वा गुरुणा शक्तिजनकेनामुना बध्यमानमौर्वमेखलम्, अवनह्यमानरुह-

त्वचम्, अनुशिष्यमाणप्रैषमध्ययनस्खलनेषु, वेणुदलेन बिभीष्यमाणम्, अतिमहता प्रयत्नेन परिहार्यमाणबालचापलम्, चिरायुषमुत्प्रेक्ष्य प्रसीद भगवन्नतिक्रामति दिवसस्य तृतीयभागः, व्रजतु बालः, यथाभिमतं क्रीडतु सखिभिरिति प्रार्थनाशतेन गुरुकुलक्लेशान्मोचयितुमारभमाणा तमेव समयमनुवर्त्तमानमनुभवामि । किं न जानात्यायुष्मान्, एनमपि तव पितर-
मनतीतकौमारमिवोपदिश्य कृत्येषु नियोजयामि । तदिदमुपदिश्यसे—

कुमार ! दुर्वारविकारमसंवरमदमुद्दाममदनोन्मादमिदं मध्यममप्यधमं वयोऽभ्युपगतोऽसि, को नाम यौवनवनं प्रविश्य विकटविकारकण्टकै-
रखण्डितेन वपुषा निष्क्रामति ? कस्य तारुण्यतमस्विनीघनीभूतमदनिद्रामुद्रण-
मुषिततत्त्वोन्मेषस्य मोहमनुपनीतया चेतनया सुप्रापश्चरमवयोविवेकप्रभात-
समयः ? केन गुरुपासनपोतमन्तरा बलादुत्तर्त्तुमिष्यते यौवनमदविकार-
सागरः ? नैनमुल्लङ्घितुं प्रभवति पवनोऽपि, किमुत कापेयचपलस्तस्य
तनयः ? बहुलक्षपापक्षपातोपक्षीयमाणशुचिभावं दोषाकरसहस्रमसौ प्रसूते,
न निश्शेषमेष शोषयितुं शक्यते कुम्भककोटिनियमितप्राणैः, किमेकेन
कुम्भयोनिना ? नायमुद्वेल्लदुत्कलिकासहस्रपूरितसकललोकः सीमानं प्रमाण-
यति, न केनापि परिमितमस्य पारमवारमथवा गाम्भीर्यम्, अनवरतममुष्मिन्न-
गाधमूले परिभ्रमन्ति कति कति न सुरासुरसमवायसंघट्टान्तरालस्तम्भभूता
दुरारोहशिरसो धरणितलस्थिरीकरणसाधवः कुलमहीभूतः, किन्तु दुश्शक-
मिह मग्नानामुद्धरणम् । न केवलमेनमासाद्य मोहनिद्रानिमीलिकादुःस्थित-
विलोचनः पुरुषोत्तम एव विषविषमं भुजङ्गभोगमधिशेते, यावदितरोऽपि
जनः । सोऽयमेवंविधस्तारुण्यसरोवरः, यस्मिन् भवादृशा एव मित्रप्रियदर्शना
निसर्गशुचितनवः पुण्डरीकषण्डा इव न लिप्यन्ते पङ्क्तैः, न क्लेदमासादयन्ति
रजोराजिपतनाविलैर्मदनमदविकारकल्लोलैः, न वा रजनीमुखरागवञ्चिताः
सन्तमसाकुले जगति जाग्रति । वरमितरेषां सहचराणां विहसितमपि
निमीलिकयाऽवधीरयन्ति, जानन्ति संकोचविकासयोरुचितं समयम्,
उदाहरणं भवन्त्यक्षीणदण्डकोषाणाम्, आवासपदं भजन्ते श्रियः, भवन्ति
प्रभवः सन्धानमोक्षणेषु शिलीमुखानाम्, क्षमन्ते विद्विषति राजमण्डले
क्षयकलङ्कावारोपयितुम् । तदिदमितरेषां जनयतु विकारम्, आयुष्मतस्तु
भुवनातिशायिशीलशालिनः सुचरितमेव शीलयतु यौवनं नाम वयः । कुमार !
दुर्वारमिदमरिषड्वर्गस्य प्रथमम् आकरो विकाराणां कामनाम किमपि वस्तु ।
विरूपाक्षचक्षुराशुशुक्ष्णिसंघुक्ष्णैर्घसिः कुसुमधन्वनि प्रक्षिप्ता विवेकवारिः

विन्दवो विलोचनवाष्पोत्पीडप्रवर्तिनं घूममुद्गिरन्ति । स एष विषमेषु-
विषद्रुमो वसन्तशरव्यसमुचितेन रागपल्लवितेन हरति जननयनानामर्थ-
ग्रहणसामर्थ्यम्, अत्राचीपवनघुवनप्रसर्पिणा रजसा मोहयत्यासन्नान्,
उपनयति पञ्चत्वमात्मवशवर्त्मनः शिलीमुखान्, अशेषदग्धत्रिपुरवनेन
कुटिलभ्रुकुटिलोहशलाकावघट्टितविकटधूर्जटिललाटतटदृषदुत्थितेन दवपावकेन
भसितं भवन्नपि मोहनशक्त्या द्विगुणमभिवर्द्धते । विचारय वत्स ! निसर्गाद-
मेध्यानि, मेदोद्रवविष्टब्धपिशितपिण्डमयानि, शिरातन्तुसन्ततिनिबद्धकीकस-
घटितानि, मलवाहिविवरावलज्जराणि, त्वगन्तरितासृगशुचीनि, पूयपिशित-
पेशीपूरितोदराणि, सततमुद्गत्य निलीयमानेन कमठग्रीवाविडम्बिना
नवधानिर्मितनिर्गमावकाशे विपुलगभीरगर्भगर्ते चकितमवस्थितेन मृत्युवृष-
दंशकभीतिनिभूतनिलीनेनाखुनेव प्राणपवनेन चपलतामानीयमानानि, दूरप्रसा-
रिषु करणरश्मिषु गृहीत्वा केनापि कौतुकप्रपञ्चचुञ्चुना पुरुषेण यथारुचि
प्रवर्त्यमानानि, स्वयमचेतनतया दारुपुत्रिकामनुकुर्वन्ति, सर्वाणि प्राणिनां
शरीराणि । तेष्वपि स्तोकसत्त्वानि विरलविवेकानि; लघुप्रकृतीनि, मन्दविज्ञा-
नानि, मृणालतन्तुभङ्गुरधैर्याणि, परप्राणाजीवानि, परतन्त्रजीवनानि,
कतिपयदिवसविनश्वरयौवनानि, स्तनभारमन्थरगतीनि नारीणाम्; तत्रापि
कच्छशाद्वलकुलीरसुषिरनिर्विशेषम्, आरण्यकानलप्लोषमलिनकुशस्तम्ब-
सम्बाधश्वाविन्निवासविवरसोदरम्, प्रखरप्रावृषेण्यप्रदरवदाविलक्षारसलिल-
परिवाहिपूतिगन्धिरुधिरधाराक्लेदकलुषम्, अतिप्रयत्नेन मुद्गरावघट्टितया पुरुष-
ध्वजशलाकयोद्धिग्रयमाणपिण्डतपूयग्रन्थिनिमिषनिर्व्यथम्, ओषधिभिर्दुष्प्ररो-
हम्, उपायैरसाध्यम्, आमरणमनुवर्तमानम्, अनुपचारहार्यविकारपीडम्, अध-
रव्रणरन्ध्रम्; येन नित्यमेव श्रोतेषु विधिषु स्वातन्त्र्येण नाधिकुर्वते यावज्जीव-
मशुचयो योषितः । तस्मिन्नेवंविधे वनितावराङ्गमन्दिरे कृतवसतेर्मदनकृमेः
कुतो न जुगुप्ससे ? बुध्यस्व मूलमशेषाणामनर्थानाम्, निदानमपवर्गविरोधिनो
वन्धस्य, निमित्तमयशसः, हेतुरुन्मादस्य, कारणमवलेपानाम्, आधारो बन्धु-
वरस्य, साधनमधर्मस्य, मित्रं कलेः, सुहृदुन्मार्गे प्रवृत्तेः, प्रथमममङ्गलम्,
यदनभिजातचरिताः स्वैरिण्यो नाम ।

तस्मादमुष्मादरिवर्गस्य प्रथमाद् बिभ्यदुद्वहं पैत्रीं धुरम्, न कदापि
विप्रलभ्यस्व विटैः, न विक्रियस्व साधुभिः, न शोच्यस्व बन्धुभिः,
नाभिनन्द्यस्व वैरिभिः, न ह्लियस्व वैशिकैः, न कुलकलङ्केन योज्यस्व
कुलटाभिः, न परिमुष्यस्व सम्भलीभिः, न हृदयेनोपहस्यस्व
कृतकहाववञ्चितजनताभिर्वारवनिताभिः, न खेदयस्व जनमतार्यचरितेन;

न भेदय धर्मसेतुमयशस्यैरस्वर्ग्यैरितरजनचेष्टितैः, न छेदयास्माकमाशा-
तन्तुमसमशरपरवशेन व्यवहारेण, न क्लेदयान्तःकरणमधर्मरसेन, न वेदय
तनयदुर्यशःश्रवणवेदनामवदातचरित्रौ पितरौ ।

एनमनङ्गं नाम महान्तमनर्थमुत्तीर्णा अपि न लङ्घितुमीशते क्रोधसिन्धुम् ।
उदाहरणमिह पुराणब्रह्मणामार्य्यपुत्राग्रजानां षण्णामन्यतमस्य भगवतः सध-
म्मिण्यामस्मज्जेष्ठयातरि जैवातृकजनन्यामुत्पन्नो वत्सस्यास्य ऋतध्वजस्या-
ग्रजो दीर्घायुषामचरमो दुर्वासाः, यस्य शापभयविद्रवणाभ्यासजनितसंस्कार-
वशादद्यापि न क्वचिद्विश्रब्धमादधाति पदम्, इतस्ततो भ्रमति निर्वासप्रति-
निवृत्तापि भगवती लक्ष्मीः । तात ! मर्षयामर्षं नाम प्राणिनां द्वितीयमरिम् ।
अनेन जितेन जितानेव जानीहि जगति सर्वैरिपून् । अयमसौ गुणानामिव
दोषाणामपि परिभवाय प्रगल्भमानो विश्वमुपप्लवते । तत्रेयमुपपत्तिः—
ईशानललाटलोचनमाविश्य दयामिव, दममिव, क्षमामिव, नियममिव,
यममिव, समतामिव, सत्त्वमिव, काममपि कोपो ददाह । भार्गवकुठारधारा-
निबद्धपदो गुरुगौरवमिव, आनृशंस्यमिव, मातृममतामिव, रेणुकादुश्चरितमपि
निर्ज्वहार । दुर्वाससो ब्रह्मवाग्वज्रमनुगत्य मैत्रीमिव, ब्रह्मवर्चसमिव, तप
इव, संतोषमिव, दीनानुकम्पामिव, परपीडनभयमिव, लोभमूलं लक्ष्मीमपि
निरवासयत् । अनेन वशीकृतानां नास्ति परत्रेह वा लोके श्रेयः, न विद्यते
विश्वसनीयता नाम पुरुषकाराणां प्रथममारम्भमूलम्, अनुरागो नाम संपदां
निदानम्, (अ) पराधतितिक्षा नाम महिमोपचयकारणम्, आश्रितदुर्विनय-
मर्षणं नाम पूज्यताहेतुः, अनुकम्पा नाम निखिलधर्मसाधनम्, वृद्धविधेयत्वं
नाम वृद्धिलक्षणम्, आयाससहत्वं नाम सिद्धिलक्षम्, भरवहृत्वं नाम स्वजनो-
पजीव्यताबीजम्, इत्येवमन्येऽपि न कोपनं जनमाश्रयन्ते परिजना इव
गुणाः, त्यजन्ति कलत्राणीव संपदः, भीताः प्रवसन्ति तिष्ठन्तोऽपि
नोपचीयन्ते तनया इव विद्याऽऽगमाः, परिहरति लोचनपथमस्य दासवर्गं
इव परलोकः, न हृदि निर्भरं क्रीडति शिशुरिव पूर्वापरप्रतिसंधिः । अमुष्य
दुर्लभो जगति वन्धुरिव सौहृदानन्दः, विपदामभ्युपपत्तिहेतुरिव विवेकः,
व्यसनेषु शरणमिव वत्सलो भावः । तमेवंविधमखिलपुरुषार्थपरिपन्थिनम्,
अशेषनिःश्रेयसावसादिनम्, आनन्दद्रुमकुठारम्, अ(भ)द्र(ता)लतामूलम्, क्रोध-
पावकमुपशमयितुमिदमुपनिषदां सारभूतममृतमनुशीलय—“न सन्ति वैरिणो न
विद्यते वैरान्वन्धनिमित्तमात्मापराधनिबन्धनो वचोबन्धः” इति ।

जात ! जागृहि, त्यज प्रमादनिद्राम्, अवधेहि सोऽयमवि-
वेकभ्रमरपदानां प्रतिपदोपपादितमूढजनविपदाममीषां षण्णामरीणां

तृतीयो निखिलमेव विषयमाक्रामति दुर्वारो लोभः । यदि न दुरात्मानमपकारिणां प्रवरमाक्रान्तसकललोकेनमेव प्रभवसि निग्रहीतुम्, अलममीभिरेकैकविषयस्वामिपदनिवृत्तैरल्पप्राणैरवजितै-
दिगन्तसामन्तैः । न चेदस्य बलवतो वैरिणो वशे पतितमात्मान-
मुन्मोचयितुमुत्सहसे, किमनया त्याजितपरपरिग्रहया भुवा । यावदिह मनसो मायावशपतितान्धकारे सर्वमितरदपहाय कनकप्रभृति मदसाधनं वस्तु वहु मन्यसे, तावदोशानपदलाञ्छितोऽपि निष्कलङ्कराजकलालङ्करणोऽपि विषमदृष्टिरकिञ्चन एवासि । न शोभन्ते निरवसानदीर्घाभिराशाभिरपि-
हितकलेवरस्य दुर्वारदैन्यदुःस्थितस्य तव विभूतयः । यदा पुनः परिहृत्य प्रादेशिकीं ममताम्, अभ्युपेत्य समताम्, अखिलमेव विश्वमात्मसात् करिष्यसि तदा परमतत्त्वलाभपूर्णस्य कुत्र लोभः ? वीतवैरानुबन्धनिबन्धनस्य कः शत्रुः ? अपेतस्वपरविभागस्य किमप्रियम् ? अपास्तद्वैतस्य कुतो भयम् ? अजातशत्रोः का चिन्ता ? स्वमात्रशेषस्य किमिव दैन्यम् ? अद्विष्टदुःखस्य कीदृशी शङ्का ? सुखमश्लाघमानस्य कतमस्तृष्णाज्वरः ? विषयवैषम्यमुषिताशयस्य कीदृक्षः पक्षपातवैपक्ष्यहेतुराधिरथवा व्याधिरिति गोष्पदमिव तरिष्यसि संसारविप-
दर्णवम् ।

स खलु हैमनं जलमामज्वरोपशमनाय वपुषि परिषिञ्चति, हव्य-
वाहनहेतिशान्तये हविराधारयति, तप्ततैलकटाहसंज्वरमुपरमयितुमम्बु
वर्षति, तूलपूलेनानलाङ्गारमन्तर्द्धातुमिच्छति, क्षीरधारावलेहनेन व्यालविष-
मुपहन्तुमीहते, चुलुकोत्सेकेन सागरमशेषतः शोषयितुमाकाङ्क्षति, प्रदीपुरुचा
दिवसकरमभिभवितुमभिलषति, चकोरचञ्चूपुटकवलनेन कौमुदीक्षयमा-
शास्ते, तमालदलबीजेनेन बहुलनिशीथिनीनिशीथतमिस्रमुत्सारयितुमुत्सहते,
यो मूढचित्तवृत्तिरनुन्मूलितविषयमृगतृष्णोपचयामात्मनो दीनतामपनेतु-
मनर्थमूलमर्थानुचिन्नोति, परोत्कर्षमत्सरकर्दधितो दिने दिने द्विगुणयति
दीप्यमानलिप्सोदयदावदवथुद्वयमानमानसो दैन्यम् ।

अचरमेयमनभिजातचरितानाम्, आदिरसौ पञ्चत्वमुपेत्य परपुरं
प्रविशतां भूतानाम्, अग्रणीरेषा विषादमूर्त्तीनाम्, अग्निमेयमुग्रतनूनाम्,
उत्पत्तिरियमन्धङ्करणस्य रजसः, विभागावधिरसावनवसानशून्यानामाशा-
नाम्, मूलमिदं कठोरप्रकृतेः, निदानमिदमाविलतानाम्, अनेक-
च्छिद्रजज्जरेयम्, मातङ्गसङ्गस्थिरतादूषितेयम्, अनेक-
वर्णसंकलनविरूपेयम् । एनामाश्रित्य वर्तते मलिनो नाम गुणः,

छायाप्यमुष्याः कलङ्कयति शुचितरं द्विजराजम्, एकस्य भुजङ्गस्य
 वपुषि निर्भरनिषण्णा परिहृत्य तस्य नयनपथमपरान् कति न
 रमयति नरानियम्, यां मम ममेति मन्वानाः कलहेन पुरुषायुषमवसाद-
 यन्ति मूढा महीभुजः, या च महावराहदशनशलाकाविद्धमर्मेव मूर्छिता
 राजशतभुजावष्टम्भविधृतापि स्खलति, महात्मभिरर्णवैज्जलधरजलाद्रा-
 सलिलशीकरैरभिविध्यमानापि न स्पन्दते, सगरसुतस्त्रातव्रणव्यथामुषित-
 हृदयेव फणिकणामण्डलेऽपि पदमारोप्य न प्रभवति पदमपि चलितुम्,
 इयमनार्य्याणां प्रथमगणनीया वसुमती परस्परविरुद्धपुनरुक्तप्रकृतिरेकाऽपि
 भेदहेतुर्वनिभुजामनेकविधविग्रहमूलमपि क्षपयति नरविग्रहान्, अचलापि
 न कस्यापि वशे चिरतरं तिष्ठति, स्थिरापि प्रथमं प्रथममपहाय परं
 परमभिसरति, गन्धगुणाऽपि न गुणगन्धमपेक्षते, शेषाधिकरणाप्यशेषाधि-
 करणतां प्रतिपद्यते, स्वयमनन्ताप्यनन्तमधः करोति, सागरवलयितापि नगर-
 वती, नायकवत्यप्यतरला, नागैरुद्धाप्यगैः स्थिरीक्रियते, गौरपि नवनवं
 नरं कामयते, कषायरसा घात्र्यपि न माधुर्य्यमभिव्यञ्जयति, न रञ्जयति
 तत्त्वविदः, नरं जयति विषयकामुकम्, न राजते गिरिविमर्षवताम्, न राजते
 गिरिवरेऽपि, पूरयति मनोरथमक्षीणतृष्णाज्वरस्य जनस्य, न मेरुसानु-
 बन्धवासिन्या जनतया स्पृश्यते, न मेरुसानुबन्धानि गिरिवनानि वहति,
 वराहवधूर्वहति गौरवम्, वराहवधूर्वहपुरुषैरुपभुज्यते ।

मानवराजनन्दन ! विद्युच्चपलेयमचला कस्य परिचयं
 प्रमाणयति । पश्य—प्रमददन्तालबलाहकावलीमुक्तदानोदकासारदृढदुर्दिनासु,
 पतितानुपतितवीरपुरुषरोधोर्ध्वनिमुखरकूलङ्कषरजस्वलाऽसृगापगाप्रवाहासु,
 विस्फुरितहेतितडिदालोककिम्मीररणधरणिरेणुधारान्धकारासु, समर-
 वर्षानिशासु निर्भरमालिङ्ग्य वीरशय्यामधिशयानमुत्पतत्पत्त्रिपत्त्र-
 व्यजनवातवर्द्धितया महत्या दीर्घनिद्रया निद्रान्तमेकं पतिमपहाय
 द्वितीयमभिकामयते, न गणयति पूर्वस्य कलेवरपरिपूरणोच्छलितमात्मनि
 संक्रान्तमनुरागम्, अपरस्य च परपुरुषकण्ठग्रहानुरक्तमण्डलाग्रलता-
 करग्रहणैकतानताम्, एकेन प्रसह्य भुज्यमानेयमन्यमात्मनः कामुकं कुलाचल-
 कन्दराकुशूलान्तराले तिरोदधाति, कमपि विन्ध्याटवीतृणभारेणावृणोति,
 कञ्चिदर्णवनीलपटजम(व) निकोल्लङ्घनेन गोपायति, कस्यचिदपचितबलस्य
 करमितरस्य करे न्यस्य परिहारयति वैरम् । एनां भजन्तः परेषां दण्डपात-
 मपि मृष्यन्ते, ग्रहगृहीता न विग्रहव्यसनपाताद् बिभ्यति । तदेवममी

यावदविघटिताङ्गसन्धयोऽवतिष्ठन्ते, यावदभग्नयानशक्तयो भवन्ति, यावदासनमपि निबन्धुमीशते, यावदाश्रयमनुपलभ्य नावसीदन्ति, विरुद्धया च प्रकृत्या नावगृह्यन्ते, न मुञ्चन्ति तावदेनामनेकपुरुषसम्भोगदूषितां वसुमतीं नाम जरत्कुलटामगणितपरलोकभया राजविटाः ।

तामिमामङ्गारकप्रसवेन दुर्ग्रहगृहीतकुलाम्, नरकजननीम्, सुरालयाधिवासमदमत्ताम्, असङ्कटवर्णवर्णसि मग्नोन्मग्ननामपि सततरजस्वलामवनिमनेकैरुपायैरपि न गोप्तुमीशते, न च प्रभवन्ति बहुपुरुषपरिग्रहव्यसनमुन्मोचयितुमशेषभुवनधुरन्धराः, न ज्ञायते वलयितलोकालोकपथमनतिक्रम्य स्थिताऽपि, परिक्षिप्तार्णवपाशवद्धाऽपि, गुरुग्रावप्रकरयन्त्रिताऽपि, दिवानिशमभितो भ्रमद्भिरालोकचटुलतारकैरविरललग्नबद्धमण्डलोदयैर्ग्रहगणैर्मध्ये कृतापि, विषधरफटास्फोटभयनिःस्पन्दाऽपि, कया गत्या कस्य दूत्येन केनाभिसारिता पूर्वमपहाय परं कामयते कुलपांशुला काश्यपी । तदिह न विश्वसिहि, नाभिनिविशस्व, विश्वमोहिनी न कस्यापि वशंवदा विश्वम्भरेति त्यज लोभम्, अगृध्नुरादत्स्व सकलमर्थम्, अलिप्तो भुङ्क्ष्व भोगम् ।

अहो ! महानयमनर्थानाम्, मूलमिदमशेषदोषाणाम्, वागुरेयमात्महरिणस्य, निदानमिदमन्ध्यस्य, बन्धुरसौ संसारबन्धस्य, भूमिरियं भूयसीनां वेदनानाम्, अनालोकहार्यमिदमन्धतमसम्, असुलभप्रबोधेयमखिलविवेकनिग्राहिणी निद्रा, दुर्लभचेतनेयमनादिमूर्च्छा, यद्वरीणां तुरीयः, प्रथमो निःश्रेयसविरोधिनाम्, मध्यमस्तम्भो यातनामण्डपस्य, मोहो नाम । दुरात्मानमेनमाश्रित्य वर्तन्ते त्रिघैकविंशतिधा शतसहस्रधा व्यूहितविग्रहाणि निसर्गप्रतिकूलस्वभावानि दुःखानि । तेनामुना पापीयसां प्रथमेन तिरोहितो न प्रकाशते, परिछिन्नवृत्तिरिव, क्षयोपचयविकारवानिव, जनननिधनप्रसादमालिन्यविसदृशावस्थ इव, मलिनमायापङ्कलेपकलङ्कादशुचिरिवोपलभ्यते भगवाननादिरनन्तो विभुः । अविदितस्वरूपाः खिद्यन्ते प्राणिनः । तमेनमुन्मूलयितुमवधारय नायमहमिति, सोऽहमिति, न ममेदमिति, नैषामहमिति ।

शीलनिधे ! निधेहि मनसि दमम्, न मदेनाभिभूयमानः परिभव साधून्, अमीषु त्रयीमिव वर्षयितुम्, त्रैलोक्यमिवोपप्लवितुम्, त्रिवर्गमिव तिरोधातुम्, त्रिधा व्यूहितविग्रहेषु मदेषु प्रथमो विद्यया, द्वितीयो लक्ष्म्या, तृतीयः शारीरकेण गुणपदान्तरितेन दोषेण प्रसूतः । विरला एव तेषामविषयो मदानाम्, विशेषतो धनगृध्नुजनविप्रलम्भमूढो राजलोकः कषाय इति न

पिबति परिणतिसुरसमपि गुरुवचनामृतपरिपाकम्, कटुरिति नावलेढि निगम-
निगदम्, असमञ्जसप्रकृतिरित्युपहसति विषयाभिलाषगदभिषजम्, अबद्धं
प्रलपतीति शास्तरमुपेक्षते, परिभवति परिचारकान्, अनादृत्य वर्तते
क्लेशैकफल इति साधूपवासम् । एवंविधः कथमुत्तरतु दिने दिने वर्द्धमान-
मसाध्यमभिमानव्याधिम् ।

अनया च शशधरबिम्बधवलया भगवत्या भारत्या दिशि दिशि प्रसारि-
ताऽपि कीर्त्तिकौमुदी कतिचन शुचिजनानम्बुजवनानीव निमीलयति,
कियतः प्रियतमसः कैरवषण्डानिव हासयति । या मदकलङ्कमेव न क्षालयितुं
क्षमते, प्रत्युत यथा यथा वर्द्धते तथा तथोपचयमानयति । कोऽर्थस्तया
सरस्वत्या, यया महाननर्थानामहङ्कार एव न प्रशमितः । या चैयमात्रेय-
वागवज्जानलदवथुदुःस्थितेव दिशि दिशि भ्रमति, नारायणहृदयकज्जल-
कुड्यनिष्पेषमलिनेव तमोमयी भवति, निसर्गावदातमपि स्पृशन्ती मलिनयति,
मन्दरमूलशिलाप्रहारवेदनामूढेव जनेषु विशेषेण पश्यति, हालाहलसहवास-
लब्धशक्तिरिव महतामीश्वराणां कण्ठमुपगूहमाना विषादपदमर्ज्जयति, कौस्तुभ-
सप्रसवा कठोरप्रकृतिषु प्रीयते, हिमधामसोदरा जडेषु सौहृदमाधत्ते, वडवानल-
सगर्भा निरिन्धनमूष्मणा ज्वलति, करेणोरभ्रमोः पत्या सहोत्थिता कर्णचापल-
मदान्ध्ययोरुपदेशाय भवति, मदिरया सममुद्धूता बहु प्रलापयति, हरिहयहय-
राजानुकरणग्रहिला बहुभिर्द्धाराभिरनिर्वार्य्यचापला कतिपयेन कालेन
बहुविषयानाक्रामति । याममृतसहजामास्वाद्य निमिषसुखवञ्चितदृशो
देवपदलाभदुःस्थिता न भुवि पदमारोपयन्ति, सुरालयपरिचयमत्ता न च्छायाया
स्पृश्यन्ते, बहुभिरुपायैरुपासिता अपि न प्रस्विद्यन्ते, पूजिता अपि शिलात-
दात्मतया प्रतिष्ठिता न चेतयन्ते, स्तुतिशतप्रसन्ना दर्शनदानमनुग्रहं मन्यन्ते,
न मृत्योर्विम्यति, न वार्द्धकविधेया भवन्ति, सर्वदाऽनवगतमूलबन्धेन मृषाऽ-
मर्षेण विषलवा भवन्ति, गुरुपरिचरणेन विद्याविदोऽपि सहजवैरं न त्यजन्ति ।
यां च पारिजातेन साकमुत्पन्नामभिसन्धाय प्रवर्तते महेन्द्रोपेन्द्रयोरिव सहजयो-
र्विरोधः, तयैवंविधया दुरभिजातानां प्रथमया लक्ष्म्या किमन्यत् प्रसवि-
तव्यम्, ऋते घनाभिमानात् ।

लावण्यमिति, वाग्मतेति, यौवनमिति, बलमिति, महाकुल-
प्रभवतेति गुणाः, किं वा दुर्वारविकारहेतवो दोषाः प्राकृतस्य जनस्य
जनयन्ति स्मयम्, मनु (न तु) महात्मनो विदिततत्त्वस्य भवादृशस्य । तिष्ठतु
सावदन्यत् । वत्स ! मत्सरं नाम महान्तमुपप्लवमुपशमय, येन च्छिन्नमूला इव

सरितां प्रवाहाः स्वयमेव निश्शेषशेषमुपैष्यन्ति दोषाः । पश्य, प्रथममिदम-
मङ्गलम्, आद्यमिदमश्लीलम्, मुख्यमिदमयशस्यम्, प्रधानमिदमनायुष्यम्, अग्रिम-
मिदमपचरितम्, अचरमिदमेकान्तगर्हितम्, अग्रणीरेष महतां पाप्मनाम्,
अधिपतिरेष नरकफलानाम्, सन्ध्येयं निर्ऋतिनिशीथिनीनाम्, अमावास्येयमभि-
जातिकौमुदीनाम्, यदसति सति वा कारणे परशुभविद्वेषो नाम । प्रकृत्यैवास-
ती खलता यदि कदापि लोकानुप्लवितुमेव कस्यापि मूढदृशो दर्शनपथमवतरति,
हन्त ! तस्याः फलमभिलषन्तो महाजनोपहासिनः परैरुपहस्यमात्मानं नाव-
बुध्यन्ते । भगवतो वृषस्य पादाः सर्वथा तुदन्ति खलम्, न तु साक्षादेनं स्पृशन्ति,
यमन्तरा कृत्वा दमयितुमारभन्ते, सोऽपि खलपरिचयाद्विगलितसारो जर्ज-
रितेनात्मना पलालशेषो भवति । मध्यस्थमेढिदृढीकृतगुणानां गवां दमित-
खलमण्डलाः पादा बहुमधुरसस्यास्वादनेन जीवयन्त्येव सकललोकम् ।
अमुष्य तु खलस्योद्धृतसर्वफलस्य रजोमलिनिमैवावशिष्यते । स्नेहमपहाय
खलीभवतः प्रकृतिकटोः क्षुद्रस्य मर्षयस्येव मत्सरस्य जनस्य विना
दारुणातिपीडनमसुलभो ज्ञातेयसङ्कलनपिण्डीभावः । विदुषि लोकविपरीत-
बुद्धिरिति, कवयितरि मृषाप्रलापक इति, धर्मनिष्ठे विप्रलम्भक इति, घनवति
कदर्य इति, मितभाषिणि मूक इति, वाग्मिनि वाचाट इति, क्षमावत्यक्षम
इति, कारुणिके मृदुरिति, शूरे चपल इति, वदान्ये दुर्नेय इति, सुन्दरे
लम्पट इति, ब्रह्म चरति क्लीब इति, प्रव्रजति विधिवञ्चित इति, राजनि
मृषावादविप्रलम्भ्य इति, चन्द्रमसि कलङ्कीति, रवौ सर्वदानुदित इति, शतक्रतौ
सहस्रभग इति, ब्रह्मणि दुहितुकामुक इति, कमलापतौ सत्याप्रिय इति, कर्पदिनि
कपालीति दोषमारोपयतः खलस्य नास्त्यवचनीयो जगति जन्तुः, न भवत्यन-
भिज्ञंसनीयो जनो नाम । न खलु निपुणं निरूपयन्तोऽपि भुजगेषु परेषां प्राण-
हरणस्य, पिशुनेषु महतां यशस्तिरोधानस्य, तमसि तामरसानां लक्ष्मीप्रवास-
नस्य, अकालजलदेषु कुमुदानां कौमुदीमहोमहोत्सवव्यकलनस्य, झञ्झामरुति
महीरुहां शिखरभङ्गस्य, प्रयोजनमन्यत्प्रकृतिपरिपालनादधिगच्छन्ति । भवतु
वरमुपसंहरणमेव गवाम् । अस्तु प्रतिपदं यावदोजसो मानस्य च भङ्गः,
वर्ततामितरं तेजस्विनमनुप्रविश्य वर्तनम्, अनुभूयतां मलिनया मूर्त्या क्वचि-
न्मिलीयावस्थानदौःस्थ्यम्, उपजीवन्तु निभूतमवस्थानुमुद्भिद्गहनं निजालोकाः,
तथापि बहुलदोषानुषङ्गिणि प्रसरति खलोपकारिणि तमसि, वैकल्यमाश्रित्य
दिशि दिशि भ्रमन्ति, न पुनरात्मानं दर्शयन्ति शौचनिधयः । निदर्शनमत्रभवान्
दर्शसन्निहितो जगदादर्शभूतप्रियदर्शनमण्डलो हिममयूखः । स्वयमलब्धवर्णाः
परस्य सुरभिगुणं हरन्तो मरुतश्च पिशुनाश्च परप्राणेषु प्रहरतां कुटिलगतीनां

द्विजिह्वानामेव मधुरा भवन्ति । प्रव्रजतामपि दुस्संचरेयमवनिः,
यदि न दण्डेन प्रतिक्रियेत निष्कारणो यदा कदा पिशुनाभियोग इति ।
इत्येवमखिलमपि दोषजातं परिहृत्य पुराणपुरुषार्पितसर्वाङ्गामासज्य भोगे
लक्ष्मीम्, अचपलो विश्वोपकाराय केवलमनन्त इव धराधुरामुद्रहन्नासाद-
यिष्यसि प्रतिष्ठामिति भगवत्याः सूक्तानि शृण्वतामवनिपतिकुमाराणामा-
विरासीदवगलिताखिलमलावलेपो विवेकः ।

ततस्ताताज्ञया प्रतिष्ठमानेषु सुरथशकुनिदण्डसुशर्मसु प्रास्थानिक-
मङ्गलानि निरवर्तयद्देवी शैव्येति समासतः कथितानि
युवयोः कथाबीजानि । यथा च शकुनिर्ज्जिवालं लतापाशसङ्कटादुदमोचयत्,
यथा च पथि मिलितेन पुष्करादुत्तीर्णेन मुनिना गालवेन जावालिनो
च सह सप्तगोदावरं प्रविवेश, यथा च विदर्भातः सुरथो दण्डसुशर्मणौ
च सहेन्द्रद्युम्नेन हाटकेश्वरनिकटं प्रापतुः, यथा च पर्यायेण चित्राङ्गदायाः,
मदयन्त्याः, पर्जन्यदुहितुः, कन्दरमालिकन्यकायाश्च वेदवत्याः, मन्दोदर्याः,
मन्दारिकायाश्च पाणिकमलानि सुरथः शकुनिरिन्द्रद्युम्नो जावालिर्दण्डः सुशर्मा
चेति विधिवज्जगृह्णुः, यथा च घृताच्यां नलं प्रसूय विश्वकर्मा सत्यध्वजशापसंकट-
मुत्ततार, यथा च नलेन कृतमतिदुष्करं कर्म, वद्धो लवणनीरनिधिः, इद-
मखिलमेव मया नाटकरूपेण निबद्धम् । अमुना गुणनिधिना शैलूषेणाभिनेष्यमाणं
कथानिर्बहणं परेद्युरायुष्मतोर्दर्शयिष्यामि । वाल्मीकिसूक्तसागरादुद्धृत्यावलेह-
यिष्यामि पौलस्त्यकुलान्तकस्य भगवतो रामस्य चरितामृतम् । इदानीमिदमह-
रुपरमति, प्रत्यासीदति नः सायमाहुतिसमय इति वचनाद्विरम्य जोषमासीने,
वात्स्यायनवंशवर्द्धने, विद्यानिधिनन्दने, ब्रह्मावादिनि, गोकुलनाथे, नरपति-
रास्थानमण्डपादवरोधमविशत् । अहमपि राजभवनासन्नोपवनमालतीलता-
सस्रगृहमेघिनो मधुकरस्यातिथिर्भूत्वा तत्रैव गणरात्रमगमयम् ।
अनुदिनमागत्यागत्य राजसदसि तानि तानि द्विजसूक्तानि नटाभिनय-
कौशलानि च पश्यन् महान्तमपि कालमतीतं नाज्ञासिषम् । इदमेतदवधि
दिवसलङ्घनकारणम् । प्रसीद ! नायमपराध्यति जन इति अमरतरुणेना-
भिहिते, मरकतमुखाद् घनसा(र)रेणुपटल इव मधुकरवरारोहावदना
दुल्ललास मानावसानपिशुनः सितस्मितप्रसर इति ।

निगमनिधयो ब्राह्मीं वाचं विवेचयितुं क्षमा-

श्चरणगुरवः सोमास्वादात् कषायमुखा द्विजाः ।

हितमितगिरो वंशे वात्स्यायनस्य महामुने-
 र्बुधपरिषदः कस्याः श्लाघ्या न वाजसनेयिनः ॥१॥
 निगमसरसो माने दण्डाः प्रमत्तसरस्वती-
 सब (स्व) लनपतनारम्भे हस्तावलम्बनयष्टयः ।
 सुकृतसदनोपादानं ते भवन्ति भजन्ति ये
 रविपतिकवेर्वंशस्तम्बप्ररोहकरीरताम् ॥२॥
 रविपतिकवेराविर्भूतो विवेकवतां वरो
 रुचिपतिरसौ ब्रह्माभ्यासान्महामुनितामगात् ।
 हरिहरसुधीस्तत्पुत्रोऽभूत्ततश्चरमं जनुः
 सुचरितमयं लेभे श्रीरामभद्रबुधाधिपः ॥३॥
 सकलविधिविद् ब्रह्माद्वैतप्रबन्धविचक्षणः
 सुचरितगुरुन्यायाचार्यो विशेषविदां वरः ।
 अलभत त (त) स्तातः पीताम्बरो जनुरेष य-
 न्नवनिधिकविस्तस्माद्विद्यानिधिव्यपदेशभाक् ॥४॥
 रुचिपतिकुले जन्म श्लाघ्यं द्वयोरुभयोः सुताः
 परविजयिनश्चत्वारो द्वौ नयागमपारगौ ।
 त्रिभुवनभूमौ कीर्त्तर्भासा विभासयितुं प्रभ
 दशरथनृपः सोऽसौ विद्यानिधिर्वदतां वरः ॥५॥
 प्रकृतिगहने तन्त्रे वैशेषिके विवृति व्यधा-
 दकुरुत चतुर्वर्गव्याख्याऽमृतानि च भारते ।
 भरतवचसां तत्त्वख्यात्यै निबन्धमभाषत
 व्यतनुत न कास्तातो वाणीविलासकविः कथाः ॥६॥
 हितमपरुषं मृद्वग्राम्यं मितं बहुगोचरं
 सरलविषयं व्यवत्या वक्रं विशुद्धमलङ्कृतम् ।
 दशगुणमसंख्यातोत्कर्षं विचित्रमभूद्वचो
 मम पितुरुमाभर्तुः पीताम्बरस्य वशंवदम् ॥७॥
 न परुषपदा न ग्राम्या न च्युतक्रमसंस्कृति-
 र्न रसरहिता नाश्लीला न प्रसिद्धिविरोधिनी ।
 न जनितपरोद्वेगा न स्तोकमप्यनृते स्थिता
 प्रकृतिगदिताप्यासीद्विद्यानिधेर्विबुधस्य वाक् ॥८॥
 अशरणमभूद् ब्राह्मं वर्चो निरिन्धनमैघत

ज्वर इव भुवो देव्या दुस्संवरः कलिसंज्वरः ।
 अभजत कथाशेषो धर्मः परैरुपहास्यता-
 मतनुत यदा तातो विद्यानिधिर्द्विगुरं दिवम् ॥६॥

अवितथवचोवन्धे चिन्तावशंवदवाङ्मये
 विदितनिखिलाम्नाये विद्यानिधौ दिवमीयुषि ।
 इयमशरणा वाचां देवी लभेत कमाश्रयं
 विदितमथवा कृष्णद्वैपायनो भुवि जीवति ॥१०॥

विबुधवरिवस्यार्हाः पञ्च प्रकामविभूतयः
 सुकृततरवो जाता ये रामभद्रसमुद्रतः ।
 कथमपि तुलां विभ्रत्वेषामकोमलदारुणो-
 पचितवपुषो दर्पस्तब्धाः सुरालयपादपाः ॥११॥

अधिगतमुपाध्यायाद्विद्यानिधेरनुचिन्तितं
 विरलविषयग्राहिण्याऽपि स्वया जडया धिया ।
 बहुलमथवा स्तोकं यद्यन्मया श्रुतमज्जितं
 परिणतिरियं तस्य प्रीत्यै फतेपतिभूपतेः ॥१२॥

इति श्रीगोकुलनाथसूक्तौ कथायां सप्तममाख्यानकमाख्यायिका च समाप्ता ॥

SHRI JAGADGURU VISHWARADHYA
 JNANA SIMHASAN JNANAMANDIR
 LIBRARY

Jangamwadi Math, Varanasi

Acc. No. 7880

शुद्धिपत्रम्

अशुद्धम्	शुद्धम्	पृष्ठसंख्या	पङ्क्तिसंख्या
असंख्यम्,	असंख्यम्	१	२०
समय	समये	७	१४
द्वितीय	द्वितीय	१६	१
गुह्यभि	गुह्यभि	१८	२३
कूप	कूपै	१६	६
वग	वेग	१६	११
मन	मनु	२०	२३
कन्दप	कन्दर्प	२०	२४
गुराः	गुरोः	२२	१६
भराराज्य	भराराज्ये	२२	२२
मपेक्षते	मपेक्षते	२२	३०
त्वष्टृ	त्वष्टृ	२५	६
आहो	आहोस्वित्	२५	२२
दोबलो	दोर्बलो	२८	१८
क्रम्पते	कम्पते	४६	२४
भव	भवं	६०	१६
बह	बहे	६१	२३
बद	वेद	६१	२४
सिता	सितां	६१	२४
विविषुः	विविषुः	६२	६
धीर	धीर	६५	२२
सहा	सह	६६	१०
माडर	माठर	८६	२
विद्यो	विद्यो	१०५	४
व्यम	व्यम्	१०८	३१
हंसा	हंसा	११०	१७
संगमिष्यसे	संगंस्यसे	११२	२०
गण्यस्व	गणयस्व	११२	२५
स्वाधा	स्लाधा	१२०	१६

